


ئىمىن تۇرسۇن



# نوروزنامە



ئىسپانكا باشلىرى - ئۆسمۈرلەر نەشرىياتى

196-1

تەبىئىي ئىسپات  
تەبىئىي ئىسپات  
تەبىئىي ئىسپات  
تەبىئىي ئىسپات  
تەبىئىي ئىسپات

ئىمىن تۇرسۇن

# نورۇزنامە

شىنجاڭ ياشلار - ئۆسمۈرلەر نەشرىياتى

مەسئۇل مۇھەررىرى: ياسىن ئىمىن  
مەسئۇل كوررېكتورلىرى: ئابلىز ئابباس  
ئىبادەت ياسىن  
تېخنىكا كىتابى: مۇھەممەد ئەلى لېتىپ  
مۇقاۋىنى لايىھىلىگۈچى: غالىپ شاھ

## نورۇزنامە

ئاپتورى: ئىمىن تۇرسۇن

\*

شىنجاڭ ياشلار - ئۆسمۈرلەر نەشرىياتى نەشر قىلدى  
(ئۈرۈمچى شەھىرى غالىبىيەت يولى 2 - كوچا 1 - قورۇ، پ: 830049)

شىنجاڭ شىنخۇا كىتابخانىسىدىن تارقىتىلدى

ئۈرۈمچى خاۋكۈن رەڭلىك باسما چەكلىك شىركىتىدە بېسىلدى

ئۆلچىمى: 1168 × 850 م م، 32 كەسەم، باسما تاۋىقى: 4.125

2001 - يىلى 1 - ئاي 1 - نەشرى

2009 - يىلى 4 - ئاي 3 - بېسىلىشى

ISBN 978 — 7 — 5371 — 3799 — 7

سانى: 4071 — 7070

باھاسى: 8.00 يۈەن

بېسىلىشتا، تۈپلەشتە خاتالىق بولسا نەشرىياتىمىزغا ئەۋەتىڭ، تېگىشىپ بېرىمىز

## مۇندەرجە

1	.....	يېڭى يىل
6	.....	نورۇز
11	.....	نورۇز — قۇتلۇق بايرام
15	.....	نورۇزنىڭ خاسىيەتلىرى
20	.....	نورۇزنىڭ رەسمىيەتلىرى
25	.....	ۋاقىت ھېسابى
27	.....	ئاي ناملىرى
33	.....	ھەپتە
37	.....	يېڭى كۈننىڭ باشلىنىشى نۇقتىسى
37	.....	ۋاقىت زونىلىرى
38	.....	سوتكا (كېچە - كۈندۈز)
40	.....	مۇچەل
42	.....	چىللە ۋە توقسان
44	.....	ئەسر ۋە قىران
46	.....	كالىندار ياكى تەقۋىم
61	.....	چاغلارنىڭ خاسىيىتى
70	.....	ئۇرۇغ - تۇغقانلار ئاتىلىرى
78	.....	ئۇيغۇرلاردا رەڭ - بوياق ئاتالغۇلىرى
82	.....	ئات ھەققىدە چۈشەنچىلەر
93	.....	ئۇيغۇرلاردا قۇتلۇق قۇش
96	.....	ئەدەب - ئەخلاق ۋە ياشلار
115	.....	تۇرمۇشتىكى ئەدەب - يوسۇنلىرىمىز

## يېڭى يىل

دۇنيادىكى دۆلەتلەر ۋە مىللەتلەرنىڭ «يېڭى يىل» نى باشلاش ۋاقتى ئوخشاش ئەمەس. جۇڭگو ۋە باشقا كۆپ دۆلەتلەر مىلادىيە كالېندارى بويىچە 1 - ئاينىڭ 1 - كۈنىنى يېڭى يىل بايرىمى قىلىدۇ. خەنزۇلار بۇ كۈننى «يۈەندەن» (元旦) دەپ ئاتايدۇ، بۇ «دەسلەپكى كۈن» دېگەن مەنىنى بىلدۈرىدۇ.

بەزى دۆلەتلەر ئۆز دۆلىتى ۋە مىللىتى ئۈچۈن چوڭ ئەھمىيەتلىك بولغان كۈننى ئەنئەنىۋى يېڭى يىل بايرىمى قىلىدىكەن. مەسىلەن، فىلىپ-پىنلىقلار مىللىي قەھرىمانى خېسەي لىساڭ قۇربان بولغان كۈننى، يەنى مىلادىيە 12 - ئاينىڭ 30 - كۈنىنى يېڭى يىل باشلانغان بايرام قىلىدۇ. كەن. نىل ۋادىسىدا ياشايدىغان قەدىمكى مىسىرلىقلار يىل بېشىنى نىل دەرياسىغا تاشقىن كەلگەن كۈنگە قاراپ بەلگىلىگەن. ئېيتىشلارغا قارىغاندا، مىلادىيەدىن 4000 يىل ئىلگىرى، مىسىرلىقلار تۈندە يۇلتۇزلارنى كۆزىتىپ، بۆرە يۇلتۇز (Sirius) بىلەن قۇياش تەڭ بالقىغاندا، نىل دەرياسىدا سۇ تاشىدىغانلىقىنى بايقىغان. شۇڭا مىسىرلىقلار بۆرە يۇلتۇز بىلەن قۇياش تەڭ بالقىغان كۈننى يېڭى يىلنىڭ بېشى ھېسابلىغان ۋە بۇ كۈننى «تاشقىن نورۇزى» دەپ ئاتىغان. بۇ كۈن مىلادىيە كالېندارىدا 6 - ئاينىڭ 15 - كۈنىگە توغرا كېلىدىكەن.

بەزى مەملىكەتلەر يېڭى يىل كۈنىنى پەسىل مەزگىلىگە ۋە ھاۋا رايىغا قاراپ بەلگىلىگەن، مەسىلەن، ئېفىئوپىيە (ھەبەشىستان) دە، ھەر يىلى 9 - ئاينىڭ 11 - كۈنى يېڭى يىل كۈنى ئىكەن، بۇ چاغدا يامغۇر پەسلى ئۆتۈپ، كىشىلەر ھوسۇل پەسلىنى قارشى ئېلىپ، بىر - بىرىنى تەبىرىكلەشەدىكەن. كونا كۈندىكى زونگو خەلقى «ھوسۇل بايرىمى» نى يېڭى يىل

بېشى قىلىدىكەن، ئۇ يەردە ھاۋا رايى قۇرغاق، ئىسسىق بولغاچقا، يامغۇر پەسلىدىلا تېرىقچىلىق قىلىدىكەن، شۇڭا بىرىنچى قېتىم يامغۇر ياغقان كۈننى يېڭى يىل بېشى قىلىدىكەن. شىمالىي سوغۇق بەلۋاغدا ياشايدىغان ئېكسكومۇسۇلار بىرىنچى قېتىم قار ياغقان كۈننى يېڭى يىلنىڭ باشلىنىشى دەپ ھېسابلايدىكەن.

ئۇگاندادا، كىشىلەر بىر يېغىن پەسلى ۋە بىر قۇرغاقچىلىق پەسلىنى بىر يىل ھېسابلايدىكەن، يەنى يېغىن پەسلى تۈگىگەن كۈننى ئۇلارنىڭ يېڭى يىل كۈنى بولىدىكەن. مىلادىيە كالىندارىدىكى بىر يىل ئىچىدە، ئۇلاردا بىر يېغىن پەسلى ۋە بىر قۇرغاقچىلىق پەسلى بولغاچقا، بىر يىل ئىچىدە ئىككى يېڭى يىل بولىدىكەن. ئۇلار «يېغىن نورۇزى»، «قۇرغاقچى-لىق نورۇزى» دەپ ئاتىشىدىكەن.

ھىندونېزىيىدىكى كرابىت خەلقى يىل ھېسابىدا ئاسرىلىدىغان قۇش-لارنىڭ كېلىشى ۋاقتىنى ئاساس قىلىدىكەن. بىر يىل ئىچىدە، ئاسرىلىد-غان قۇشلارنىڭ ئەڭ بالدۇر كەلگەن كۈننى يېڭى يىل بېشى — نورۇز قىلىدىكەن.

بەزى مەملىكەتلەردە نورۇز (يېڭى يىل بايرىمى) دىنىي ئېتىقاد بويىچە بەلگىلەنگەن. ئىسلام مەملىكەتلىرىدە قۇربان ھېيت يېڭى يىل قىلىنىدۇ. ئىسلام كالىندارى بويىچە زۇلھەججە ئېيى (12 - ئاي) نىڭ 10 - كۈنى قۇربان ھېيت قىلىنىدۇ.

بۇددا دىنىغا ئىشىنىدىغان بىرىملىقلار ھەريىلى 4 - ئاينىڭ ئوتتۇردا-سىدا كېلىدىغان سۇ چىچىش بايرىمىنىڭ ئاخىرقى كۈنىنى يېڭى يىل بېشى قىلىدىكەن. تايلاندا ھەر يىلى 4 - ئاينىڭ 13 — 15 - كۈنلىرى كېلىدىغان سوڭگان ھېيتىنى يېڭى يىل بېشى قىلىدىكەن. ھىندىلار ھەريىلى 10 - ئاينىڭ 31 - كۈنىدىن باشلاپ، بەش كۈن ھېيت قىلىدىكەن، تۆتىنچى كۈننى يېڭى يىل بېشى دەپ ھېسابلايدىكەن.

پارس قولتۇقى رايونىدىكى ئىرانىيلار ئەتىيازغى تۇرۇم (ئېتىسال — كۈن توختايدىغان چاغ) نى ئەنئەنىۋى نورۇز قىلىدۇ، بۇ كۈن مىلادىيە كالىندىدا-رى بويىچە 3 - ئاينىڭ 22 - ۋە 23 - كۈنلىرىگە توغرا كېلىدۇ.

يەھۇدىيلار كۆزگى تۇرۇمنى نورۇز قىلىدۇ، بۇ كۈن 9 - ئاينىڭ 23 - كۈنىگە توغرا كېلىدۇ.

دېمەك، دۇنيادا كۆپ مىللەتلەر يىل بېشىنى بايرام قىلىدۇ. بۇ بايراملار ئىلەت ① - مىللەتلەرنىڭ ئۇزاق ئۆتمۈش تارىخىدا شەكىللەنگەن. بۇ بايرام ۋاقىت كاتېگورىيىسىگە باغلىق ھالدا، مىللەتلەرنىڭ ئەنئەنىلىرى بويىچە، يىلنىڭ مەلۇم چاغلىرىدا ئۆتكۈزۈلىدۇ.

قەدىمكى زاماندا، كۈن - چاغى، ئاي - يىلنى ئېنىق ھېسابلايدىغان ئاسترونومىيىلىك يازما كالىندار يوق ئىدى. «جۇنامە» نىڭ «تۈركلەر» بابىنىڭ ئىككىنچى بۆلۈمىدە: «خان چېدىرنىڭ ئىشىكى شەرققە قارىتىلدى. شەرقى كۈن تۇغقان تەرەپ دەپ سېغىنىدۇ. ئۇلار كالىندارنى بىلمەيدۇ، پەقەت ئوت - چۆپنىڭ قايتا ياشىرىشى بىلەن ۋاقىتنى ھېسابلايدۇ...» دەپ يېزىلغان. قەدىمكى ئاتا - بوۋىلىرىمىز، باھاردا ئوت - گىياھنىڭ ياشلىنىشى (قايتا ئۈنۈپ - كۆكلەپ چىقىش) ھادىسىسى ئارقىلىق يىلنىڭ ئۆرۈلگەنلىكىنى بىلگەن. شۇنىڭدەك، ھەريىلى يۇلتۇزلار ئۆرۈنلىرىنىڭ ئۆزگىرىشىنى كۆزىتىش ئارقىلىق كۈن (قۇياش) نىڭ بىر يىللىق دەۋرىنى ھېسابلاپ، «يىل بېشى» نى ئېنىق بەلگىلىگەن.

قەدىمكى ئاتا - بوۋىلىرىمىز كۆچمەن - چارۋىچىلىق بىلەن ياشىغان زامانلىرىدا، ئۇلار كۆپىنچە چارۋا مال بىلەن شۇغۇللىناتتى. شۇڭا، چارۋا مالنىڭ ياشاش تەزلىرىنى ۋە ئۇلار باغلىق بولغان تەبىئەت ھادىسىلىرىنى ئويىدان بىلەتتى. ئوت - چۆپ يەيدىغان ھايۋانلارنىڭ ئۇرچۇش ② دەۋرىمۇ ناھايىتى قانۇنىيەتلىك بولاتتى. مەسىلەن، قوزى (ئۆل) باھار يېڭى باشلانغان ۋە ئوت - چۆپ يېگىدىن بىخلىنغان چاغدا تۇغۇلىدۇ. بۇ چاغ - تەبىئەت كۆكەرگەن (پېشىلانغان) چاغدۇر. قەدىمكى ئاتا - بوۋىلىرىمىز قۇياشنىڭ قوزى (ھەمەل) بۇرچىغا

① ئىلەت — خەلق مەنىسىدە، يەنى مىللەت دەرىجىسىگە كۆتۈرۈلۈش ئالدىدىكى خەلق.

② ئۇرچۇش — كۆپىيىش.

كىرگەن ۋاقتىنى «يىل بېشى» ۋە بىرىنچى كۈنىنى «كۈن تۇغدى» دەپ ئاتىغان. بۇنداق قىلىشتا، جۇغراپىيىلىك ئورۇن ۋە ئاسترونومىيىلىك ۋاقىت-نى ئاساس قىلىش بىلەن بىللە، ئۇلارنىڭ ئىجتىمائىي ئىشلەپچىقىرىش ۋاسىتىلىرىگە باغلىق ھالدا يارىتىلغان ئىگىلىك ھاياتى، ئەنئەنىۋى ئادىتى ھەم ناتۇرالسىتىك ئېتىقادلىرىمۇ مۇناسىۋەتلىك بولغان.

قەدىمكى ئاتا - بوۋىلىرىمىز «ئۆرۈلگەن يىل» نى «يىل بېشى» قىلغان ۋە بۇ يىلنى «ياشلانغان يىل» ياكى «ياشارغان كۈن» دەپ ئاتىغان. بۇنداق ئاتاش «ياش» سۆزىدىن باشلانغان. مىلادىيىدىن ئىلگىر-رىكى ئالتاي تىللىرىدا، «يىل» بىلەن «ياش» ئېتىمولوگىيە جەھەتتىن مەنىداش سۆزلەر ئىدى. قەدىمكى دەۋردە، بۇ ئىككى سۆزنىڭ تۈپ شەكلى، ni al بولۇپ، «ئۆل» («ھۆل» ياكى «يۆل» — نەم) دېگەن مەنىنى ئاڭلىتاتتى، قارلار ئېرىپ، ھۆلچىلىك باشلانغان مەزگىلنى بىلدۈر-مەتتى. فرانسۇز تىلشۇناسلىرىدىن لۇئى بازان «قەدىمكى تۈركىي مىللەت-لەرنىڭ ياش توغرىسىدىكى چۈشەنچىسى» دېگەن تەتقىقات ماقالىسىدە بايان قىلىشىچە، n'al (ھۆل / نەم، يېشىل)؛ موڭغۇل تىللىرى ئائىلىسى-دىكى شەكلى inil (بىخ، يېڭى ئۆسكەن، ياش)، فىن - ئوغۇر تىللىرى ئائىلىسىدىكى شەكلى nyal (نەم، شۆلگەي).

ھازىر مانجۇ تىلىدا «سۇ»، «نەم» دېگەن مەنىلەرنى niol، niyo دېگەن شەكىلدە بىلدۈرىدۇ. مەسىلەن، «سازلىق» نى niyo coko، سۇ گۈلىنى niyo ilha، «چىملىق» نى niol mon دەيدۇ. دېمەك، ئالتاي تىللىرى سىستېمىسىغا كىرىدىغان تىللار ئائىلىلىرى ئوتتۇرىسىدىكى پەرقلەر بارا - بارا ئېنىق گەۋدىلىنىپ، قەدىمكى ئورتاق ئالتاي تىلىدا سۆز بېشىدا كېلىدىغان \*n تاۋۇشى كېيىنچە تۈركىي تىللاردا ئاساسەن - y (تۈركىي تىللار ئائىلىسىنىڭ بەزى گۇرۇپپىلىرىدا - z «ج») غا ئالمىشقان؛ سۆز ئاخىرىدىكى «(ل)» تاۋۇشى كۆپلىگەن تۈركىي تىللاردا s (س) بىلەن نىسبەتلەشكەن. سوزۇق تاۋۇش a (ئا) بەزى تىللاردا ئەينەن ساقلانغان، بەزى تىللاردا ئاجىزلاشقان ياكى o (ئو) غا ئالمىشقان؛ ya (يا) بوغۇمى كۆپ ھاللاردا yi (ي) غا ئۆزگەرگەن. نەتىجىدە، ئېتىمولوگىيە جەھەتتە



تۈۋى بىر بولغان «يىل» بىلەن «ياش» بىر - بىرىدىن ئايرىلىپ، ئۆز ئالدىغا ئايرىم ئىككى خىل مەنىنى بىلدۈرگەن: «يىل» ئاسترونومىيىلىك ۋاقىتنى، يەنى قۇياش مەركىزىنىڭ دائىرە بويلاپ ئايلىنىش ۋاقىتىنى بىلدۈرسە، «ياش» — «ھۆللۈك» (نەملىك) بىلەن ئالاقىدار ھالدا جانلىقلار ياشلانغان، ئوت - گىياھلار ياشارغان ۋە شۇنىڭ بىلەن باھار باشلانغان ۋاقىتنى بىلدۈرىدىغان بولغان. يۆل (ھۆل - نەم) دېگەن مەنىسىمۇ بولغان، «ياش» سۆزىگە il - (ىل) قوشۇمچىسى ئۇلىنىپ «ياشلى» (يېشىل) سۆزى ياسالغان. شۇڭا، باھار — كۆكلەم، يېڭى ياش (يېشىللىق) كۆرۈنگەن ۋاقىت بويىچە بەلگىلەنگەن. بۇ ۋاقىت، ھازىرقى چاغدا، شىمالىي ئىللىق بەلۋاغدا ئاساسەن 3 - ئايدا كەلسە، ھاۋارايى تۈپەيلىدىن بەزى رايونلاردا كېيىنرەك ياكى بالدۇرراق باشلىنىدۇ. «ياش» سۆزىنىڭ ھازىرمۇ ئۇيغۇر تىلىدا، ئۆمۈر تارىخىنى بىلدۈرىدىغان مەنىسىدىن باشقا، «نەم» ياكى «ھۆل» نى بىلدۈرىدىغان «ياش» (كۆز يېشى)، شۇنىڭدەك، «يېڭى» مەنىسىنى بىلدۈرىدىغان «ياش» (مەسلەن، «ياش گۆش» يەنى يېڭى گۆش)، ئۆمۈرنىڭ دەسلەپكى مەزگىلىنى بىلدۈرىدىغان «ياش» (ياش يىگىت، ياشلىق)، «يېشىل» ياكى «كۆك» مەنىسىنى بىلدۈرىدىغان «ياش» (ئوتياش، كۆكتات) دېگەندەك مەنىلىرىمۇ بار.

قەدىمكى ئاتا - بوۋىلىرىمىز، دەسلەپتە، يېڭى يىلنى «يىل بېشى» ياكى «كۈن تۇغدى» دەپ ئاتىغان بولسا، X ئەسىرلەردىن كېيىن، ئىرانلىقلارنىڭ «نورۇز» سۆزىنى قوبۇل قىلىپ، باھار بايرىمىنى «نورۇز» دەپ ئاتايدىغان بولغان. «نورۇز» دىكى «نو» (ئوقۇلۇشى «نەۋ») نىڭ تۈپ مەنىسى كۈننىڭ ئەكسى بولغان «يېڭى»، «ئېرىخ» (تازا) دېگەنلىك - تۇر؛ «رۇز» نىڭ مەنىسى ئايتاپ (قۇياش) تۇغۇلۇپ پاتقۇچە يورۇق بولۇپ تۇرىدىغان چاغ دېگەنلىكتۇر. دېمەك، «نورۇز» — يېڭى كۈن، قۇياش يېڭىۋاشتىن تۇغۇلغان، يەنى ياشارغان كۈن دېگەندىن ئىبارەت.

## نورۇز

نورۇز — بىر خىل تىل سىستېمىسىدا سۆزلىشىدىغان مىللەتلەرنىڭلا بايرىمى ئەمەس، بەلكى ئىككى خىل تىل سىستېمىسىدا سۆزلىشىدىغان نۇرغۇن مىللەتلەرنىڭ ئورتاق بايرىمى.

يەر شارىنىڭ شىمالىي ئىللىق بەلۋاغىغا توغرا كېلىدىغان كەڭرى زېمىندا، يەنى شەرقتە سۇنغار دەرياسىدىن باشلىنىپ، غەربتە ئوتتۇرا دېڭىزغىچە بولغان زونىدا ياشىغۇچى ئوتتۇزلىغان ئىلەت — مىللەتلەر بۇ كۈننى مىللىي ئەنئەنىۋى بايرام قىلىپ نىشانلايدۇ. بۇ مىللەتلەر تىل جەھەتتىن ئالتاي — ئورال تىللىرى ۋە ھىندۇ — ئىران تىللىرىدىن ئىبارەت ئىككى سىستېمىغا تەئەللۇق بىرقانچە خىل تىل ئائىلىلىرىدە سۆزلىشىدۇ؛ ئىرقىي ئايرىما جەھەتتىن موڭغۇلوئىد، ئۇرانىد ۋە ئارىيان تىپلىرىغا كىرىدۇ. بۇ ئىلەت — مىللەتلەر ئۇزاق تارىخىي جەرياندا، شەرقتىن غەربكە ۋە غەربتىن شەرقتە، شىمالدىن جەنۇبقا كۆچۈپ يۈرۈش ئارقىسىدا، بەزىلەر — رى ئارىلاش — قۇرىلاش بولۇپ كەتكەن. شۇڭا، ئۇلارنىڭ جىنسىي تىپلىرىغا ۋە تىللىرىغا ئۆزئارا تەسىرلىرى سىڭىشكەن.

نورۇز — يەر شارىنىڭ شىمالىي كەڭلىكىدە ئىللىق بەلۋاغ زونىسىدا، جۇغراپىيىلىك ئورۇن ۋە ئاسترونومىيىلىك ھادىسە بويىچە بەلگىلەنگەن يىل بېشى. جۇغراپىيىلىك ئورۇن جەھەتتە، شىمالىي ئىللىق بەلۋاغ  $23^{\circ}27'$  بىلەن  $66^{\circ}34'$  پاراللېل سىزىقلىرى ئارىسىغا توغرا كېلىدۇ. ئاسترونومىيىلىك ھادىسە جەھەتتە، ۋاقىت — چاغلار «ئون ئىككى ئۆكەك» ۋە «يەتتە ئاقراق» بويىچە ھېسابلانغان. كېيىنكى چاغلاردا، «ئون ئىككى ئۆكەك» — «ئون ئىككى بۇرج» دەپ ئاتالغان. «ئۆكەك» ياكى «بۇرج» — «زودىئاك» — ئاسماندا سەييارىلەر (ئاقراق —

لار) ھەرىكەت قىلىدىغان چەمبەر يول؛ ئىككىنچى تۈرلۈك قىلىپ ئېيتقاندا، ئاسمان فازىسىدىكى چوڭ كۆرۈنمە (كۆرگىلى بولىدىغان) دائىرە، قۇياش مەركىزى ئۆزىنىڭ يىللىق ھەرىكىتىدە مەزكۇر دائىرىنى بويلاپ ھەرىكەتلىنىدۇ. قۇياش ئۆزىنىڭ يىللىق ئايلىنىشىدا، ھەربىر ئۆكەك (بۇرج) نى بىر ئايدا بېسىپ ئۆتىدۇ. ئۆكەك ئون ئىككى يۇلتۇزدىن تەركىب تاپقان. قەدىمكى دەۋردە ئاتا - بوۋىلىرىمىز بۇ ئون ئىككى ئۆكەكنى كۆپىنچە نەرسىلەرنىڭ ناملىرى بىلەن ئاتىغان.

قەدىمكى تۈركىي تىلدا، ئۆكەكلەر قوزا، ئۇي، ئاراندىز (قوشكېزەك)، قۇچىق (قىسقىچىقا)، ئارسلان، بۇغداي بېشى، ئۈلكۈ (تارازا)، چاپان، يا، ئوغلاق، كۆنەك (سوغا)، بېلىق دەپ ئاتالغان. بۇلارنىڭ ئەرەبچە - پارىسچە تەڭداشلىرى — ھەمەل، سەۋر، جەۋزا، سەرەتان، ئەسەد، سۈنبۈ-لە، مىزان، ئەقرەب، قەۋس، جەدى، دەلۋە، ھوت دېيىلىدۇ. ئۆكەك (بۇرج) نىڭ مىنتەقىسى، يەنى قۇياشنىڭ ئايلىنىش يولى 360 دەرىجىگە بۆلۈنۈپ، ھەربىر ئۆكەك 30 دەرىجىنى ئىگىلىگەن. ھەربىر دەرىجىنىڭ 60 تىن بىرى دەقىقە (مىنۇت) بولۇپ، ھەر دەقىقە 60 سانىيە (سېكۇنت) گە بۆلۈنگەن. «يەتتە ئاقراق» (يەتتە سەييارە) — سەككىز (زۇھەل - سا-تۇرن)، ئوڭاي (مۇشتەرى — يۇپىتەر)، كۈرۈد (مىررىخ — مارس)، ياشىق (شەمس - قۇياش)، سەۋت (زۇھرە - ۋېنېرا)، ئارزۇ (ئوتارۇد — مېركۇرىي)، يالچىق (قەمەر، ماھ، ئاي) دەپ ئاتالغان. قەدىمكى چۈشەنچە - دە، قۇياش بىلەن ئايىمۇ سەييارىلەردىن ھېسابلانغان. قەدىمكى ئاتا - بوۋىلىرىمىز يۇلتۇزلارنى تۆت تادو (تۆت ئاناسىر) چۈشەنچىسىگە تەتبىق قىلىپ، تۆت پەسىل، تۆت تەرەپ، تۆت خىل رەڭ قاتارلىقلارنى ئىپادىلەگەن. ئون ئىككى ئۆكەك (بۇرج) نى تۆت پەسىلگە تەئەللۇق قىلىپ، ھەر پەسىلگە ئۈچتىن يۇلتۇزنى تەقسىم قىلغان. مەسىلەن:

ھەمەل (قوزا)، سەۋر (ئۇي)، جەۋزا (قوشكېزەك - ئاراندىز) يۇلتۇزلىرى — باھار بۇرچى؛

ئەسەد (بولۋاس)، سەرەتان (قۇچىق — نەك)، سۈنبۈلە (بۇغداي بېشى) — ياز بۇرچى؛

قەۋس (يا)، مىزان (ئۈلكۈ - تارازا)، ئەقرەب (چاپان) — كۈز

بۇرچى؛

جەدى (ئوغلاق)، دەلۋە (كۆنەك - سوغا)، هوت (بېلىق) —  
قىش بۇرچى.  
يۈسۈپ خاس ھاجىپ «قۇتادغۇبىلىك» تە، بۇ توغرىدا مۇنداق  
دېگەن؛

ئۈچى يازقى يۇلدۇز، ئۈچى يايقى بىل،  
ئۈچى كۈزگى يۇلدۇز، ئۈچى قىشقى بىل.

ئۈچى ئوت، ئۈچى سۇۋ، ئۈچى بولدى يەل،  
ئۈچى بولدى تۇپراق، ئاجۇن بولدى ئەل.

هوت (بېلىق) ئېيى — قىشنىڭ ئاخىرقى ئېيى؛ ھەمەل  
(قوزا) — باھارنىڭ باشلانغۇچ ئېيى. شۇڭا، دېھقانلار: «هوت —  
كەتمەن سېپىنى تۇت»، «ھەمەل كىردى — ئەمەل كىردى» دەيدۇ.  
ھەمەل — قۇياشنىڭ يىللىق كۆرۈنمە ھەرىكەت يولىدىكى ئون ئىككى  
ئۈكەكنىڭ بىرىنچىسى. قۇياشنىڭ ھەمەل بۇرچىغا كىرىشى ئەتە-  
يازغى تۇرۇم (ئېتىدال — كۈن بىلەن تۇننىڭ تەڭلەشكەن ۋاقتى) غا  
توغرا كېلىدۇ. بۇرچ ئەتىيازغى تۇرۇم نۇقتىسىدىن باشلىنىپ، قۇياش  
مەركىزىنىڭ يىللىق ھەرىكىتى بىلەن ئوخشاش يۆنىلىشىنى  
بويلاپ،  $0^{\circ}$ — $360^{\circ}$  غىچە ئايلىنىدۇ. ئەتىيازغى تۇرۇم نۇقتىسى  $0^{\circ}$  دىن  
باشلىنىدۇ. ئومۇمىي بۇرچ دائىرىسى چارەك (تەرىپى  $90^{\circ}$ )، ئۈچتىن  
بىر (تەسلىسى  $120^{\circ}$ )، ئالتىدىن بىر (تەسلىسى  $60^{\circ}$ ) غا ئايرىل-  
غان.  $0^{\circ}$ — $90^{\circ}$  غىچە بولغان بۇرچنىڭ شىمالى مۇسبەت، جەنۇبى مەنپىي  
ھېسابلانغان.

ئەسلىدە، ئەتىيازغى تۇرۇم نۇقتىسى يېڭى يىلنىڭ باشلانغان كۈنى —  
نورۇز دەپ ھېسابلىناتتى. شۇڭا، يىلنىڭ بىرىنچى ئېيى نورۇزدىن باشلىنات-  
تى. شىمالىي قايتىش سىزىقى بارا — بارا جەنۇبقا سۈرۈلۈۋەرگەندىن

كېيىن، يىل بېشى — نورۇزنىڭ مىلادىيە كالېندار ھېسابىدىكى ئايلارغا توغرا كېلىدىغان ۋاقىتىمۇ كەينىگە سۈرۈلۈۋەرگەن. جۇغراپىيىشۇناس ۋە ئاسترونوملارنىڭ مۆلچەرگە قارىغاندا، بۇ سىزىق (ئەسلى نىشان قىلىنغان دەرىجىدىن) جەنۇبقا قاراپ ھەر يىلى 13 مېتىر سۈرۈلۈۋاتقانلىقى مەلۇم. يەنى يەر شارىنىڭ ئۆز ئوقىدا ئايلىنىشى بىلەن ئاسمان فازىسىدىكى ئايلىنىش يۈزى ئارىلىقىدىكى يانتۇلۇق ئېكۋاتور بىلەن بۇرچ ئارىسىدا بۇلۇڭ ھاسىل قىلغاچقا، شىمالىي قايتىش سىزىقى ھاسىل بولىدىكەن. 1990 — يىلىدا، مەزكۇر سىزىقنىڭ جەنۇبقا قاراپ سۈرۈلۈۋاتقانلىقى بايقالغان. ئۆلچەش نەتىجىسىدە، باش نىشان نۇقتىسى (ئېكلىپتىكا كوتور-دېناتى) تەخمىنەن 1179 مېتىر جەنۇبقا يۆتكەلگەن (ئوتتۇرا ھېساب بىلەن 90 يىل ئىچىدە ھەر يىلى 13 مېتىردىن جەنۇبقا سۈرۈلگەن).

قەدىمكى چاغلاردا، قۇياشنىڭ قوزا (ھەمەل) بۇرجىغا كىرگەن ۋاقتى 3 — ئاينىڭ بىرىنچى ئون كۈنىگە توغرا كەلگەن بولسا، X ئەسىردىن كېيىن 3 — ئاينىڭ 14 — 16 — كۈنلىرىگە توغرا كەلگەن. مىلادىيىدىن ئىلگىرىكى زامانلاردا، ئون ئىككى مۇچەللىك دەۋرىي يىلنىڭ بىرىنچى يىلى (يەنى چاشقان يىلى) نىڭ بىرىنچى ئاي بىرىنچى كۈنى تەخمىنەن 2 — ئاينىڭ 8 — 9 — كۈنلىرىگە توغرا كېلەتتى.

«جۇنامە» نىڭ «يات يۇرتلار» II قىسىم، «ئاگىنى» (يەنجى) بابىدا، بۇلار «2 — ئاينىڭ 8 — كۈنى ۋە 4 — ئاينىڭ 8 — كۈنىنى ئۇلۇغلايدۇ» دېيىلگەن. بۇ كۈنلەر بۇددا — سىكامۇننىڭ تۇغۇلغان كۈنلىرى توغرىسىدىكى تەخمىن بولسا كېرەك. ئەمما «تارىخىي خاتىرىلەر» نىڭ «ھونلار تەزكىرىسى» بابىدا: 1 — ئايدا ئۇلۇغ — ئۇششاق ھەممىسى كەڭرى تەڭرىقۇت ئوردىسىنىڭ ئىبادەتخانىسى ئالدىغا يىغىلىدۇ، دېيىلگەندەكە قارىغاندا، ئەتىيازغى تۇرۇمغا توغرىلانغان «يىل بېشى» نىڭ ۋاقتى بارغانچە كەينىگە سۈرۈلۈپ كەلگەنلىكى مەلۇم.

ھازىرقى ئاسترونومىيىلىك ۋاقىت ھېسابى بويىچە، ئەتىيازغى تۇرۇم — نورۇز ھەر يىلى تەخمىنەن 3 — ئاينىڭ 20 — 22 — كۈنلىرىنىڭ بىرىدە، قۇياش بۇرجىنىڭ  $0^\circ$  (ئەتىيازلىق تۇرۇم نۇقتىسى)

غا يەتكەن چاغقا توغرا كېلىدۇ.

خەنزۇ ۋە باشقا شەرقىي ئاسىيا خەلقلىرىدە بولسا، نورۇز (باھار بايرىمى، چاغان)، يىلىنىڭ 1 - ئاي ئوتتۇرىلىرىدىن 2 - ئاي ئوتتۇرىدىكى 30 كۈندىن ھەر ئون كۈننى بىرلىك قىلىپ، شۇ كۈنلەرنىڭ باشلانغان ۋاقتىغا توغرىلانغان. باھار بايرىمى — باھارنىڭ باشلانمىسى. بۈگۈنكى كۈندە شيا كالېندارى بويىچە نورۇز، يەنى 1 - ئاينىڭ 1 - كۈنى، يېڭى ئاي تۇغۇلغان كۈنى شيا كالېندارىدا ھەر ئاينىڭ 1 - كۈنى ھېسابلىنىدۇ. ھەر يىلى ئوتتۇرا ھېساب بىلەن، چوڭ ئاي 30 كۈن، كىچىك ئاي 29 كۈندىن بولۇپ، ئاددىي يىل 12 ئاي 354 ياكى 355 كۈن كېلىدۇ، شۇڭا، ئورتاق يىل ھېسابىدىن 10 كۈن 21 سائەت كەم بولغاچقا، ھەر ئۈچ يىلدا بىر كەبىسە، بەش يىلدا يەنە بىر كەبىسە، 19 يىلدا 7 كەبىسە كەلتۈرۈلۈپ، كەبىسە يىلى 13 ئاي ھېسابلىنىدۇ. شۇ يول بىلەن باھار بايرىمى قىشقى تۇرۇمدىن كېيىنكى ئىككىنچى ئاي (بۈگۈنكى كۈندە شيا كالېندارى بويىچە 1 - ئاي) غا توغرا كېلىدۇ. قەدىمكى كالېندارىدا، چاشقان، ئۇي، يولۋاس — ئۈچ ئاينىڭ ئاي تۇغقان چىغى يىل بېشى قىلىنغان. بۇ يەردىكى چاغ — قۇتۇپ يۇلتۇزى كۆرسەتكەن چاغ بولۇپ، چاشقان ئېيىدىن توڭگۇز ئېيىغىچە ھەر ئايدا بىر چاغ (ئىككى سائەت — 7 — 9 غىچە) سۈرۈلۈپ تۇرىدۇ.

## نورۇز — قۇتلۇق بايرام

نورۇز — باھار بايرىمى؛ ئۇزاق ئۆتمۈشتىكى ئاغۇنلىرىمىزدىن<sup>①</sup> باشلىنىپ، بوغۇنمۇ بوغۇن داۋام قىلىپ كەلگەن ئەنئەنىۋى بايرام. شۇڭا، ئۇ يېشىللىق تەنتەنسى ۋە ئاغۇنلار يادنامىسى. نورۇز پەيتىدە، قەدىمكى ئاغۇنلىرىمىز ئۆز قوشاقلىرىدا تەسۋىرلىگەن كۆركلۈك — مەنزىرە گەۋدىلىدە — ئىدى. بۇنىڭغا «تۈركىي تىللار دىۋانى» غا كىرگۈزۈلگەن قەدىمكى خەلق قوشاقلىرىدىن مىسال كەلتۈرىمىز:

تۈرلۈگ چىچەك يېزىلدى،  
بارچىن يېپىم كېرىلدى؛  
ئۇچماق يېرى كۆرۈلدى،  
تۈملۈغ يانا كەلگۈسىز.

قار — مۇز قامۇغ ئېرىشىدى،  
تاغلار سۈيى ئېقىشىدى؛  
كۆكشىن بۇلۇت ئۆرۈشىدى،  
قېپىق بولۇپ ئەگرىشۈر.

«قۇتانغۇ بىلىك» تە، شائىر يۈسۈپ خاس ھاجىپ «يارۇق ياز — ئەتىياز پەسلى» نى مۇنداق تەرىپلىگەن:

① ئاغۇن — قەدىمكى زاماندا «ئەجداد»، بىلىم ئىگىسى، ئۇستاز دېگەن مەنىلەرنى بىلدۈرىدىغان سۆز.

تۇغاردىن ئېسە كەلدى باھار يەلى،  
ئاجۇن بېزەشكە ئاشتى جەننەت يولى.

ياشۇق ياندى بولغاي يانا ئورنىغا،  
بالىق قۇيرۇقىدىن قوزى بۇرنىغا.

يازىق، تاغ، قىر، ئورمان تۆشەندى يېپىپ،  
تۈزەندى قولى، قاشى كۆك - ئال كىيىپ.

شۇنىڭدەك، XIII ئەسىردە ياشىغان ئەدىب نەسىردىن رابغۇزى كۆك-  
لەم پەيتىنى «باھارنىيات» غەزەلىدە مۇنداق تەسۋىرلىگەن:

كۈن ھەممەلگە كىردى ئەرسە كەلدى ئالەم نەۋرۇزى،  
كەچتى بەھمەن زەھەرىر قىش قالمادى قارى - بۇزى.

كۈن كېلەر مىڭ كۆركى ئارتىپ، تىرىلۇر ئۆلۈش جاھان،  
تاڭ بەدىزلەپ نەقىشى بىرلە بېزەنۇر بۇ يەر يۈزى.

تاڭ ئاتاردا تۆرت سەرىدىن ئەسنەيۈر بادى سەبا،  
كىك تۈزەر كىندىك يىپارتەك يىدلانۇر يابان - يازى.

تەرلىكى ئەپكۈن - ياغىزدىن، ئويۇغى ياشىل - قىزىل،  
ئاراسى پۇتاقى - ياپۇرغاق، ئال چېچەكلەر تۈپ - تۈزى.

ئۆزلەسە يىغلاپ بۇلۇتلار، گۈل چىقار بوستانۇ باغ،  
تال - يىغاچلار يەڭ سالشۇر، ئويناپۇر بەك، باي - قىزى.



كېرىشەنى، قىرقانى ئەڭلىك ياقسا تاغلار سۆرەتى،  
تونلۇغى تانسۇق تاۋاردىن رۇم، خىتاي ئەتلەس - چۈزى.

لالە ساغراقىن ئىچەردە سايرار ئۇسۇپ ساندۇۋاچ،  
تۇرنا ئۇن تارتىپ ئۆتەردە سەكرەشۈر پاقلان قوزى.

كۆكدە ئويىناپ قول سالشۇر قوغۇ، قاز، قىل، قارلۇغاچ،  
يەردە يۈگرۈپ جۇفت ئالاشۇر ئاس، تىپىن، كىش، قۇندۇزى.

نەي شېكەرلەر مېنبەرىندە تۇتى قۇش مەجلىس تۇتار،  
قۇمى، بۇلبۇل مۇقىرى بولۇپ ئۇن تۈزەر تون - كۈندۇزى.

بىر ياغىز يەر كۆك مەڭزىلىك ياشنايۇر مەيدان بولۇپ،  
ئوغراشۇر ئايىتەك چېچەكلەر تەگرەسىدە يۈلدۈزى.

ھۇرى ئىيىن ئۇچماق ئىچىندە يەڭ سالپ تەھسىن قىلۇر،  
ياز ئۈزە مۇنداق غەزەلنى ئايدى ناسىر رابغۇزى.

XIV ئەسىردە ئۆتكەن شائىر ئەتائىي نورۇز پەيتىنى مۇنداق تەسۋىرلەيدۇ:-

گەن:

ساقىيا، كەلتۈر مەيى گۈلگۈنكى خۇش دەمدۇر بۇ كۈن،  
ئالەمى فەرخۇندەئى نەۋرۇزى ئالەمدۇر بۇ كۈن...

قامەتى گۈلبۇن چىمەنلەر سەھنىدە تەزىم ئۈچۈن،  
ساقىيى گۈلرۇخ بىكىن سەرۋ ئالدىدا ھەمدۇر بۇ كۈن.

يەر يۈزىدە گۈلشەنۇ باغۇ باھارۇ باغچە،  
گۈلبەزى خەزرا مەڭزىلىك سەبزۇ خۇررەمدۇر بۇ كۈن.

ھەر كىشىگە كىم مۇيەسسەردۇر پەرىئەش يار ئىلە،  
جۈرئەتى نۇش ئەيلەمەك ھاشاكى ئادەمدۇر بۇ كۈن.

كىمگە كىم بولسا ساپالى بىرلە مەيدىن چۈرئەتى،  
ئۇشۇ توققۇز شېشەدىن كۆڭلىگە نە غەمدۇر بۇ كۈن.

سەلسەبىلۇ كەۋسەرۇ مائى مەيىن كەلتۈرسەلەر،  
جامى مەي مەجلىسىدە بارچەدىن مۇقەددەمدۇر بۇ كۈن.

كەل دەمى مەيخانەنىڭ بەيتۇل - ھىرامىن قىل تەۋاف  
كىم، سەنەملەر لەئلىدىن مەي ئابى زەمزمەدۇر بۇ كۈن،

ئەي ئەتائىي، بولما غافل، بىر نەفەس ھەمدەم تىلە،  
ئۆمرىنى ھەمدەم كەچۈرمەكلىك بەسى كەمدۇر بۇ كۈن.

ئەلشىر نەۋائىيىمۇ دىۋانلىرىدا، نورۇزنى خۇشاللىق بايرىمى، تۇن -  
كۈننىڭ تەڭلىشىدىغان پەيتى دەپ، يارنىڭ ھەر كۈنى نورۇز بولۇشىنى  
تىلەپ يازغان غەزەللىرى كۆپ. شۇلاردىن بىرقانچە بېيتىنى مىسال قىلىمىز:

مۇۋافىق كىيىدىلەر بولمىش مەگەر نەۋرۇز ئىلە بەيرەم،  
چىمەن سەرۋى ياشل خىلئەت مېنىڭ سەرۋى رەۋانىم ھەم.  
(«فەۋائىدۇل كىبەر»)

ۋەسل ئارا، كۆردۈم، تەڭ ئىمىش بويىيۇ ساچى،  
تۇن - كۈن تەڭ ئىكەن زاھىر ئولۇر بولدى چۈ نەۋرۇز.



ئەي يۈزۈڭ باغى نەسىمىدە ھەۋايى نەۋرۇز،  
لەئلى تاجىڭ بولۇپ ئول باغدا بوستان ئەفرۇز.

زۇلفۇ رۇخسار ئىلە كامىغا مېنى يەتكۈزسەڭ،  
ھەر تۈنۈڭ قەدر ئولۇبان، ھەر كۈنۈڭ ئولسۇن نەۋرۇز.

«بەدايىئۇل ۋىسئەت»

نورۇز — يالغۇز دېھقان - چارۋىچىلارنىڭلا بايرىمى ئەمەس، بەلكى ئومۇمىي خەلق بايرىمى. خەلقنىڭ قىشى - زىمىستاندىن ئامان چىقىپ، ئىللىق ئاپتاپنى ئارزۇلغان خۇشاللىقىنى ئىپادىلەيدىغان، ئۆزلىرى تۇغۇلۇپ ئۆسكەن زېمىنلىرىنىڭ كۆركىگە بولغان مۇھەببىتىنى، ھەربىر كەسىپ ئىگىلىرىنىڭ ئۆز كەسىپ - كارلىرىنى راۋاج تاپقۇزۇشقا بولغان ئىجتىھاد - ئىنتىلىشلىرىنى، ئۆزئارا ھىممىتى - ساخاۋىتىنى، ئىتتىپاق - ئىناقلىقىنى، بەختلىك ئەتكە بولغان ئۈمىدۋارلىقىنى گەۋدىلەندۈرىدىغان ئەمگەك بايرىمىدۇر.

### نورۇزنىڭ خاسىيەتلىرى

خەلقىمىز نورۇزنى قۇتلۇق - خاسىيەتلىك بايرام دەپ بىلىدۇ. نورۇز ئالدىدا ۋە مەزگىلىدە، ھەرقانداق كىشى ياخشى - ساۋابلىق ئىشلارنى قىلىشقا ئۆزلىرى تىرىشىدۇ ۋە ئۆزگىنى رىغبەتلەندۈرىدۇ. ئۆتمۈشتىكى ئاغۇنلىرىمىز نورۇزنى خاسىيەتلىك دېگەن چۈشەنچىسى بويىچە، كىمكى يىل بېشىدا، يەنى نورۇز ئەيىمىدا ساۋابلىق ئىش قىلسا، شۇ كىشىگە يىل بويى ياخشىلىق نېسىپ بولىدۇ دەپ بىلەتتى. شۇڭا، قەدىم زاماندىن

تارتىپ، كىشىلەر يىلىنىڭ ئامان - ئېسەن ۋە مەنپەئەتلىك بولۇپ ئۆتۈشىنى ئارزۇلاپ، نورۇزغا ئاتاپ، ھەرخىل ساۋابلىق ئىشلارنى قىلىش ئومۇمىي ئادەتكە ئايلانغان. مەسىلەن، ئومۇمىي جامائەت ئۈچۈن پاراۋانلىق ئىشلارنى قىلىش (مەكتەپ سېلىش، يول - كۆۋرۈك ياساش ۋ.ب.)، مۇقەددەس كىتابلارنى كۆچۈرۈش ياكى كۆچۈرگۈزۈش، ئىبادەت ئورۇنلىرىغا قىممەتلىك كىتاب ياكى يەر - مال ۋەخىپە قىلىش ئەنە شۇنداق چوڭ ساۋابلىق ئىشلار جۈملىسىدىن ئىدى.

X ئەسىرنىڭ ئاخىرىدا، توخرى (كۇچا - ئاڭنى) تىلىدىن ئۇيغۇر تىلىغا تەرجىمە قىلىنغان «مايىتىرى سىمىت» نومىنى ئەڭرى بۆگۈ ئىل بىلگە ئارىسلان ئىدىققۇت زامانىدا (تەخمىنەن X ئەسىردە) يۇقىرى مەنسىپ تۇتقان چۇتاش يىگەن تۇتۇڭ كۆچۈرگۈزگەن. شۇ كىتابتا «يۈكۈنچ بۆلۈم» نىڭ ئاخىرقى ۋارىقىغا مۇنداق دەپ يازدۇرغان:

«يانا، ئالقىشقا ئەرزىيدىغان ئايغا، ئارزۇلىغان كۈنگە، تاللانغان ئەزگۈ چاغقا، قۇتلۇق - خەيرلىك ۋاقىتقا، قۇتلۇق قوي يىلى، زۇن ئۈچىنچى ئاينىڭ يىگىرمە ئىككىنچى كۈنىگە توغرىلاپ، مەن — ئۈچ ئەردەنىگە ئېتىقادچان كۆڭۈللۈك ئۇپاسى چۇتاش يىگەن تۇتۇڭ كىشىم (ئايالىم) تۈزۈن بىلەن بىللە، كېيىن كېلىدىغان مايىتىرى بۇرخانغا ئۇچرىشايلى دەپ، بىر دانە مايىتىرى ھەيكىلىنى بېزەتتۇق (ياساتتۇق)، بىر پارچە مايىتىرى سىمىت نومىنى كۆچۈرگۈزدۇق.»

ئىسلام دىنى قوبۇل قىلىنغاندىن كېيىنمۇ بۇ ئادەت داۋاملىشىۋەرگەن. XIII ئەسىرنىڭ ئاخىرىدا ۋە XIV ئەسىرنىڭ بېشىدا ياشىغان ئەدىب — ئەسىردىن رابغۇزى ئۆز ئەسەرى — «قىسسەئى رابغۇزى» (ياكى «قىسسە - سەسۇل - ئەنبىيا» نى ئاشۇ قۇتلۇق كۈندە پۈتتۈرگەنلىكىنى قەيت قىلغان:

«ئۇش تۈگەتتىم بۇ كىتابنى، ئەي يارانلار، ئەر يۈزى،  
بىر يىل ئىچرە كەچتى ئانىڭ ياي، قىشى، يازۇ كۈزى.»

يەتتە يۈز ئون ئەردى يىلغا كىم بىتلىدى بۇ كىتاب،  
تۇغمىش ئەردى ئول ئوغۇردا، هوت - سائادەت يۇلتۇزى».

(ھىجرى 710 - يىلى هوت يۇلتۇزى تۇغۇلغان كۈنى مىلادىيە  
1311 - يىلى مارت ئاخىرىغا، يەنى نورۇز پەيتىگە توغرا كېلىدۇ.)  
XIV ئەسىردە تۇغۇلغان ئۇلۇغ شائىرىمىز لۇتقى ئەنە شۇ نورۇزنى  
نشانلاپ، «گۈل ۋە نەۋرۇز» داستانى يازغان:

«يىڭى يىلنىڭ باشدا روزى نەۋرۇز،  
سەدەفدىن چىقىدى بىر دۇررى ئەفرۇز...»

چۇ نەۋرۇز بولدى نەۋرۇز ئىچرە پىرۇز،  
ئاتادى ئوغلنىڭ ئاتىنى نەۋرۇز».

XV ئەسىردە ئۆتكەن شائىر يۈسۈف ئەمىرىي «دېھنامە» ئەسىرىدە  
مۇنداق يازغان:

«بارىپ بۇلبۇلنى قىلغىل مەجلىس ئەفرۇز،  
دېگىن: ئاھەڭ تۈزەكىم بولدى نەۋرۇز».

ئادەتتە، نورۇز ئەيىمىدا تۇغۇلغان بالىلارغا قۇتلۇق كۈننىڭ ئاتلىرى  
ياكى قۇتلۇق كۈنگە مۇناسىپ چاغ، گۈل - گىياھ ناملىرى قويۇلاتتى.  
مەسىلەن، ئوغۇل بالىلارغا «نورۇز»، «نۇر»، «قۇتلۇق»، قىز بالىلارغا  
«نۇرئەلانۇر» ياكى كۆپىنچە ئەتىياز پەسلىنىڭ كۆركىدىن ئېلىپ  
گۈل - چېچەك ئاتلىرى ۋە «چىمەن»، «بوستان»، «باھار» دېگەندەك  
ئىسىملار قويۇلاتتى.

بۇ قۇتلۇق كۈنلەردە، كىشىلەر ئۆزلىرى ساۋابلىق ئۈچۈن ياخشى  
ئىشلارنى قىلىش بىلەن بىللە بىر - بىرىگە ياخشىلىق تىلەيتتى. ئۆزئارا  
يوقلاشقانلىرىدا، سەير - تاماشالاردا، مەشرەپ - سورۇنلاردا، نورۇز ئېشى

يېكەنلىرىدە، ئامانلىق - ياخشىلىق تىلىگەن بېيىت - قوشاقلارنى  
ئېيتىشاتتى:

ئەسسالامۇ ئەلەيكۇم،  
سىزگە بولسۇن قۇتلۇق كۈن.  
پەسلى جاھان ھوت كەلدى،  
جۇتلار ئۆتۈپ قۇت كەلدى.  
نورۇز كەلدى نۇر بولدى،  
ھەممە جانلىق ھۆر بولدى.  
ھەي خالايق شادلىنىڭ،  
كەسپ - كارغا ئاتلىنىڭ.  
ھەمەلدە بىلىپ ھەپتىنى،  
تۇتۇپ نورۇز پەيتىنى.  
ئەمىلىڭ بولسۇن ساۋاب،  
ئەجدادنى قىلغىل تاۋاب.  
دېھقان دەرھال كەتمەن ئال،  
يەرگە ساپان، ئۈرەن سال.  
چەش دۆۋىلەنسۇن خامانغا،  
بۇغداي تولىسۇن باداڭغا.  
باغۋەن بولساڭ باغ - راغ قىل،  
باغدىن رىزىقىنى تاغ قىل.  
مالچى كۆپلەپ تۆل بولسۇن،  
سۈت - قايىمىقىڭ مول بولسۇن.  
بابكار بولساڭ يىپ ئولغا،  
بۆز - چەكمەننى خوپ تولغا.  
تۆمۈرچى تاۋلا كەتمەننى،  
تاپ ھۈنەرگە زوقمەننى.

ماشىنچى راستچىل بول،  
 ھۈنرىگدە ئەپچىل بول.  
 موزدۇز تارتقىل بېخنى،  
 خۇدا بەرسۇن سېخنى.  
 ئاشپەز بولساڭ تەملىك قول،  
 غەللىدە بولۇر كۆپ پۇل.  
 زەرگەر كۆرسەت ھۈنەرنى،  
 قېتىش قىلما مىس - زەرنى.  
 تىجارەتچى سەپەر قىل،  
 ھازام مالدىن ھەزەر قىل.  
 تامچى - خارەت بېنا قىل،  
 ئەلگە ئوبدان پاناھ قىل.  
 موللا بولساڭ ئوقۇپ يە،  
 نەسۋەڭنى ئوقۇپ يە.  
 قازى - مۇپتى ھەق سۆزلە،  
 شەرئەتتىن نەق سۆزلە.  
 ھاكىم بولغىل دادىخاھ،  
 ئەلگە دائىم خەيرخاھ.  
 ئۆم بولايلى خالايق،  
 قىلمايلى ئىش نالايىق.  
 يۇرتىمىز بولغاي ئاۋات،  
 مەئىشەت توق، كۆڭۈل شاد.  
 ئەل - كۈن ھامان ئامان بول،  
 ئامان بول، ئامان بول.

نورۇز مەزگىلىدە، ئۇستىكارلار كۆزى پىشقان ۋە قولى چېۋەر شا -  
 گىرتلىرىغا ھۈنرىنىڭ يېڭى بىر ئۇسۇلىنى ئۆگىتىپ قويايتتى. مەدرىسە -  
 مەكتەپلەردە موللىلار تالىپلىرىغا نورۇزنامە يېزىپ بېرەتتى ياكى يازدۇراتتى.

نورۇزنامىلەر مۇنداق باشلىناتتى:

كەلدى نورۇز ئەيش بۇنياد ئەتكىلى،  
بارچە ئادەم كۆڭلىنى ياد ئەتكىلى.

قىز - ئوغۇل موللاسدىن ئېلىپ دۇئا،  
موشكولاتتىن ئۆزىنى كۇشاد ئەتكىلى.

ئوقۇ، ئىلمى تالىپ بول ھەق يولدا،  
جاھالەتتىن ئەلنى ئازاد ئەتكىلى.

ئەل ئىچىدە بولسۇن ئېريان - مەرىپەت،  
ئۆم بولايلى يۇرتنى نىجاد ئەتكىلى...

### نورۇزنىڭ رەسمىيەتلىرى

نورۇز كۈنلىرى ھەرخىل سورۇنلار تۈزۈلۈپ، ئومۇمىي خەلق سەيلىسى بولىدۇ. بۇنىڭ شەكىللىرى ناھايىتى تولا. بۇلار يىغىشتۇرۇلۇپ «توققۇز توقۇ» («توققۇز مەرىكە - مۇراسىم) دېيىلگەن.

#### 1. نورۇز ناغرىسى

نورۇز باشلىنىش ھارپىسىدا، بالىق - كەنت، قىر - يېزىلاردا، نورۇز بايرىمى كەلگەنلىكىنى ئاڭلىتىپ، ناغرا - سۇناي چېلىناتتى. ئەل - يۇرت نورۇزغا جابدۇناتتى، تەنتەنىلىك ھېيت - بايرام تۈسىنى ئالاتتى.

#### 2. نورۇز تازىلىقى

نورۇز ئالدىدا باشلىنىدىغان «تارىخ توقۇ» (ئېرىغىلىنىش - تازىلىق ھەرىكىتى) ھارپا كۈنى ئەۋجىگە كۆتۈرۈلەتتى: ئېرىق - ئۆستەك، كۆللەرنى تازىلاش، ئېغىل - ئارانلارنى ئېرىغداش، كوزا - ئىدىشلىرىنى ئوبدان تازىلاپ، تازا باھار سۈيى بىلەن توشقۇزۇش، ھويلا ئارام،



يول - خامانلارنى سىيرىپ - سۈپۈرۈش (ۋ.ب).

### 3. سوغۇق قوغلاش

ھارپا ئاخشى يىكتلەر توپ - توپ بولۇشۇپ، ساغانغۇ (ياغ قاقچىلاپ، پىلىك چىقىرىلغان قاپاق) كۆيدۈرۈپ، يۇرت - مەھەللىدىن چىقىنىچە، قىر - سەھراغا يۈزلىنىپ، سوغۇق قوغلايدۇ. سوغۇقنى ھەجۋى قىلىپ قوشاق - بېيت ئېيتىشىدۇ. نورۇزغا بېغىشلانغان ئۇلەن كۈيلەيدۇ. گۈلخان يېقىپ، ئەتراپىدا قويۇن ئۇسۇلى ئويناپ چۆرگەلەيدۇ. بۇنىڭدا، بىر - بىرىگە تەڭكەش قىلىنغان توققۇز داپ چىلىنىدۇ، قىزىقچىلىق قىلىشىدۇ، باھار قۇشلىرىنى دورايدۇ. تاڭ ئاتاردا، سوغۇق قوغلىغۇچىلار يۇرت - مەھەللىگە يانغانلىرىدا، ھەربىر ئۆيلۈك ئۆز ھالىغا يارىشا ھەر خىل غىزالارنى ئېتىپ، ئۆيلىرى ئالدىدا شىرەگە تىزىپ، ئۇلارنى كۈتۈۋالدى. بۇ سوغۇق قوغلىغۇچىلارغا بېرىلىدىغان ھاردۇق ئېشى دېيىلىدۇ. نورۇز ھارپىسى سوغۇقنى ئۆزىتىپ قويۇش ئۈچۈن، سوغۇق يېمەك - لىكىلەر يېيىلەتتى. بۇنداق يوسۇننى «قاڭسىق» دەيتتى. ھازىرقى كۈندە بىرەر يېمەكلىك ئېغىزغا تېتىمىسا ياكى سەل قىرتاق بولۇپ قالسا، «قاڭ - سىق» دېيىلىدۇ. دېمەك، بالدۇرقى چاغلاردا، قىش ئۇزۇقىدىن قالغان نەرسىلەر، يەنى سوغۇق يېمەكلىكلەر «قاڭسىق» دېيىلگەن.

### 4. يوقلاش

نورۇز كۈنى چۈشكەچە يوقلاش پائالىيىتى بولىدۇ: ئۆي ئايرىپ چىقىپ كەتكەن پەرزەنتلەر ئاتا - ئانىلىرىنى يوقلاش؛ قەبرە يوقلاش (سىيرىپ - سۈپۈرۈپ، بەلكىلىرىنى ئوڭشاش، دۇئا قىلىش)؛ ئىگە - چاقسىز قېرى - چۆرى، يېتىم - يېسىر، مېيىپلارنى يوقلاش (ماددىي ۋە مەنىۋى جەھەتتىن كۆمەكلىشىش).

### 5. نورۇز ئېشى

نورۇز كۈنلىرىدە، قۇربى يەتكەن ئائىلىلەردە قۇتلۇق كۈننى ئىپادىلەپ، «ق» تاۋۇشى بىلەن باشلانغان يەتتە خىل (ئىسلام دىنىغا كىرىشتىن ئىلگىرى توققۇز خىل) يېمەكلىك تەييارلايدۇ. مەسىلەن، قايماق، قېتىق، قۇرت، قۇيماق، قانلىما، قۇيرۇق - بېغىر، قوزا گۆشى (تونۇر كاۋاب ياكى

قورداق) دېگەندەك. بۇنداق غزالارنى تەييارلاش بىلەن نورۇز باشلانغان يېڭى يىلدا «توققۇزى تەل» بولۇشنى تىلەيتتى ياكى بولمىسا، «س» تاۋۇشى بىلەن باشلانغان خېرىتلاردىن، مەسلەن، سىراق - باش (كاللا) - پاقالچاق)، سۈت، سېرىق ياغ، سۇ يېغى، سۆك - تېرىق، ساغۇن، سىركە، سامساق قاتارلىق نەرسىلەردىن ئۆز خۇرۇچىغا لايىق ھەر خىل غزالارنى تەييارلايتتى. نورۇز ئېشىنى «تۇتماچ» دەيتتى، يەنى «بۇ يىل بىزنى تۇتما ئاچ (ئاچ تۇتما)» دەپ تەڭرىدىن ئۈمىد كۈتۈپ، يىل بويى ساغلام - توق بولۇشنى تىلەيتتى.

نورۇزلۇق ئاشلاردىن بىر خىلى — «ھېلىسە» (ئېھتىمال «ھېلى يېسە» دىن ئىخچاملانغان بولۇشى مۇمكىن). بۇ ئاش مۇنداق ئېتىلەتتى: كاللا - قوي گۆشلىرىنى (قۇيرۇقلىرى بىلەنلا) داشقا سېلىپ، بۇغداي يارمىسى قوشۇلاتتى. قازاننىڭ تېگىگە ئولتۇرۇپ قالمىسۇن دەپ، قازانغا مۇشتتەك تاشلار سېلىناتتى.

يەنە بىر خىل ئاش — سۈمۈلەك، ھەرخىل دانلار (بولۇپمۇ بۇغداي مايىسلىرى) بىلەن ئېتىلەتتى. توققۇز خىل دان ۋە قوشۇمچە چامغۇر، ھەر خىل تۇرۇپ بىلەن تەييارلىناتتى.

## 6. نورۇز سەيلىسى

نورۇز باشلانغان كۈنى يوقلاش توقۇسنى ئاساسەن ئورۇنداپ بو- لۇپ، چۈشتىن كېيىن ئۇلۇغ - ئۇششاق ھەممەيلەن خامانغا، بوستانغا چىقىپ، سەيلە - تاماشا قىلاتتى. يىگىت - قىزلار ئۆزئارا ياكى ئايرىم - ئايرىم ئىككى تەرەپ بولۇپ قوشاق يارىشى ئۆتكۈزەتتى. قوشاقتا ئوتتۇرۇپ قويغانلار جازالىناتتى يەنى ناخشا ياكى لەتىپە ئېيتىپ بېرىش، ئۇسسۇل ئويناش، دوراش ۋە باشقا ھەرىكەتلەرنى ئورۇنداشقا مەجبۇر ئىدى. بۇنىڭ بىلەنلا قالماستىن، ئوتتۇرغان تەرەپ ئۇتقۇچى تەرەپكە شۇ ئاخشىمى بەزمە ئۆتكۈزۈپ بېرەتتى.

قىز - چوكانلار بوستان - چىمەنلەردە، «ئۇچار تىلگەن» (چاقى پىلەك)، يالگۇ (يالگۇچ — ئىلەڭگۈچ)، تەپۈك (تەپۈكچ)، ئوقتاش، ئاتلامچۇق، ئوردىكام (ياغاق تاشلاش)، «كۈچۈك يەتسە ئال» ياكى

«قارا - قارا قۇشناچىم»، مۆكۈشمەك قاتارلىق ئويۇنلانى ئوينىتىتى.  
ئوغۇل بالىلار نورۇز ئاخشىمى «باندال» ئويناپ، «سوغۇقنىڭ چۈپ-  
رەندىلىرى» نى قوغلايتتى (باندال) — تارغاق سۆڭەك ياكى تارغاققا  
ئوخشاش تارشى ئۇچىغا ئوت يېقىپ، كېچىسى بىر - بىرىگە ئېتىشىپ  
ئوينىدىغان ئويۇن).

### 7. نورۇز يارىشى

نورۇزنىڭ ياندۇرقى كۈنى «يارىش» (مۇسابىقە) ئۆتكۈزۈلەتتى. بۇ  
ئاساسەن تەنھەرىكەت ئىدى. مەسىلەن، چېلىش، بەيگە، ئوغلاق تارتىشىش،  
دارۋازلىق، قوچقار سوقۇشتۇرۇش، خوراز ۋە كەكلىك سوقۇشتۇرۇش،  
يۈگۈرۈش، سەكرەش، سالغۇ تاشلاش، ئوقيا ئېتىش ۋە باشقىلار.

### 8. نورۇز مەشرىپى

نورۇزنىڭ ئۈچىنچى كۈنى يۇرت - مەھەللە بويىچە چوڭ مەشرەپ  
ئۆتكۈزۈلەتتى. بۇنداق مەشرەپنى يۇرتنىڭ چوڭلىرى ئۆتكۈزۈپ بېرەتتى  
ياكى ئەھلىمەھەللە قۇربى يەتكىنچە، يىغىش قىلىپ (ھەركىم ئۆز  
ھالىغا يارىشا، قوي، توپاق، توخۇ، ئۇن - گۈرۈچ، نان، ياغ، كۆكتات،  
قەنت - گېزەك قاتارلىق نەرسىلەرنى ئەكىلىپ) داستىخان تەييارلايتتى.  
مەشرەپ ناھايىتى تەرتىپلىك، كۆڭۈللۈك ئۆتكۈزۈلەتتى. مەشرەپنىڭ ئۆزى  
بىر مەكتەپ ئىدى. شۇڭا كۈنلار: «بالاڭنى مەكتەپكە بەر، مەكتەپ  
بولمىسا مەشرەپكە بەر» ياكى يۈرۈش - تۇرۇش، ئەدەپ - سۈلكەتنى  
بىلمەيدىغان كىشىلەرنى «مەشرەپ كۆرمىگەن» دەيتتى.

### 9. نورۇزلۇق تىلەك

نورۇزنىڭ 4 - كۈنى ئەھلىمەھەللە ئاخۇن - موللىلارنىڭ باشچىلىقىدا  
«زىرائىخەتمە» ئۆتكۈزۈلەتتى. خەتمە ئەسلىدە قۇرئاننى باشتىن ئوقۇپ  
تاماملاش مەنىسىنى بىلدۈرەتتى. بارا - بارا، ئومۇمەن دۇئا - تىلاۋەت  
ئۆتكۈزۈشنىمۇ «خەتمە» دەيدىغان بولغان. بۇ پائالىيەتتە، نورۇزنىڭ ياخ-  
شى باشلىنىپ، مۇراسىمنىڭ شاد - خۇراملىق بىلەن ئۆتكۈزۈلگەنلىكىگە  
ۋە ئۆتكەن يىلقى نېمەتلەرگە شۈكۈرانە بىلدۈرۈش، شۇنىڭ بىلەن بىللە  
بۇ يىلنىڭ ئامان - ئېسەن، توقچىلىق بىلەن ئۆتۈشىنى، يەنى

زىرائەت - ئېكىنچىلىكنىڭ مول ھوسۇللۇق بولۇشىنى تىلەش يۈزىسىدىن كۈنلۈك دۇئا - تىلاۋەت قىلىناتتى. قۇرئان سۈرىلىرىدىن بىرىنى قىرائەت قىلغاندىن كېيىن مۇناجات ئوقۇلاتتى. ئاندىن تەبىئىي ئاپەتلەرنىڭ بولماسلىقى، ھۆل - يېغىننىڭ مۇۋاپىق بولۇشىنى تىلەپ دۇئا قىلىناتتى. نورۇزنىڭ يەنە بىر مۇھىم خاسىيىتى شۇكى، بۇ - بىرلىك - ئىناقلىق بايرىمى ئىدى. ئۈچ - ئاداۋەتلىكلەر، جۈملىدىن ئارىسىغا سوغۇق - چىلىق چۈشكەن ئەر - خوتۇنلار «ئۆتكەنگە سالماق» قىلىپ، قايتىدىن يارىشاتتى ياكى ياراشتۇرۇلاتتى. بۇ كۆپىنچە، يوقلاش پائالىيىتىدە ياكى مەشرەپ - سەيلىلەردە، ياكى بولمىسا، «زىرائەت» ۋاقتىدا چوقۇم ئادا قىلىناتتى.

نورۇز - ئەنئەنىۋى مىللىي بايرام، ئەمگەك بايرىمى، دوستلۇق - ئىناقلىق بايرىمى، ساۋابلىق بايرىمى، ئامانلىق بايرىمى، شادلىق بايرىمى، شۇڭا بۇ بايرام قۇتلۇق بايرامدۇر.

## ۋاقت ھېسابى

ناھايىتى ئۇزاق ئۆتمۈشتىكى ئىنسانلار ھاياتلىق ئۈچۈن، تەبىئەت ھادىسىلىرىدىن تۈرلۈك چۈشەنچىلەرنى ھاسىل قىلغىنىدەك، ۋاقت توغرىدا سىدىمۇ مەلۇم چۈشەنچىگە ئىگە بولغان. ئاۋۋال، «يىل بېشى» نى ئېنىقلىۋالغان. لېكىن يىللارنى قانداق ھېسابلاشنى بىلىپ كېتەلمىگەن، ھەممە قوۋملەر دېگۈدەك ۋاقتنى، بولۇپمۇ يىل - ئايلارنى توغرا ھېسابلاش - نى بىلمىگەن. ئالىملارنىڭ تەخمىن قىلىشىچە، دۇنيانىڭ جاي - جايلىرىدا ياشىغۇچى قوۋملەر، يىل ھېسابىغا قارىغاندا، ئاي ھېسابىنى بالدۇرراق ئۆزلەشتۈرگەن.

ئالدى بىلەن، بىزنىڭ ئاتا - بوۋىلىرىمىز ئۆزلىرىنىڭ ئىقتىسادىي تۇرمۇشىغا باغلىق ھالدا، ياز بىلەن ئايازنى ئايرىپ چىققان. «ياز» ئەسلىدە «ياي» بولۇپ، تەبىئەتنىڭ ھەممە جان - جانىۋارلىرى يايلايدىغان - يايلايدىغان توقچىلىق ۋاقتى؛ «ئاياز» بولسا، «ياي» نىڭ ئەكسىچە، ھەممە جان - جانىۋارلار ئۆزلىرىنى ئايايدىغان، ئاسرايدىغان ۋاقتى؛ ئوزۇق - تۈلۈك تەڭ قىسچىلىق ۋاقتى. كېيىنچە، «ئاياز» سۆزى يېزىق ئەدەبىياتىدىلا قېلىپ، ئۇنىڭ ئورنىغا كۆپىنچە «قىس» («قىسچىلىق» سۆزىنىڭ تومۇ - رى) قوللىنىلىدىغان بولغان. تۈركىي تىلدا «ز» بىلەن «ي» ۋە «ز» بىلەن «س»، شۇنىڭدەك «س» بىلەن «ش» ئالمىشىپ تۇرىدىغان تاۋۇشلاردۇر. بىزنىڭ تىلىمىزدا، «قىس» سۆزى بارا - بارا «قىس» قا ئۆزگەرگەن. مەھمۇت كاشغەرى «تۈركىي تىللار دىۋانى» دا: «ياي» نى «رەبىئە» - باھار، «ياز» نى («سەيىن») دەپ ئىزاھلىغان.

دېمەك، ئاتا - بوۋىلىرىمىز «يىل بېشى» بىر ياز ۋە بىر ئاياز ئۆتكەندە قايتىلىنىدىغانلىقىنى بىلگەندىن كېيىن، ئوت - گىياھلارنىڭ ئۈنۈش -

كۆكلەش، باراقسان بولۇپ چېچەكلەش، مېۋىلەش، دان تۇتۇش، خازاڭ بولۇش ۋە چارۋا ماللارنىڭ ئۆللەش، ئەھياغا كىرىش، ئۆسۈش، سەمرىش قاتارلىق ۋاقىتقا باغلىق قانۇنىيەتلىرىنى چۈشەنگەن. شۇنىڭ بىلەن ياز بىلەن ئايازنى تېخىمۇ ئىنچىكىلەپ تۆت ۋاقىتقا بۆلگەن. مەھمۇت كاشغەرى «تۈركىي تىللار دىۋانى» دا چۈشەندۈرگىنىدەك: «... تۈركلەر يىلنى تۆت پەسىلگە بۆلۈپ ھەر ئۈچ ئايى بىر نام بىلەن ئاتايدۇ. يىلنىڭ ئۆتۈشىنى شۇ يول بىلەن بىلدۈرىدۇ. مەسىلەن، نورۇزدىن كېيىنكى تۇنجى باھار ئېيىنى «ئوغلاق ئاي» دەيدۇ. ئۇنىڭدىن كېيىنكى ئايى «ئۇلۇغ ئوغلاق ئاي» دەيدۇ، چۈنكى بۇ ئايدا ئوغلاق چوڭ بولىدۇ. ئۇنىڭدىن كېيىنكى ئايى «ئۇلۇغ ئاي» دەيدۇ، چۈنكى بۇ ئاي يازنىڭ ئوتتۇرىسىدا بولۇپ، بۇ چاغدا يەر يۈزى تۈرلۈك نېمەتلەرگە تولۇپ، مال - ۋارانلار سەمرىيدۇ، سۈت كۆپىيىدۇ، شۇنىڭغا ئوخشاش».

ئىنسانلارنىڭ تەبىئەت ھادىسىلىرى توغرىسىدىكى چۈشەنچىلىرى كې-  
ڭىيىش ۋە چوڭقۇرلىشىش بىلەن، يىلنىڭ پەسىللىرىنىمۇ پەرقلەندۈرگەن.  
ئاتا - بوۋىلىرىمىز ئاينىڭ تۇغۇشى (ھىلال) دىن تاكى تولۇن بولغۇچە  
ۋە كېمىيىپ بېرىپ كۆرۈنىمگۈچە ئۆتكەن كۈنلەرنى ساناپ، ئاينىڭ كۈن  
ھېسابىنى ئېنىقلىغان. يەنى «بىر ئايلىق ۋاقىتنىڭ ئۆتۈشى ئاينىڭ دەۋر  
قىلىشى بىلەن ھېسابلانغاچقا، يىلنىڭ ئون ئىككىدىن بىر بۆلىكىمۇ ئاي  
دېيىلگەن» («تۈركىي تىللار دىۋانى» I جىلد).

دېمەك، ئاي شەكلىنىڭ ھەرخىل ئۆزگىرىشى (تولۇشى ۋە كېمىيىشى)  
ئىنسانلارنىڭ دىققىتىنى قوزغىغان. نەتىجىدە ۋاقىت ئۆلچىمىنىڭ پەسىلدىن  
باشقا يەنە بىر خىل ۋاقىت بىرلىكى — ئاي كېلىپ چىققان. ئاينىڭ بىر  
خىلدىكى ئىككى فازەسىنىڭ ئارىلىقى، يەنى يېڭى ئاي چىققاندىن تاكى  
يەنە بىر يېڭى ئاي چىققانغىچە بولغان ئارىلىق — ئاينىڭ ئېنىق  
ئۆزۈنلۈقى دەپ قارىلىپ، 29 كۈن 12 سائەت 44 دەقىقە (مىنۇت)، 29  
سانىيە (سېكۇنت) — تەخمىنەن 29 يېرىم سوتكا (كۈن - تۈن)نى  
تەشكىل قىلغان. دەرۋەقە، دەسلەپتە، ئىنسانلار ئاينىڭ كۈن سانىنى پۈتۈن  
سان قىلىپ ھېسابلىغان. ئەمما ئىنسانلار بارا - بارا مۇنداق چۈشەنچىنى

ھاسىل قىلغان: يەنى ئاينى ھەمىشە 29 كۈن دەپ ھېسابلاۋەرسە، يېڭى ئاي كېچىكىپ كېتىدىغانلىقى (مەسىلەن، بىر يىلدىن كېيىن بىر سوتكىدەدىن يەتتە سوتكىغىچە ئۆتۈپ كېتىدىغانلىقى) نى بايقىغان. شۇنىڭ بىلەن، بۇرۇنقى ئاتا - بوۋىلىرىمىز يېڭى ئاينىڭ ھەمىشە ئاي بېشىدا ئىلگىرى - ئاخىر بولماي كۆرۈنۈپ تۇرۇشى ئۈچۈن، بەزى ئاينى 29 كۈن ۋە بەزى ئاينى 30 كۈن قىلىپ تەڭشەپ تۇرۇشنى بىلگەن.

## ئاي ناملىرى

دۇنيادا ئايلار ھەر مىللەتتە ھەرخىل ئاتالغان، رىم، ھىند، ئىران، ئەرەبلەردە ئايلارنىڭ ناملىرى ئۆزگىچە. ھازىر غەرب ئەللىرىنىڭ تىللىرىدا، 12 ئاي نامىنىڭ ئوقۇلۇشى ۋە يېزىلىشى ئومۇمەن بىر - بىرىگە يېقىن. چۈنكى بۇ ناملار ئەسلىدە قەدىمكى لاتىن تىلىدىن كېلىپ چىققان، شۇنداقلا قەدىمكى رىمنىڭ كونا كالىندارى روھانائقا سېغىنىشقا ۋە ئاتاقلىق سىياسىي ئەرەبلارغا ئالاقىدار بولغان.

**1 - ئاي** قەدىمكى رىم تەڭرىلىرىدىن «يانۇس» (Januarius) نىڭ نامى بىلەن ئاتالغان. رىملىقلار يانۇسنى بارلىق شەيئىلەرنىڭ ئىپتىداسى ۋە خەيرلىك ئاقىۋىتىنىڭ سىماسى دەپ ھېسابلىغان. يىل يېڭىلانغاندا، رىملىقلار يانۇسنىڭ باش سۈرىتى قۇيۇلغان تەڭكىنى بىر - بىرىگە سوۋغا قىلىشىپ، ئۆزئارا ئامانلىق تىلەشكەن. ھازىرقى زاماندا، ئىنگىلىز، فرانسۇز، گېرمان تىللىرىدا 1 - ئاينىڭ نامى لاتىن تىلىدىكى «يانۇئارۇس» دىن ئورلىنىپ، «يانۋار» دەپ ئاتالماقتا.

**2 - ئاي** قەدىمكى رىملىقلار بۇ ئاينى «فېبرۋئار» (Februarius) دەپ ئاتىغان. رىملىقلار ھەر يىلى مەزكۇر ئاينىڭ 15 - كۈنى «فېبرۋئار» دەپ ئاتالغان كاتتا دىنىي مەرىكە ئۆتكۈزگەن. شۇنىڭ بىلەن «فېبرۋئار» دېگەن سۆز 2 - ئايغا نام بولۇپ قالغان. ئىنگىلىز - چىدىكى February، فرانسۇزچىدىكى، گېرمانچىدىكى Februar، ئىسپانچىدىكى Febrero، رۇسچىدىكى февраль دېگەن ئىككىنچى ئاي

ناملىرى لاتىن تىلىدىن ئېلىنغان.

3 - ئاي قەدىمكى رىملىقلار بۇ ئاينى «مارس» (Martius) دەپ ئاتىغان. قەدىمكى رىملىقلار بۇ ئايدا مارس تەڭرىگە ئاتاپ نەزىر - چىراغ قىلاتتى. مارس تەڭرى رىم ئاساتىرىدە ئۇرۇش تەڭرىسى، شۇنىڭدەك، تۇپراقنىڭ ئۈنۈملۈكىنى ۋە مول ھوسۇلنى قوغدىغۇچى تەڭرى ھېسابلىناتتى. رىملىقلار ئەتىياز باشلانغاندا، يەر يۈزىگە باھار كەلگەنلىك، جىمى نەرسىلەر جانلانغانلىقىنى ئىپادىلەپ، مارس تەڭرىگە نەزىر قىلاتتى. ھازىرقى زاماندا، ئىنگىلىز، فرانسۇز، گېرمان، ئىسپان، رۇس تىللىرىدىكى 3 - ئاينىڭ نامى — «مارت» ئەنە شۇ تەڭرىنىڭ نامىدىن كەلگەن.

4 - ئاي لاتىن تىلىدا «ئاپرىلىس» (Aprilis) دەپ ئاتالغان. بۇ نام Aperivi (ئېچىش، ئېچىلىش) دېگەن پېتىلىدىن ياسالغان. بۇ سۆز تەبىئەتتە ھەممە نەرسە روناق تېپىشقا باشلىغان ۋە ياشارغانلىق مەنىسىنى بىلدۈرگەن. ئىنگىلىزچىدىكى April، فرانسۇزچىدىكى Avril، گېرمانچىدىكى April ئەنە شۇ سۆزدىن كەلگەن.

5 - ئاي قەدىمكى رىملىقلار مۇشۇ ئاينىڭ 15 - كۈنى «مايا» (Maia) تەڭرىگە ئاتاپ نەزىر قىلغان. بۇ تۇغۇش - ئۆسۈشنى ئىلىكىدايدىغان ئايال تەڭرى بولۇپ، رىملىقلارنىڭ 5 - ئاي تەڭرىسى ئىدى. شۇنىڭ بىلەن 5 - ئاي «ماي» (Maius) دەپ ئاتالغان. ھازىرقى زاماندا ئىنگىلىزچە May، فرانسۇزچە Mai، گېرمانچە Mai، ئىسپانچە Mayo، رۇسچە Май دېگەن ناملار شۇنىڭدىن كېلىپ چىققان.

6 - ئاي لاتىنچە يېزىلىشى «يۇنىئۇس» (Junius) بولۇپ، توي - نىكاھ ۋە تۇغۇننى ئىلىكىدايدىغان ئايال تەڭرى Juno — (يۇنو) نىڭ نامى بىلەن ئاتالغان، يەر يۈزىدىكى جانلىقلار مەزكۇر ئايدا يېتىلىدۇ دېگەن مەنىنى بىلدۈرگەن. ھازىر ئىنگىلىزچە June، فرانسۇزچە Juin، گېرمانچە Juni، ئىسپانچە Junio دەپ يېزىلىدۇ.

7 - ئاي بۇ ئاينىڭ «يۇلىئۇس» (Julius) دەپ ئاتىلىشى قەدىمكى رىمىدىكى ئاتاقلىق سىياسەتچى يۇلىئۇس قەيسەر بىلەن مۇناسىدە ۋەتلىك ئىكەن. بۇ ئادەم مەزكۇر ئايدا تۇغۇلغانىكەن، رىملىقلار 7 -



ئاينىڭ نامىنى ئۆزگەرتىپ يۇلتۇس ئېيى دەپ ئاتىغان. ئىنگلىزچە July ، گېرمانچە Juli ، ئىسپانچە Julio دېگەن ناملار مەزكۇر سۆزدىن كەلگەنىكەن.

8 - ئاي قەيسەرنىڭ ۋارىسى — ئاۋگۇستۇسنىڭ بۇيرۇقى بىلەن Augustus دەپ ئاتالغان. شۇنىڭ بىلەن بىللە 30 كۈنلۈك ئاينى 31 كۈنلۈك قىلىپ ئۆزگەرتكەن. ھازىر ئىنگلىزچە August ، گېرمانچە August ، ئىسپانچە Agosto دەپ ئاتىلىدۇ.

9، 10، 11، 12 - ئايلار لاتىنچە دەرىجە سانلارنىڭ ناملىرى بىلەن ئاتالغان: 7 - ئاي Septimus ، 8 - ئاي Octavus ، 9 - ئاي nonus ، 10 - ئاي decimus. بۇ دەرىجە سانلار كونا رىم كالىندارىدىمۇ 7، 8، 9، 10 - ئايلارنىڭ ناملىرىنى بىلدۈرەتتى. مىلادىيىدىن 700 يىل ئىلگىرى رىملىقلار كالىندارىنى ئىسلاھ قىلىپ، بىر يىلنى 12 ئايغا ئۆزگەرتكەن. ئۇلار كونا كالىنداردىكى 1 - ئاي — مارس ئېيىنىڭ ئالدىغا يانۇس ۋە فېبرۋار ئايلىرىنى قوشقان. شۇنىڭ بىلەن 1 - ئاينىڭ نامى تەرتىپ بويىچە كەينىگە سۈرۈلگەن. شۇ سەۋەبتىن 7، 8، 9، 10 - ئايلارنىڭ ناملىرى 9، 10، 11، 12 - ئايلارنىڭ ناملىرى بىلەن ئالماشقان. ھازىرقى ئايلارنىڭ ناملىرى ئەنە شۇنىڭدىن كېلىپ چىققان. ئىنگلىزچە، فرانسۇزچە، گېرمانچە يېزىقلاردا مەزكۇر ئايلارنىڭ ناملىرى ئاساسەن ئوخشاش يېزىلىدۇ. Semtember (9 - ئاي)، October (10 - ئاي)، November (11 - ئاي)، December (12 - ئاي).

يانۋار، فېۋرال، مارت، ئاپرېل، ماي، ئىيۇن، ئىيۇل، ئاۋغۇست، سېنتەبىر، ئۆكتەبىر، نوپابىر، دېكابىر دېگەن ئاي ناملىرىنىڭ كېلىپ چىقىشى ئەنە شۇنداق.

ئىرانلىقلارنىڭ قۇياش يىلى ھېسابى بويىچە ئايلارنىڭ ناملىرى مۇنداق:

فەرۋەردىن پەھلەۋىيچە فەرۋەرتىنەم بولۇپ، «خالاسكار پە- رىشتە» دېگەنلىكتۇر. ئۆمەر ھەيامنىڭ چۈشەندۈرۈشىچە: «پەھلەۋىيچە سۆز ۋە ئۇنىڭ مەنىسى ئەينەن جەننەتلەر بولۇپ، بۇ ئاي ئۆسۈملۈكلەر

ئۆسۈشنىڭ باشلىنىشىدۇر. بۇ ئاي ھەمەل بۇرچىغا ئائىت. شۇڭا، ئاينىڭ بېشىدىن تا ئاخىرىغىچە ئاپتاپ شۇ بۇرچدا بولىدۇ».

**ئورد بېھىشت** پەرىشتىنىڭ نامى. قەدىمكى پارس تىلىدا «ئاتم ۋە خىستەم» — «ئەڭ ياخشى ھوقۇق» (بېھىشت — جەننەت). ئۆمەر ھەييامنىڭ چۈشەندۈرۈشىچە: «بۇ ئايدا دۇنيا كۆكرىپ جەننەتكە ئوخشايدۇ. ئورد پەھلەۋىي تىلىدا «ئوخشاش، كەبى» دېگەنلىكتۇر. ئاپتاپ بۇ ئايدا ھەقىقىي ئايلىنىشى بويىچە سەۋر بۇرچدا بولىدۇ. بۇ ئاي باھارنىڭ ئورتىسىدۇر».

**خۇرداد** پەرىشتىنىڭ نامى (قەدىمكى پارىسچىدە «خورزه — تەت» — مولچىلىق). ئۆمەر ھەييامنىڭ چۈشەندۈرۈشىچە: بۇ ئاي «ئا-دەملەرنى بۇغداي، ئارپا ۋە مېۋىلەر بىلەن باقىدۇ. ئاپتاپ بۇ ئايدا جەۋزا بۇرچدا بولىدۇ».

**تىر** پەرىشتىنىڭ نامى، «تىشتىرىيە» دىن قىسقارتىلغان. ئارزۇ (ئوتارىد — مېركۇرىي) يۇلتۇزى شۇنداق ئاتالغان. ئۆمەر ھەييامنىڭ چۈشەندۈرۈشىچە: «بۇ ئايدا بۇغداي، ئارپا ۋە باشقا نەرسىلەر تەقسىم قىلىنىدۇ. ئاپتاپنىڭ ئەۋجى پەسىيىشكە باشلايدۇ، سەرھان بۇرچدا بولىدۇ. بۇ ئاي ياز ئېيىنىڭ بىرىنچىسىدۇر».

**مۇرداد** پەرىشتىنىڭ نامى، ئامۇرات (قەدىمكى پارىسچىدە ئامېر-رېتەت) تىن ئېلىنغان. مەنىسى «جەسۇر» دېگەنلىكتۇر. ئۆمەر ھەييامنىڭ چۈشەندۈرۈشىچە: «تۇپراق بەردى، يەنى ئۇنىڭدا يېتىلگەن مېۋە ھەم كۆكتاتلارنى بەردى. يەنە، بۇ ئايدا ھاۋا تۇپراق تۈزىنىغا ئوخشايدۇ. بۇ ئاي ياز ئورتىسىدۇر. ئاپتاپ ئەسەد بۇرچدا بولىدۇ».

**شەھرىۋەر** پەرىشتىنىڭ نامى. قەدىمكى پارىسچىدە خىشەۋ رېش-رەبىرم بولۇپ، «تەلەپ قىلىنغان يۇرت» دېگەنلىكتۇر، ئۆمەر ھەييامنىڭ چۈشەندۈرۈشىچە: «بۇ دارامەت ئېيىدۇر، يەنى پادىشاھلارنىڭ دارامەتلىرى مۇشۇ ئايغا توغرا كېلىدۇ. بۇ ئايدا دېھقانغا ئولپان تۆلەش ئاسان. ئاپتاپ ئەزار (سۈنبۈلە) دە بولىدۇ. بۇ — يازنىڭ ئاخىرقى ئېيى».

**مىسر** پەرىشتىنىڭ نامى، «مىسر» دىن ئېلىنغان. قەدىمكى

پارسچىدە مىسر — نۇر دېگەنلىكتۇر. ئۆمەر ھەيامنىڭ چۈشەندۈرۈشىچە: «ئۇ ئىنسانلار ئوتتۇرىسىدىكى دوستلۇق ئېيىدۇر، پىشقان بارچە مېۋە ۋە باشقا نەرسىلەر، شۇنىڭدەك ئۆزلىرىنىڭ ئولۇشلىرىگە تەگكىنىنى تەڭ كۆرىدۇ. ئاپتاپ بۇ ئايدا مىزاندا بولىدۇ، يەنى كۈزنىڭ باشلىنىشىدۇر».

**ئابان** پەرىشتىنىڭ نامى، ئابان — سۇ پەرىشتىسى (ئاب — سۇ). ئۆمەر ھەيامنىڭ چۈشەندۈرۈشىچە: «بۇ ئايدا باشلانغان ھۆل — يېغىندىن سۇ كۆپىيىدۇ. ئادەملەر ئېكىنلىرىنى ئاغدۇرىدۇ. ئاپتاپ بۇ ئايدا ئەقرەبە بولىدۇ».

**ئازەر** ئوت پەرىشتىسىنىڭ نامى. ئۆمەر ھەيامنىڭ چۈشەندۈرۈشىچە: «پەھلەۋىي تىلىدا ئازەر «ئوت» دېگەنلىكتۇر. بۇ ئايدا ئاب — ھاۋا سوۋۇشقا باشلايدۇ ۋە ئوتقا موھتاجلىق پەيدا بولىدۇ، يەنى ئوت ئېيىدۇر. ئاپتاپ بۇ ئايدا قەۋس بۇرجىدا بولىدۇ».

**دەي** ئەسلى دەۋز بولۇپ، يارىتىلىش، بارلىققا كېلىش (قەدىمكى پارس تىلىدا دەزۋەخ — يارىتىلىش)؛ ئۆمەر ھەيامنىڭ چۈشەندۈرۈشىچە: «پەھلەۋىي تىلىدا «دەي» دېۋەنى بىلدۈرىدۇ. بۇ ئاينى دەي دېيىشتىكى سەۋەب، ئۇ غەزەپلىك ۋە بۇ ئايدا يەر كۆكرىشتىن قالىدۇ. ئاپتاپ جەۋزادا بولىدۇ. بۇ — قىشنىڭ بىرىنچى ئېيى».

**بەھمەن** پەرىشتىنىڭ نامى — ۋاھۇمەن. قەدىمكى پارسچىدە ۋاھۇمەنە — ساپ ۋىجدانلىق دېگەنلىكتۇر. ئۆمەر ھەيامنىڭ چۈشەندۈرۈشىچە: «شۇنىڭغا ئوخشايدۇ دېگىنى. چۈنكى بۇ ئاي ئەنە شۇ دەي ئېيىغا ئوخشاش سوغۇق ۋە قۇرۇقتۇر. ئاپتاپ بۇ ئايدا زۇھەل خانەسىدە، دەلۇدنىڭ جەدى بىلەن تۇتاش يېرىدە بولىدۇ».

**ئىسپەندەر مۇز** ئايال تەڭرى نامى — سپاندارمات (قەدىمكى پارسچىدە سپېنتە ئەرمەيتى)، مەنىسى «ئەۋلىيالىق ۋە مۇمىنلىك». ئۆمەر ھەيامنىڭ چۈشەندۈرۈشىچە: «ئىسپەندە پەھلەۋىي تىلىدا مېۋەنى بىلدۈرىدۇ. يەنى بۇ ئايدا مېۋىلىك دەرەخ ۋە ئۆسۈملۈكلەر كۆكرىشكە باشلايدۇ. ئاپتاپ بۇ ئايدا ئاخىرقى ھوت بۇرجىغا يېتىپ كېلىدۇ».

ئەرەب ئىسلام تەقۋىمىدە ئايلارنىڭ ناملىرى مۇنداق:

1 - ئاي	مۇھەررەم
2 - ئاي	سەپەر
3 - ئاي	رەببىيە ئەۋۋەل
4 - ئاي	رەببىيە ئەخىر
5 - ئاي	جامادىيە ئەۋۋەل
6 - ئاي	جامادىيە ئەخىر
7 - ئاي	رەجەب
8 - ئاي	شەبان
9 - ئاي	رامزان
10 - ئاي	شەۋۋال
11 - ئاي	زۇلقەدە
12 - ئاي	زۇلقەدە

ئىسلام تەقۋىمىدە، قەمەربىيە بويىچە 9 - ئاي — رەمەزان — روزا تۇتىدىغان ئاي، 12 - ئاي — زۇلقەدە ھەج قىلىدىغان ئاي قىلىپ بەلگىلەنگەن. 10 - ئاي — شەۋۋالنىڭ 1 - كۈنى ئېيت پىتىرى — روزا ھېيت، 12 - ئاي — زۇلقەدەنىڭ 10 - كۈنى قۇربان ھېيت قىلىپ بەلگىلەنگەن. بۇ ئايلارنىڭ مەنىسى ھەققىدە ئېنىق چۈشەنچە بېرىش تەس. مەسىلەن، مۇھەررەم — چەكلەنگەن، مەئى قىلىنغان؛ سەپەر — سارغايغان، كۈزگى يامغۇر؛ رەببە — ئەتىياز، جاماد — ئۇيىغان، قاتقان؛ رەجەب — يىلتىز، قورقۇش؛ شەبان — شاخ، تارماق؛ رامزان — تومۇز، قاتتىق ئىسسىق؛ شەۋۋال — تېز، چاپسان؛ قەدە — ئولتۇرماق، تۇرق؛ ھەججە — يىل ئاخىرى، ھەج قىلماق مەنىلىرىنى بىلدۈرىدۇ.

بەزى كالىپندارلاردا، ئايلارغا ھەر پەسلىنىڭ ئالاھىدىلىكىگە قاراپ نام بېرىلگەن. مەسىلەن، مەملىكىتىمىزنىڭ «دېھقان كالىپندارى» ۋە فرانسىيىنىڭ «جۇمھۇرىيەت كالىپندارى» (فرانسىيىنىڭ ئىنقىلاب دەۋرىدىكى كالىپندارى — 1793 — يىلى 9 — ئاينىڭ 22 — كۈنىدىن باشلانغان كالىپندار) دا، ئايلارغا مۇنداق نام بېرىلگەن.

ئايلار	دېھقان كالىپندارىدا	جۇمھۇرىيەت كالىپندارىدا
1 — ئاي	دەسلەپكى ئاي	يامغۇر ئېيى
2 — ئاي	ئۆرۈك چېچىكى ئېيى	شامال ئېيى
3 — ئاي	شاپتۇل چېچىكى ئېيى	بىخ ئېيى
4 — ئاي	تۇخۇمەك چېچىكى ئېيى	چىچەك ئېيى
5 — ئاي	ئانار چېچىكى ئېيى	چوپان ئېيى
6 — ئاي	نېلۇپەر ئېيى	ئورما ئېيى
7 — ئاي	قىروسىمان ئېيى	تومۇز ئېيى
8 — ئاي	دالچىن ئېيى	مېۋە ئېيى
9 — ئاي	جۇيخۇا ئېيى	ئۈزۈم ئېيى
10 — ئاي	ئاپتاپ ئېيى	تۇمان ئېيى
11 — ئاي	قومۇش ئېيى	قىرو ئېيى
12 — ئاي	زىمىستان ئېيى	قار ئېيى

### ھەپتە

ئايدىن كىچىك يەنە بىر ۋاقىت بىرلىكى — ئاينىڭ چارىكى، يەنى يەتتە كۈن. دەسلەپتە، بىزنىڭ ئانا — بوۋىلىرىمىز بىر ئايلىق ۋاقىتنى يەنىلا ئاينىڭ ھەرىكىتىگە قاراپ بەلگىلىگەن. مەسىلەن، ئاي بېشى، ئاي ئوتتۇرىسى، ئاي ئايغى، ئاي قاراڭغۇسى (ئاي قاراڭغۇسى — كونا ئاي غايىب بولۇپ يېڭى ئاي تۇتقانغىچە ئاي كۆرۈنمىگەن كۈنلەر،

ئادەتتە تۆت - بەش كۈن ھېسابلانغان). دەرۋەقە، ئاتا - بوۋىلىرىمىز خېلى ئۇزاق زامانلارغىچە، يەتتە كۈنگە ئات قويىغان. مەھمۇت كاشغەردە - مۇ: «تۈركلەردە ھەپتىنىڭ يەتتە كۈنىنىڭ ئېتى يوق. چۈنكى ھەپتە دېگەن ئۇقۇم ئىسلامدىن كېيىن مەلۇم بولدى» دېگەن. ئاينىڭ ھەر چارىكى يەتتە كۈندىن ھېسابلانغان.

ئادەتتە، بىر ئاي تۆت ھەپتىدىن  $1\frac{1}{2}$  سوتكا كۆپ بولغاچقا، ھەر

ھەپتە يەتتە كۈندىن ھېسابلانغاندا، يېڭى چىققان ئاينىڭ فازىسى ئۆتكەن ئاينىڭ ھەپتىسىدىكى ئاي چىققان كۈنگە توغرا كەلمەي، بىر ياكى ئىككى كۈن كېيىن باشلانغان.

بەزى مەلۇماتلارغا قارىغاندا، بۈگۈنكى كۈندە دۇنيا ئەللىرى قوللىند - لىۋاتقان «ھەپتە»، يەنى يەتتە كۈننى بىر ۋاقىت بىرلىكى قىلىش تۈزۈمى قەدىمكى غەربىي ئاسىيادا - مىسوپوتامىيىدە (دەجلى - فرات ئىككى دەريا ئارىلىقىدا) پەيدا بولغانىكەن. مىلادىيىدىن ئىلگىرى VI - VII ئەسىرلەردە، ئاسۇرىيە ۋە يېڭى بابىل پادىشاھلىقلىرى دەۋرىدە ھەپتە تۈزۈمى ئىشلىتىلگەنىكەن. بابىللىقلار بىر قەمەرىيە ئېيىنى تۆت ھەپتىگە بۆلۈپ، ھەر ھەپتىنى يەتتە كۈندىن قىلغان. بابىللىقلارنىڭ يۇلتۇز تەڭرىلەرگە نەزىر - چىراغ ئۆتكۈزىدىغان يەتتە قەۋەتلىك يۇلتۇز ئىبادەتخانىسى بولۇپ، يۇقىرىقى قەۋىتىدىن تۆۋەنكى قەۋىتىگىچە ياشىق (قۇياش)، يال - چىقىق (ئاي)، كۈرۈد، ئارزۇ، ئوڭاي، سەۋىت، سەكەنتىر - يەتتە ئاقراق (پلانىتا) نامى بىلەن ئاتالغان. بابىللىقلارنىڭ ئېتىقادىچە بۇ يەتتە يۇلتۇز تەڭرى نۆۋەت بىلەن كۆزەتچىلىك قىلىپ، ھەربىرى بىر كۈنگە مۇئەككىل ئىكەن. بابىللىقلار ھەركۈنى بىر تەڭرىگە نەزىر قىلىدىكەن. يەتتە كۈندە بىر دەۋرى قىلىدىكەن. ھەر كۈنگە بابىللىقلار بىر تەڭرىنىڭ نامىنى بەرگەنىكەن. ياشىق (قۇياش) تەڭرىسى - «شاماش» يەكشەنبىگە مۇئەككىل بولۇپ، بۇ كۈننى قۇياش كۈنى دەپ ئاتىغان؛ يالچىق (ئاي) تەڭرىسى - «سەن» دۈشەنبىگە مۇئەككىل بولۇپ، بۇ كۈننى ئاي كۈنى دەپ ئاتىغان؛ كۈرۈد (مارس) تەڭرىسى - «نەركا» سەيشەنبىگە مۇئەك -

كىل بولۇپ، بۇ كۈنى مارس كۈنى دەپ ئاتىغان؛ ئارزۇ (مېركۇرىي) تەڭرىسى — «ئابۇ» چارشەنبىگە مۇئەككىل بولۇپ، بۇ كۈنى مېركۇرىي كۈنى دەپ ئاتىغان؛ ئوڭاي (يۇپىتېر) تەڭرىسى — «ماردۇك» پەيشەنبىگە مۇئەككىل بولۇپ، بۇ كۈنى يۇپىتېر كۈنى دەپ ئاتىغان؛ سەۋىت (ۋېنېرا) تەڭرىسى — ئىشتار جۈمەگە مۇئەككىل بولۇپ، بۇ كۈنى ۋېنېرا كۈنى دەپ ئاتىغان؛ سەكەنتىر (ساتۇرن) تەڭرىسى — نىنۇلدا شەنبىگە مۇئەككىل بولۇپ، بۇ كۈنى ساتۇرن كۈنى دەپ ئاتىغان. بابىللىقلارنىڭ شاماش، سىن، نىركا، نابۇ، ماردۇك، ئىشتار، نىنۇلدا دېگەنلىرىدىمۇ، قۇياش، ئاي، ئەقىل — پاراسەت، باھار، دېھقانچىلىق، مۇھەببەت تەڭرىلىرىنىڭ ناملىرىدۇر. يەتتە ئاقراق (يەتتە پلانىتا) غا قويۇلغان يۇنانچە — رىمچە ناملارمۇ تەڭرىلەرنىڭ ناملىرىدۇر. مەسىلەن، «گەيا» (يەر) — يۇنان ئاساتىرىدە (مىنۇ — ئەپسانىسىدە) زېمىن تەڭرىسى، «ۋېناس» (ۋېنېرا) — مۇھەببەت ۋە گۈزەللىك مۇئەككىلى ئايال تەڭرى، «يۇپىتېر» — قەدىمكى رىم ئاساتىرىدە تەڭرىلەر پادىشاھى، «مېركۇرىي» — تەڭرىلەرگە ئۇچۇر يەتكۈزىدىغان ۋە سودا، يول — قاتناشنى ئىلىكىدايدىغان تەڭرى، «مارس» — قەدىمكى رىم ئاساتىرىدە جەڭ تەڭرىسى، «ساتۇرن» — قەدىمكى رىم ئاساتىرىدە دېھقانچىلىق تەڭرىسى ۋە باشقىلار.

ھەپتىنىڭ باشلىنىش كۈنى بىر خىل ئەمەس. مىلادىيىنىڭ 321 — يىلى 3 — ئاينىڭ 7 — كۈنى رىم ئىمپېراتورى كونستانتىن يەتتە كۈنى بىر ھەپتە دەپ ئېلان قىلغاندىن باشلاپ، بۇ تۈزۈم ھازىرغىچە داۋام قىلماقتا. خرىستىئانلار قەدىمكى بابىللىقلارنىڭ ئۇسۇلىنى قوللانغان، يەنى قۇياش كۈنى (شاماش) — يەكشەنبىنى ھەپتىنىڭ باشلىنىش كۈنى قىلغان؛ ھازىر كىشىلەر دۈشەنبىنى ھەپتىنىڭ بىرىنچى كۈنى دەپ ھېسابلايدۇ. بۇنىڭدا خرىستىئانلار «ئىنجىل» دىكى باياننى ئاساس قىلغان. تەڭرى پۈتۈن مەخلۇقاتنى ياراتقان، بىرىنچى كۈنى يورۇقلۇق بىلەن قاراڭغۇلۇقنى ئايرىپ، كۈن بىلەن تۈننى ھاسىل قىلغان؛ ئىككىنچى كۈنى يۇقىرى بىلەن تۆۋەننى ئايرىغان؛ ئۈچىنچى كۈنى ئوت — چۆپ،

دەل - دەرمخ ۋە كۆكتاتلارنى ياراتقان؛ تۆتىنچى كۈنى كۈن، ئاي، يۇلتۇزلارنى يارىتىپ، يىل - ئاي - كۈنلەرنى بەلگىلىگەن؛ بەشىنچى كۈنى يېلىق، سۇ جاندارلىرى ۋە ئۇچار قاناتلارنى ياراتقان؛ ئالتىنچى كۈنى چار پايىلار، ھاشاراتلار ۋە ياۋايى ھايۋانلارنى ياراتقان؛ ئاخىردا، بۇ دۇنيانى باشقۇرۇش ئۈچۈن ئەرلەر بىلەن خوتۇنلارنى ياراتقان. تەڭرى مەخلۇقاتنى يارىتىش ئىشىنى تۈگەتكەندىن كېيىن يەتتىنچى كۈنى ئارام ئالغان، بۇ كۈن «ئارام كۈنى» دەپ ئاتالغان.

«ئىسلام ئەقىدىسى بويىچە، ئاللا يەكشەنبە كۈنى كۆكلەرنى ياراتتى؛ دۈشەنبە كۈنى ئايى، كۈنى، يۇلتۇزلارنى ياراتتى، پەلەك ئىچىدە تۇرغۇز-دى؛ سەيشەنبە كۈنى ئالەم خەلقىدە قۇش - قۇرتلارنى، پەرىشتىلەرنى ياراتتى؛ چارشەنبە كۈنى سۇلارنى ياراتتى، يەللەرنى، بۇلۇتلارنى چىقاردى، ياغاچلارنى، ئوت - يەملەرنى ياراتتى، ئۈندۈردى، روزى (رىزقى) - نەسبە (لەرنى ئۆلەشتۈردى؛ پەيشەنبە كۈنى ئۇجماخ ۋە تاموغىنى (جەننەت ۋە دوزاخنى)، رەھمەت ۋە ئازاب پەرىشتىلىرىنى ياراتتى، ھۆرلەرنى ياراتتى؛ ئازىنە كۈنى ئادەمنى ياراتتى؛ شەنبە كۈنى نەرسە ياراتمىدى» («قىسسەئى رابغۇزى»).

ئىسلام دىنىدا «جۈمە» ئارام ئېلىش كۈنىدۇر. ئەرەبلەردە «ئەسبۇد» — ھەپتە يەنى يەتتە كۈن: سەبەت، ئەھەد، ئەسنەين، سۇلا-سە، ئەربەئە، خەمس، جۈمئە. پارسلاردا: «ھفتە روز» — يەتتە كۈن: شنبە (شەنبە)، يەكشەنبە (يەكشەنبە)، دوشنبە (دۈشەنبە)، سەشەنبە (سەپ-شەنبە)، چارشنبه (چەھارشەنبە)، پەنجشنبه (پەنجشەنبە)، ئادىنە (ئادىنە — ئازنا).

ئەرەب — ئەجەم ئىسلام تەقۋىمىدە، ھەپتە كۈنلىرىمۇ يەتتە ئەقراق (پىلانېتا) غا توغرىلانغان: قەمەر (ئاي) — دۈشەنبە، ئەتارۇد — چار-شەنبە، زۆھرە — جۈمئە، شەمس (قۇياش) — يەكشەنبە، مەرىخ — سەيشەنبە، مۇستەرى — پەنجشەنبە، زۇھەل — شەنبە.



## يېڭى كۈننىڭ باشلىنىش نۇقتىسى

يەر شارى غەربتىن شەرقتە توختىماي چۆرگەلەيدۇ. تۈن نىسپى (چىڭقى تۈن)، سەھەر، چۈش، زاۋال شەرقتىن غەربكە يەر شارىنىڭ جاي - جايلىرىدا ئۆز رېتى بويىچە تەكرار نۆۋەتلىشىپ تۇرىدۇ. تىنچ ئوكياننىڭ ئوتتۇرىسىدىكى فىجى تاقىم ئاراللىرىدىن تاقىم ئارىلىدا كىچىككىنە بىر تاش ئابىدە بولۇپ، بۇنىڭ ئۈچ تەرىپىنىڭ سول يېنىغا «بۈگۈن»، ئوڭ يېنىغا «تۈنۈگۈن» دەپ يېزىلغان. تاشنىڭ قاق يېلىگە كۈن چېگرا سىزىقى ئۆتكەن ئورۇن سىزىلغان. تاش ئابىدىدە يېزىلىشىچە: بۇ — جەنۇبىي يېرىم شار 180 - مېرىدىئاندىن ئۆتىدىغان بىردىنبىر ماتورلۇق قاتناش قورال يولى، يېڭى كۈن مۇشۇ يەردىن باشلىنىدۇ. خەلقئارا بەلگىلىمە بويىچە، شەرقىي ۋە غەربىي 12 ۋاقىت زونىلىرىنىڭ ئوتتۇرىسى، يەنى شەرقىي - غەربىي مېرىدىئان 180 گرادۇسنىڭ نۇقتىسىغا خەلقئارا كۈن يەڭگۈشلىنىش سىزىقى، يەنى كۈننىڭ چېگرا سىزىقى سىزىلغان. بۇ سىزىقنىڭ غەربىي يېنى يەر شارىدا يېڭى كۈننىڭ باشلىنىشىدۇر. شۇڭا بۇ سىزىقنىڭ ئىككى يېنىدىكى ۋاقىت ئوخشاش، لېكىن بىر كۈن پەرقلىنىدۇ. مەسىلەن، كېمە تىنچ ئوكياندا غەربتىن شەرقتە يۈرۈپ، مەزكۇر سىزىقتىن ئۆتكەندە، چېسلا بىر كۈن كەينىگە سۈرۈلىدۇ. ئەكسىچە، كېمە شەرقتىن غەربكە يۈرۈپ، مەزكۇر سىزىقتىن ئۆتكەندە، چېسلا بىر كۈن ئىلگىرى سۈرۈلىدۇ.

## ۋاقىت زونىلىرى

1884 - يىلى، خەلقئارا مېرىدىئان يىغىنىدا ۋاقىت زونىلىرى بەلگە - لەنگەن. يەر شارىنىڭ يۈزىدىكى مېرىدىئان سىزىقلىرى بويىچە 24 ۋاقىت زونىسىغا بۆلۈنگەن. بۇنىڭدا باش مېرىدىئان سىزىقى ئۆلچەم قىلىنىپ، شەرقتە قاراپ 7.5 گرادۇس ۋە غەربكە قاراپ 7.5 گرادۇس (يەنى 15

گرادۇس) ئارىلىق 0 ۋاقىت زونىسى دەپ بەلگىلەنگەن. دېمەك ھەربىر 15° ئارىلىق بىر ۋاقىت زونىسى دەپ ھېسابلانغان. شەرقىي (ياكى غەربىي) مېرىدىئان 7.5°—22.5° ئارىلىق بىرىنچى ۋاقىت زونىسى، شەرقىي (ياكى غەربىي) مېرىدىئان 22.5°—37.5° ئارىلىق ئىككىنچى ۋاقىت زونىسى، قالغانلىرى مۇشۇ تەرتىپ بويىچە ئايرىلىدۇ. ھەربىر ۋاقىت زونىسى ئىچىدە مەركىزىي مېرىدىئان سىزىقىدىكى ۋاقىت قوللىنىلىدۇ - دە، بۇ مەزكۇر زونىنىڭ «ئۆلچەم ۋاقتى» دەپ ئاتىلىدۇ. ھەربىر زونىنىڭ چېگرىسىدىن ئۆتكەندە، ۋاقىت بىر سائەت پەرقلىنىدۇ. باش مېرىدىئان سىزىقى ئادەتتە گرېنۋىچ رەسەتخانىسى جايلاشقان ئورۇندىن باشلاپ سانالغان. شەرقتىكى شەرقىي مېرىدىئان، غەربتىكى غەربىي مېرىدىئان دەپ ئاتىلىپ، 0° دىن باشلىنىپ 180° قا يەتكەندە ئۆچرىشىدۇ. بۇ گرادۇس (ياكى سائەت)، مەنۇت، سېكۇنت بىلەن ھېسابلىنىدۇ. مەسىلەن، بېيجىڭ شەرقىي مېرىدىئان 116°28' ياكى 7 سائەت 45.9 مەنۇتقا توغرا كېلىدۇ. ئۈرۈمچى تەخمىنەن 87°32' قا توغرا كېلىدۇ. ئەمما ۋاقىت زونىلىرى مېرىدىئاندىن باشقا، جۇغراپىيە، مەمۇرىي رايونلار بويىچەمۇ ئايرىلىدۇ. مەملىكىتىمىزدە بېيجىڭ ۋاقتى لەنجۇغىچە، لەنجۇدىن ئۈرۈمچىگىچە بىر ۋاقىت زونىسى سانىلىدۇ. مېرىدىئان سىزىقلىرى بويىچە بولغاندا، بېيجىڭ بىلەن ئۈرۈمچى 8 - ۋە 5 - ۋاقىت زونىلىرىغا كىرگەچكە، ئارىدا ئۈچ سائەت ئەتراپىدا پەرق بولىدۇ. رايون بويىچە ھازىر ئىككى سائەت پەرقلەندۈرۈلىدۇ.

### سوتكا (كېچە - كۈندۈز)

تۈركىي خەلقلەردە ئىلگىرى سوتكا چۈشەنچىسى كۈن - تۈن بىلەنلا ئىپادىلىنەتتى. كۈن (كۈندۈز) «كۈن» (قۇياش) بىلەن، تۈن (كېچە) «ئاي» بىلەن باغلىق دەپ سانىلاتتى. بىر كۈن (كۈندۈز) نىڭ ئۆتكەنلىكى كۈننىڭ تۇغۇلۇشى (چىقىشى) ۋە تۈگىشى (پىتىشى) بىلەن، تۈننىڭ ئۆتكەنلىكى پەقەت كېچىدىلا روشەن بولىدىغان ئاينىڭ تۇغۇلۇشى ۋە غايىب بولۇشى بىلەن بىلدۈرۈلەتتى. شۇڭا ھەر كۈندە بىر كۈن (قۇياش)، ھەر تۈندە

بىر ئاي (يالىچىق) تۇغۇلۇپ چوڭىيىپ بارىدۇ دەپ، كۈننى كۈندۈزگە،  
 ئاينى تۈنگە سىمۋول قىلغان. تۈن مەنە جەھەتتىن كۈننىڭ تەنۇرسى.  
 كېيىنچە، كىشىلەرنىڭ ۋاقىت توغرىسىدىكى چۈشەنچىسى كېڭەيگەنسىمۇ،  
 ئاتا - بوۋىلىرىمىز 12 ئۆكەكتىن، يەنە بىر مەلۇماتقا كۆرە، 12 ھۈجەل  
 نامىدىن پايدىلىنىپ، بىر كېچە - كۈندۈزنىمۇ 12 ئۆكەكنىڭ ياكى 12  
 ھۈجەلىنىڭ نامى بىلەن ئاتىلىدىغان 12 تەڭ بۆلەككە بۆلگەن ۋە ھەر ئىككى  
 سائەتكە توغرا كېلىدىغان ۋاقىتنى «چاغ» دەپ ئاتىغان؛ يەنە ھەر بىر چاغنى  
 سەككىز گاققا بۆلگەن («چاغ» نى «پاس» دەپمۇ ئاتىغان). دېمەك،  
 ھەر بىر گاق 15 دەقىقىدىن ئىبارەت بولغان. گاقدا «چاغ» بىلەن «گاق»  
 ئالماشتۇرۇپمۇ قوللىنىلغان. ئوتتۇرا تۈزلەڭلىكتىكى قوۋملار ھەتتا كېچە -  
 كۈندۈزنىڭ بۆلەكلىرىنى تېخىمۇ ئىنچىكىلەپ ئايرىغان، يەنى قەدىمكى  
 زاماندا، بىر كۈن (كېچە - كۈندۈز) نى 12 چاغقا بۆلگەن، بۇ چاغلارنى  
 تۈن يېرىمى، توخۇ چىللىغان، تاڭ ئاتار، كۈن تۇغقان، ئاشۇۋاقتى (چاش-  
 گاق)، چۈش ئالدى، چىڭقى چۈش، كۈن قايرىلغان، دېگەر، كۈن پاتقان،  
 زۋال، ئەل ئايىغى بېسىققان دەپ ئاتاىپ، ھەر بىرىنى ئىككى سائەتتىن  
 ھېسابلىغان. ئەمما كۈنكەرت ۋاقتى تۈنكى سائەت 11 دىن باشلانغان؛ تۈن  
 سائەت 11 دىن 1 غىچە تۈن يېرىمى چاشقان چېغى، تۈن سائەت 1 دىن  
 3 كېچە ئۇي چېغى، ۋەھاكازا. دېمەك، كېچە - كۈندۈزنى يېرىم كېچىدىن  
 باشلاپ ھېسابلىغان. يېرىم كېچىدە، يەنى تۈنكى سائەت 24 دە بىرىنچى  
 چاغنىڭ بەشىنچى گاقى باشلانغان، بۇ پەيتتە چاشقان چېغىنىڭ يېرىمى  
 ئۆتكەن بولىدۇ.

ئۆمەر ئىبنى ئىبراھىم ھەيئەتنىڭ دېيىشىچە: ئاقتاب (قۇياش) نىڭ  
 ئىككى ئايلىنىشى مەۋجۇت، ئۇلاردىن بىرى: ئاقتاب ھەر ئۈچ يۈز ئاتمىش  
 بەش كېچە - كۈندۈزنىڭ تۆتىدىن بىرىدە ھەمەل بۇرجىنىڭ بىرىنچى  
 دەقىقىسىگە چىقىپ كەتكەن پەيتنىڭ ئۆزىدە يەنە قايتىپ كېلىدۇ ۋە ھەر  
 يىلى بۇ دەۋر كېمىيىپ بارىدۇ. ھەيئەت دېگەن قۇياشنىڭ بۇ ئىككىنچى  
 دائىرىسى، ئۇنىڭ كېچە - كۈندۈزلۈك كۆرۈنمە ئايلىنىشىدۇر. ئادەتتە،  
 قۇياشنىڭ يىللىق ئايلىنىشى 365 كېچە - كۈندۈز 5 سائەت 48 دەقىقە

45<sup>1</sup>/<sub>4</sub> سانىيىگە تەڭ دەپ ھېسابلىنىدۇ. بۇ ئۆمەر ھەييام دېگەن 365<sup>1</sup>/<sub>4</sub> كېچە - كۈندۈزدىن 11 دەققە 14<sup>3</sup>/<sub>4</sub> سانىيە كەم.

## مۈچەل

تەبۇ رەبھان بېرۇنىي 1030 - يىلى يازغان «قانۇنى مەسئۇدى» دېگەن ئەسىرىدە مۇنداق دېگەن: «شەرق ئەھلى — چىنلىقلار ۋە تۈركلەر ئۆز يىللىرىنى ئون ئىككىدىن ئىبارەت دەۋر تەرىزىدە تۈزگەن ۋە ئۇلارنى ھايۋانلارنىڭ ناملىرى بىلەن ئاتىغان، شۇنىڭدەك مەلۇم بىر تەرتىپتە جايلاشتۇرغان». مەھمۇت كاشغەرى «تۈركىي تىللار دىۋانى» نىڭ I جىلدىدا مۇنداق يازغان: «تۈركلەر ئون ئىككى خىل ھايۋاننىڭ ئىسمىنى ئېلىپ، ئون ئىككى يىلغا ئات قويغان. ئۇلار بالىلارنىڭ ياشلىرىدىكى، جەڭ تارىخلىرىنى ۋە شۇنىڭغا ئوخشاشلارنى مۇشۇ يىللارنىڭ ئايلىنىشى بىلەن ھېسابلايدۇ. تۈرك خانلىرىدىن بىرى قۇرۇلتاي چاقىرىپ، مۇنداق دېگەن: بىز 12 ئاي ۋە ئاسماننىڭ 12 بۇرجىغا ئاساسلىنىپ، ھەر بىر يىلغا بىر ئات قويمايلى، بىزدىن كېيىن يىل ھېسابى شۇ يىللارنىڭ ئايلىنىشى بىلەن ھېسابلانمىسۇن، بۇ ئارىمىزدا مەڭگۈ بىر يادىكارلىق بولۇپ قالمىسۇن».

بۇ 12 مۈچەلنىڭ ناملىرى مۇنداق:

چاشقان (سىچقان — كەشكۈ)

كالا (ئۆي — ئۆد)

يولۋاس (بارس)

توشقان (تاۋىسقان)

نەك (لەھەڭ ياكى بالق)

ئىلان (يىلان)

ئات (يۇند)

قوي (قون)

مايمۇن (بىچىن)

توخۇ (تاقاغۇ)

ئىت

توغغۇز (توڭگۇز)

رېۋايەتتە كەلتۈرۈلۈشىچە، يىللارنىڭ مۇنداق ئاتىلىشى تارىخىي غۇز ياكى تارىخىي غازىلەم زامانىسىدىن باشلانغان بولۇپ، ھازىرغىچە 4000 يىلدىن ئاشىدىكەن.

12 مۇچەل خەنزۇلاردىمۇ قەدىمدىن بار. پەقەت تۈركىي خەلقلەردە «بېلىق» (ياكى لەھەڭ) ئاتالغان يىل خەنزۇلاردا «لۇڭ» (ئەجدىھا) دېيىلىدۇ. پارسىلاردىكى 12 مۇچەل تۈركىي خەلقلەردىكى بىلەن ئوخشاش، ئۇلار: مۇش، گاۋ (بەقەر)، پەلەڭ، خەرگوش، نەھەڭ، مار، ئەسب، گوسپەند، بوزىنە (مەيمۇن)، مۇرغ، سەگ، خوك دەپ ئاتايدۇ.

موڭغۇللاردىمۇ 12 مۇچەل ئوخشاش، ئۇلار: خولغۇن، ئۆكۈر، بار، تولاي، ئۇلۇ، موغا، مورۇن، خويۇن، چارمۇچىن، تاكە، نوخا، قاخا دەپ ئاتايدۇ.

ۋېيتناملىقلاردىمۇ ئوخشاش، ئۇلاردا پەقەت توشقاننىڭ ئورنىدا مۇ-

شۈك دەيدۇ.

مېكسىكىلىقلاردا 12 مۇچەلدىن ئالتىنسى (يولۋاس، توشقان، ئەجدىھا، مایمۇن، ئىت، توڭگۇز) خەنزۇلاردىكى بىلەن ئوخشاش بولۇپ، قالغان ئالتىنسى پەرقلىنىدۇ.

ھىندىلاردىمۇ ئاساسەن ئوخشاش، پەقەت يولۋاسنىڭ ئورنىدا شر، توخۇنىڭ ئورنىدا زەرقۇش (ئالتۇن پەر قۇش) دەيدۇ.

تۈركىي ۋە موڭغۇل خەلقلەرىدە مۇچەل (موڭغۇلچە مۇچەن) نىڭ ئاۋالقىسى 13 يىل بىر مۇچەل، كېيىنكى ھەر 12 يىل بىر مۇچەل بولىدۇ: 13 يىل بىر مۇچەل، 25 (2)، 37 (3)، 49 (4)، 61 (5)، 73 (6)، 85 (7)، 97 (8)، 109 (9)، 121 (10) ... جەمئىي 13 مۇچەل ئۈچ 40 بولىدۇ.

I مۇچەل قوشقى

چاشقىنى سويلاپ، ئۇبىلىرى مۆرەپ كېلىدۇ،

يولدا يولۋاس، توشقىنى تۇيلاپ كېلىدۇ.  
دەريادا بېلىق يىلاننى قوغلاپ كېلىدۇ،  
ئات ئالدىدا، قوي كەينىدە مەرەپ كېلىدۇ.  
مايمۇنى مۇيلاپ، توخۇسى چىلاپ كېلىدۇ،  
ئىتلىرى قاۋاپ، توڭگۇزى خورداپ كېلىدۇ.

## I مۈچەل قوشىقى

مۈچەل باشلاپ چاشقان كېلۇر،  
كالا، يولۋاس، توشقان كېلۇر.  
بېلىق ئويناپ سۈزۈك سۇدا،  
ئەجدىھادەك يىلان كېلۇر.  
ئات ئالدىدا، قوي كەينىدە،  
ئۇنى دوراپ مايمۇن كېلۇر.  
توخۇ چىلاپ، ئىتلار قاۋاپ،  
توڭگۇز دېگەن يامان كېلۇر.

## چىللە ۋە توقسان

چىللە — قىرىق، قىرىقلىق دېگەن سۆز بولۇپ، يىلنىڭ توققۇزدىن  
بىر بۆلىكىدۇر. بۇرچى تەقۋىم بويىچە، ھەر يىلدا بىر قىش چىللىسى ۋە بىر  
ياز چىللىسى بولىدۇ. قىش چىللىسى ئوغلاق (جەدى) ئېيى تولۇق ۋە  
كۆنەك (دەلۋە) ئېيىنىڭ 10 كۈنى بولۇپ، بۇ 21 - دېكابىردىن 31 -  
يانۋارغىچە، (كونىچە ھېسابتا 9 - دېكابىردىن 18 - يانۋارغىچە)؛ ياز  
چىللىسى قۇچىق (سەرەتان) ئېيى تولۇق ۋە يولۋاس (ئەسەد) ئېيىنىڭ  
10 كۈنى بولۇپ، بۇ 21 - ئىيۇندىن 31 - ئىيۇلغىچە (كونىچە ھېسابتا  
10 - ئىيۇندىن 20 - ئىيۇلغىچە)، ھەرقايسى 40 كۈندىن ھېسابلانغان.  
قەدىمكى ئاتا - بوۋىلىرىمىز كۆچمەن چارۋىچىلىق دەۋرىدە ياشىغان  
ئۇزاق ئۆتمۈشتە، ئۇلارنىڭ ئاساسىي ئىگىلىكى، يەنى ئىشلەپچىقىرىش  
ۋاستىسى چارپا - تۆت ئاياغلىق مال بولغاچقا، تۆت تۆلۈك مال بىلەن

مەئشەت قىلغان. شۇڭا ئۇلار ماللارنىڭ ياشاش شارائىتلىرى يىل پەسىللىدە - رىگە باغلىق بولغان قانۇنىيەتنى چۈشىنىپ، يىلنى ھەر بۆلىكى 90 كۈندىن بولغان تۆت بۆلەككە بۆلگەن. كۆپىنچە، ئۆزلىرىنىڭ مەئشەت ۋاستىلىرىگە بىۋاسىتە تەسىر كۆرسىتىدىغان قىشقى توقسان (توققۇز ئون) ۋە يازغى توقسان (توققۇز ئون) نى ھېسابقا ئالغان. بۇ قىشقى ۋە يازغى توقسانلاردىن ئىككىلىك - مەئشەتلىرىدە دىققەت - ئېتىبارنى قوزغايدىغان ئەڭ سوغۇق ۋە ئەڭ ئىسسىق كۈنلەرنى كۆزدە تۇتۇپ، قىش چىللىسى ۋە ياز چىللىسى دەپ ئايرىغان.

خەنزۇلاردا، «توققۇز — توققۇز» دەپ سانلىدۇ. يەنى يازغى تۇرۇم (يازلىق كۈن توختاش) دىن كېيىنكى 81 كۈن بىلەن قىشقى تۇرۇمدىن كېيىنكى 81 كۈننى ئېلىپ، ھەربىرىنى توققۇز بۆلەككە بۆلگەن، ھەربىر بۆلىكىنى توققۇز كۈندىن ھېسابلىغان - دە، «يازغى توققۇز - توققۇز»، «قىشقى توققۇز — توققۇز» دەپ ئاتىغان. قىشقى تۇرۇم ھەر يىلى 12 - ئاينىڭ 22 - كۈنىدىن ئىلگىرى - كېيىن قۇياش بۇرج يولىنىڭ  $270^{\circ}$  (قىشقى تۇرۇم نۇقتىسى) غا يەتكەندە باشلىنىدۇ. شۇ كۈنى ئاپتاپ جەدى سىزىقى (مەدارىل جەدى، يەنى جەنۇبىي پاراللېل  $23^{\circ}27'$ ) غا ئۇدۇل — تىك چۈشىدۇ، بۇ چاغدا شىمالىي يېرىم شاردا كۈندۈزى ئەڭ قىسقا بولىدۇ، شۇنىڭدىن كېيىن ئاپتاپنىڭ چۈشۈش ئورنى شىمالغا قاراپ سۈرۈلۈپ بارىدۇ - دە. كۈندۈز ئۇزىرىشقا باشلايدۇ. ئاسترونومىيىدە قىشقى تۇرۇم شىمالىي يېرىم شاردا قىش پەسلىنىڭ باشلىنىشى دەپ بەلگىلەنگەن. يازغى تۇرۇم ھەر يىلى 6 - ئاينىڭ 22 - كۈنىدىن ئىلگىرى - كېيىن قۇياش بۇرج يولىنىڭ  $90^{\circ}$  (يازغى تۇرۇم نۇقتىسى) غا يەتكەندە باشلىنىدۇ. شۇ كۈنى ئاپتاپ سەرەتان سىزىقى (مەدارىل سەرەتان، يەنى شىمالىي پاراللېل  $23^{\circ}27'$ ) غا ئۇدۇل چۈشىدۇ. شىمالىي يېرىم شاردا كۈندۈزى ئەڭ ئۇزۇن بولىدۇ، ئۇنىڭدىن كېيىن ئاپتاپنىڭ چۈشۈش ئورنى جەنۇبقا سۈرۈلۈۋېرىدۇ، كۈندۈز قىسقىراۋېرىدۇ. ئاسترونومىيىدە يازغى تۇرۇم شىمالىي يېرىم شاردا ياز پەسلىنىڭ باشلىنىشى دەپ بەلگىلەنگەن.

## ئەسىر ۋە قىران

100 يىل — بىر ئەسىر، خەلقئارادا كۆپچىلىك ئەسىرنى نۆلدىن باشلاپ ھېسابلاشنى ئادەت قىلغان. چۈنكى نۆل بولسا ئەرەب سىپىرلىرىدە 10 ساننىڭ دەسلەپكى خانىسى ھېسابلىنىدۇ. مىلادىيىنىڭ بىرىنچى ئەسىرى 1 — يىلىدىن 99 — يىلىغىچە ھېسابلانغاندىن باشقا، ئۇنىڭدىن كېيىنكىلىرى نۆلدىن باشلاپ سانالغان. مەسىلەن، XX ئەسىر 1900 — يىلىدىن 1999 — يىلىغىچە، 2000 — يىلىدىن باشلاپ XXI — ئەسىر ھېسابلىنىدۇ. يەنە بىر ئەسىرنى ئون يىلدىن ئون بۆلەككە ئايرىش ئادىتىمۇ بار. خەلقئارا ئادەتتە ئەسىرنىڭ 10 دىن بىر بۆلىكىنى «يىللار» (ئۆد) دەپ ئاتايدۇ. مەسىلەن، 1900 — يىلىدىن 1909 — يىلىغىچە XX ئەسىرنىڭ باشلاپقى ئون يىلى (ئۆدى)، 1910 — يىلىدىن 1919 — يىلىغىچە XX ئەسىرنىڭ ئىككىنچى ئون يىلى (ئۆدى)، 1920 — يىلىدىن 1929 — يىلىغىچە XX ئەسىرنىڭ 20 — يىللىرى (ئۈچىنچى ئۆدى)، 1930 — 1939 — يىللار XX ئەسىرنىڭ 30 — يىللىرى (تۆتىنچى ئۆدى) دېگەن تەرتىپ بويىچە ھېسابلىنىدۇ. 90 — يىللار (ئونىنچى ئۆد) 1990 — 1999 — يىلىنى كۆرسىتىدۇ.

بۇنداق ھېسابلاشتىن باشقا، بەزىلەر مەيلى ئەسىر ياكى يىللار بولسۇن، بىرىنچى يىلىدىن باشلاپ ھېسابلىنىشى كېرەك دەپ قارايدۇ. مەسىلەن، XXI ئەسىر 2001 — يىلىدىن باشلىنىشى كېرەك، XX ئەسىرنىڭ 90 — يىللىرى 1991 — يىلىدىن 2000 — يىلىغىچە بولۇشى كېرەك ئىدى، چۈنكى مىلادىيە باشلانغان چاغدا نۆل يىلى يوق ئىدى، بىرىنچى يىلىدىن باشلانغانىدى دەپ ئاساس كۆرسىتىدۇ.

قەدىمكى ئاتا — بوۋىلىرىمىز يىللارنى 60 يىللىق دەۋرىي (ئايلانما) سىستېمىسى بىلەن ھېسابلاش قائىدىسىنى ئۆزلەشتۈرگەن. 60 يىللىق دەۋرىمۇ ئۆز نۆۋىتىدە ئۈچ قاتلىنىپ، 180 يىللىق چوڭ دەۋرنى تەشكىل قىلغان؛ شۇنىڭدەك، 60 يىل يەنە ئۈچكە تەقسىم قىلىنىپ، 20 يىللىق —



«كچىك قىران» دېيىلىدىغان ۋاقىت بۆلۈنمىسى، يەنى يۇلتۇزلارنىڭ قوشۇلۇش مۇددىتى ھېسابلانغان.

قىران — جۈپلىشىش، قوشۇلۇش دېگەن سۆز. بۇنىڭدىن تۈرلە- نىپ، كېڭەيگەن مەنىسى شۇكى، ئىككى سەييارىنىڭ بىر بۇرج، بىر دەرىجە ۋە بىر دەققىدە بىر — بىرىگە دۇچ كېلىشى. مەسىلەن، مۇشتەرى ۋە زۇھەلنىڭ قىران پەيتى ھەر 19 يىل 314 كۈندە بولىدۇ. بۇ — كچىك قىران؛ ھەمەل، سەرەتان، مىزان ۋە جەدىنىڭ قىران پەيتى ھەر 240 يىلدا بىر كېلىدۇ، بۇ — ئورتا قىران؛ ھەمەل بۇرجىدا 960 يىلدا بىر قېتىم كېلىدىغان پەيتى — چوڭ قىران.

قەدىمكى مۇنەججىملەرنىڭ نۇقتىسىنەزەرىچە، يەنە «مۇقابىلە» (قارد- مۇقارشى) بار، مۇقابىلە — ئىككى سەييارىنىڭ قارىمۇقارشى بۇرجلاردا بولۇشى. ئۇلارنىڭ بىر — بىرىدىن يىراقلىقى يېرىم دائىرىچە، يەنى  $180^\circ$  پەرق قىلىدۇ. دېمەك، قىران ۋە مۇقابىلە — ئىككى يۇلتۇزنىڭ بىر — بىرىگە نىسبەتەن تۇتقان ئورنى.

ئوتتۇرا ئەسىر كلاسسىك ئەدىبلىرى، جۈملىدىن ئەلىشىر نەۋائىي بىر قەرن (قەرنە) نى 30 يىل ھېسابلىغان، يەنى 60 يىللىق دەۋرىي سىستېما بويىچە، 60 يىلنى ئىككىگە بۆلۈشتىن چىققان بولسا كېرەك. دېمەك، ھازىرقى ئىستېمالدا، قىران چۈشەنچىسى ئىككى خىل، بىر خىلى بويىچە قىران — 25 يىلغا تەڭ، يەنى بىر ئەسىر تۆت قىرانغا بۆلۈنىدۇ. ئادەتتە كىشىلەرنى «قىرانغا يەتتى» دېگەنلىك 25 ياشقا تولدى، جۈپلىشىش — نىكاھلىشىش مۇددىتىگە يەتتى دېگەن مەنىنى بىلدۈرىدۇ. يەنە بىر خىل چۈشەنچە بويىچە قىران — تەخمىنەن 30 يىلغا تەڭ بولۇپ، بىر ئەسىرنىڭ ئۈچتىن بىرى نەزەردە تۇتۇلىدۇ.

بەزى مەلۇماتلارغا قارىغاندا، 180 يىللىق چوڭ دەۋرنىڭ «تەربىئە» (تۆتتىن بىر) — 60 يىللىق دەۋرىچىسىنىڭ بىرىنچى ئېيىنىڭ بىرىنچى كۈنى (شەمسىيە كالىپىندارنىڭ بىرىنچى كۈنى) مىلادىيە 4 — يىلى 2 — ئاينىڭ 9 — كۈنى باشلانغان. شۇڭا مىلادىيە يىلى مۇجەل يىلىدىن ئۈچ يىل كەم بولغان.

## كالپندار ياكى تەقۇم

كالپندار ياكى تەقۇم — ۋاقىت ھېساب جەدۋىلى بولۇپ، سەپپارد-لەرنىڭ ھال ۋە ھەرىكەتلىرىگە قاراپ، ۋاقىت بىرلىكىنى ئايرىپ چىقىش ئۇسۇلى؛ ئىنسانلار جەمئىيىتىدە جامائەتنىڭ تۇرمۇشى، دىنىي مۇراسىم، تارىخ ياكى ئىلىمنىڭ ئېھتىياجىنى نەزەردە تۇتۇپ، ۋاقىت (كۈنلەر) نى كومبىناتلاشتۇرۇش (گۇرۇپپىلاشتۇرۇش) ئۇسۇلى. قىسقىسى، كالپندار ياكى تەقۇم — يىل، ئاي، كۈنلەرنىڭ دەۋر قىلىشىنى بەلگىلەش ئۇسۇلىدۇر.

قەدىمكى مەدەنىي مەملىكەتلەردە، كىشىلەرنىڭ تەبىئەت ھادىسىلىرىدە نىڭ دەۋر قىلىشى توغرىسىدىكى تونۇشلىرى ۋە ھېسابلاشتىن ھاسىل قىلغان سانلىرى ئوخشاش بولمىغانلىقى ئۈچۈن، ۋاقىت ھېسابلاشنىڭ ئۇسۇللىرى، يەنى كالپندارلىرىمۇ ھەرخىل بولغان. مەسىلەن، قەدىمكى دەۋردىكى ئوتتۇرا شەرقتە: سۇمېر — بابىل كالپندارى، قەدىمكى مىسىر كالپندارى؛ غەربتە: قەدىمكى گرىك (ھىلىس) كالپندارى، بالدۇرقى رىم كالپندارى ۋە كېيىنكى يۇلتۇن كالپندارى بولغان. ئامېرىكا قىتئەسىدە مايا كالپندارى، ئاستىك كالپندارى، پېرودا ئىنكا كالپندارى ۋە شىمالىي ئامېرىدا كىدىكى ئىندىئانلارنىڭ ۋاقىت ھېسابلاش ئۇسۇلى ۋە باشقىلار بولغان. شۇ خىلمۇ خىل كالپندارلارنى يىغىنچاقلىغاندا ئۈچ تۈرگە بۆلۈشكە بولىدۇ. ئاي كالپندارى، كۈن كالپندارى ۋە ئاي - كۈن كالپندارى.

ئاي كالپندارى (قەمەرىيە) — بۇنىڭدا تولۇن بىلەن ھىلاننىڭ بىر قېتىم ئالمىشىشى ئاساس قىلىنىپ، ئاي ۋاقتىنىڭ ئۇزۇنلۇقى بەلگىلەندۈرۈلگەن. بۇنىڭدىن پۈتۈن سان ھاسىل قىلىنىپ، چوڭ ئاي 30 كۈن، كىچىك ئاي 29 كۈن، ئوتتۇرا ھېساب بىلەن 29.5 كۈندىن تەرتىپلەنگەن؛ بىر يىل 354 كۈن ھېسابلانغان. ھەر ئايدا 0.030 كۈنلۈك كەم ساننى تولۇقلاش ئۈچۈن، كەبىسە يىلىغا بىر كۈن قوشۇلۇپ، 355 كۈن قىلىندىغان.

كۈن كالېندارى (شەمسىيە) — بۇ كالېندارنىڭ تۈپ بىر -  
لىكى — يىل. بۇنىڭدا تروپىك يىل ئاساس قىلىنىپ، يىلنىڭ ئۇزۇنلۇقى  
(كۈنلىرىنىڭ سانى) بەلگىلەنگەن، يىلنىڭ ئۇزۇنلۇقى 365.2422 كۈنگە  
يېقىن كېلىدۇ. قەدىمكى زاماندا، ھەر مىللەتتە يىلنىڭ كۈن سانى ھەر  
خىل بولغان (مىسىرلىقلاردا 365 كۈن، رىملىقلاردا 355 كۈن). مىلادىيە -  
دىن ئىلگىرىكى 46 - يىلى رىم ھۆكۈمدارى يۇلى سىزار مىسىر ئاسترونوم -  
مى سۇزىگىننىڭ تەكلىپىنى قوبۇل قىلىپ، كۈن كالېندارىنى ئىسلاھ  
قىلغان. ئىسلاھ قىلىنغان كالېندار يۇلىئان كالېندارى دەپ ئاتالغان. بۇ  
كالېنداردا، ھەر تۆت يىلنىڭ ئۈچ يىلى 365 كۈندىن بولۇپ، شۇ يىلى  
كەبىسە قىلىنىپ 366 كۈن ھېسابلانغان. ھازىر خەلقئارادا كۆپ قوللىنىدۇ.  
ۋاتقان مىلادىيە كالېندارى كۈن كالېندارىنىڭ تىپىدۇر.

ئاي - كۈن كالېندارى — ئايلارنىڭ كۈن سانلىرى ئاي كالېندا -  
رىدىكى بىلەن ئوخشاش. لېكىن يىلنىڭ ئومۇمىي كۈن سانىنى كەبىسە  
ئاي ئارقىلىق ياندۇرۇقى يىلنىڭ ئومۇمىي كۈن سانىغا يېقىنلاشتۇرىدۇ.  
كەبىسە ئاينىڭ رەت تەرتىپىمۇ ئوخشاش ئەمەس. بۇنىڭدا 12 ئايلىق  
يىللارمۇ بار. قەدىمكى بابىل، گرىك (ھىلىن)، يېۋرى (يەھۇدىي) ۋە  
جۇڭگونىڭ دېھقان كالېندارلىرى تىپىك ئاي - كۈن كالېندارى ھېساب -  
لىنىدۇ.

#### كەبىسە

كەبىسە — ئەرەبچە «قىستۇرۇلغان» دېگەن مەنىنى بىلدۈرىدۇ.  
خەنزۇچىدا «رۇن» دېيىلىدۇ. بۇ سۆز «قالدۇق»، «قالدۇق سان» دېگەن  
مەنىنى بىلدۈرىدۇ. كۈن كالېندارىدا كەبىسە كۈن، كەبىسە ئاي، كەبىسە  
يىل بولىدۇ.

كەبىسە كۈن — كۈن كالېندارىدا ئاددىي يىل 365 كۈنلا بولىدۇ،  
قۇياش — ياندۇرۇقى يىلىغا قارىغاندا ھەر يىلى بەش سائەت 48 دەققە  
46 سانىيە پەرق قىلىدۇ، بۇ پەرق تۆت يىلدا جەمئىي بىر كۈن بولۇپ،  
2 - ئايغا قوشۇلىدۇ - دە، 28 كۈنلۈك 2 - ئاي 29 كۈن قىلىنىدۇ.

قوشۇلغان بىر كۈن «كەبىسە كۈن» دېيىلىدۇ.  
 كەبىسە ئاي — ئاي — كۈن كالىپندارىدا بىر ئاينىڭ ئوتتۇرىچە  
 ئۇزۇنلۇقى 29.5306 كۈن، بىر يىلدا 12. ئاي بولۇپ، ياندۇرۇقى يىل  
 (365.2422 كۈن) دىن 10 كۈن 21 سائەت پەرق قىلغاچقا، كەبىسە  
 قىلىشقا توغرا كېلىدۇ، يەنى ئۈچ يىلدا بىر ئاي، بەش يىلدا ئىككى ئاي،  
 19 يىلدا يەتتە ئاي كەبىسە قىلىنىدۇ. مەزكۇر قوشۇلغان ئاي «كەبىسە  
 ئاي» دېيىلىدۇ.

كەبىسە يىل — كۈن كالىپندارىدا كەبىسە كۈنى بولغان (يەنى  
 2 - ئاي 29 كۈن كەلگەن) يىل ياكى ئاي - كۈن كالىپندارىدا كەبىسە  
 ئاي بولغان (يەنى بىر يىل 13 ئاي كەلگەن) يىل.

### كالىپندارلارنىڭ تۈرلىرى

دۇنيانىڭ ھەرقايسى رايونلىرىدا ياشىغان مىللەتلەرنىڭ تەبىئىي شارائىتى  
 ۋە پەلەك ھادىسىلىرىنى چۈشىنىشى ھەرخىل بولغانلىقتىن، ۋاقىت  
 توغرىسىدىكى چۈشەنچىلىرىمۇ ھەرخىل بولغان. جۈملىدىن ئىشلەپچىقىرىش  
 رىشىنىڭ تەرەققىياتى داۋامىدا كىشىلەرنىڭ تەبىئەت ۋە پەلەكيات قانۇنىدىن  
 رىنى تونۇش سەۋىيىسىمۇ ئۆسۈپ بارغان. شۇڭا، ھەر خىل كالىپندارلار  
 كەشىپ قىلىنغان ۋە ئىسلاھ ئارقىلىق مۇكەممەللىشىپ بارغان.

ئەڭ قەدىمكى كۈن كالىپندارى — تارىختا قۇياش يىلى بويىچە  
 ۋاقىت ھېسابلاشنى قەدىمكى مىسىرلىقلار ئىجاد قىلغان. مىسىرلىقلار يىلنى  
 12 ئايغا بۆلۈپ، ھەر ئايىنى 30 كۈندىن قىلغان؛ يىل ئاخىرىدا بەش  
 كۈن قوشۇپ، بۇنى بايرام كۈنلىرى قىلغان. شۇنىڭ بىلەن بىر يىل 365  
 كۈن بولغان. مىسىرلىقلار ئىجاد قىلغان كۈن كالىپندارىنىڭ قاچاندىن  
 باشلاپ قوللىنىلغانلىقى توغرىسىدا تۆت خىل رىۋايەت بار، يەنى مىلادىيەدىن  
 دىن ئىلگىرىكى 4241 - يىلى، ئىلگىرىكى 4236 - يىلى، ئىلگىرىكى  
 2781 - يىلى، ئىلگىرىكى 1881 - يىلى.

قەدىمكى مىسىرنىڭ كۈن كالېندارى — تروپىك يىل ھېسابىدىن بىر يىلدا 0.2422 كۈن، تۆت يىلدا بىر كۈن، 1460 يىلدا بىر يىل پەرق قىلغان. قەدىمكى مىسىرلىقلار بۇ پەرقنى ھەل قىلىش ئۈچۈن كالېندارنى ئىسلاھ قىلىپ، بىر يىلنى 365.25 كۈنگە ئۆزگەرتكەن. مەزكۇر كالېندار ئىسلاھاتىنى ئەكس ئەتتۈرىدىغان تاش ئابىدە 1866 — يىلى نىل دەريا دېلتىسىدىن تېپىلغان. بۇ تاش ئابىدە، مەلۇم بولۇشىچە، مىلادىيىدىن ئىلگىرى 235 — يىلى 3 — ئاينىڭ 7 — كۈنى ئورنىتىلغانىكەن. ئابىدىگە پادىشا پتولومېئۇس III نىڭ (مىلادىيىدىن ئىلگىرىكى 246 — 221 — يىللار) بۇيرۇقى ئويۇلغان. بۇيرۇقتا بەلگىلىنىشىچە، ھەرىيلى قوشۇلغان بەش كۈن بايرام قىلىنىدۇ، ھەر تۆت يىلى ئالتە كۈنگە ئۆزگەرتىلىدۇ، بۇ يىل كەبىسە يىلى بولىدۇ. ھازىر دۇنيادا كەبىسە يىلى قىلىش ئەنە شۇنىڭدىن باشلانغان. قەدىمكى مىسىرنىڭ كۈن كالېندارى (شەمسىيە) كېيىنكى چاغلاردا مىلادىيە كالېندارىنىڭ شەكىللىنىشىدە چوڭ ئەھمىيەتكە ئىگە بولغان.

قەدىمكى مىسىپوتامىيەنىڭ ئاي كالېندارى — قەدىمكى مىسىپوتامىيە كىشىلىرى ئاسمان ھادىسىلىرىنى خېلى بالدۇرلا كۆزەتكەن. سۈمىر ئاكاد دەۋرىدە، ئاينىڭ ھەرىكەتلىنىش قانۇنىيىتىنى كۆزىتىش ئاساسىدا ئاي كالېندارى تۈزۈلگەن. ئۇلار ئاينىڭ ئىككى قېتىم تۇغۇلۇش ۋاقتىنىڭ ئۇزۇنلۇقى 29 كۈن 44 دەقىقە  $3\frac{1}{3}$  سانىيەنى بىر ئاي ھېسابلىغان. ھەر ئاينى 29 ياكى 30 كۈن، بىر يىلنى 12 ئاي، بۇ ئايلارنىڭ ئالتىسىنى 29 كۈندىن، ئالتىسىنى 30 كۈندىن قىلىپ بەلگىلىگەن. بۇنىڭدا بىر يىل 354 كۈن بولۇپ، كۈن كالېندارىنىڭكىدىن 11 كۈندىن ئارتۇقراق قىسقا بولغان. بۇ قىسقا ۋاقىتنى تولدۇرۇش ئۈچۈن، كەبىسە ئاي قوشۇپ تەڭشەنگەن. دەسلەپتە، كەبىسەنى تەجرىبە بويىچە قىلغان، بۇنىڭدا بەزى يىلغا بىر ئاي، بەزى يىلغا ئىككى ئاي قوشقان. پادىشاھ ئوردى III زامانىدا، بىر يىلغا ئۈچ ئاي قوشۇش ئەھۋالىمۇ بولغان.

قەدىمكى بابل دەۋرىدە پادىشاھ ھامۇرابى كەبىسە ئاينى بەلگىلەش بۇيرۇ-  
قىنى چۈشۈرگەن. مىلادىيىدىن ئىلگىرىكى VI ئەسىردىن كېيىن، بابىلىق-  
لار سەككىز يىلدا ئۈچ كەبىسە ۋە 27 يىلدا ئون كەبىسە قىلىشنى  
بەلگىلىگەن.

قەدىمكى رىمنىڭ يۇلتىن كالېندارى — رىمنىڭ قەدىمكى  
كالېندارى، يەنى ئاي — كۈن كالېندارى بولۇپ، بەك قالايمىقان ئىدى.  
مىلادىيىدىن ئىلگىرىكى 46 — يىلى يۇلتۇس سىزار مىسرلىق ئاسترونوم  
سۈزىكىنىڭ مەسلىھەتچىلىكىدە، كالېندارنى ئىسلاھ قىلىپ، «يۇلتىن  
كالېندارى» دېيىلگەن يېڭى كالېندارنى تۈزگەن. بۇنىڭدا بەلگىلىنىشىچە:  
(1) تۆت يىلنىڭ ئالدىنقى ئۈچ يىلى 365 كۈندىن بولۇپ، ئاددىي  
(تەكشى) يىل بولىدۇ، 4 — يىلى 366 كۈن بولۇپ، كەبىسە يىل قىلىنىدۇ؛  
(2) بىر يىل 12 ئاي، ئاق ئايلار چوڭ ئاي بولۇپ، 31 كۈندىن، 2 — ئاي  
(فېۋرال) ئاددىي يىلدا 29 كۈن، كەبىسە يىلدا 30 كۈن، قالغان جۈپ  
ئايلار كىچىك ئاي بولۇپ، 30 كۈندىن، ھەر يىلى ئوتتۇرا ھېساب بىلەن  
365.25 كۈندىن ھېسابلانغان. بىر كالېندار يىلى بىلەن قۇياش يىلى  
ئوتتۇرىسىدىكى پەرق 0.0078 كۈنلا بولغان.

رىم ئىمپېرىيىسىنى قۇرغۇچى گايۇس ئوكتاۋىدۇس  
(Gaius Octavius، مىلادىيىدىن ئىلگىرىكى 30 — يىلدىن كېيىنكى  
14 — يىلى) يۇلتىن كالېندارىغا ئۆزگىرىش كىرگۈزگەن، يەنى ئۆزى  
توغۇلغان 8 — ئاي، يەنى 30 كۈنلۈك كىچىك ئاينى 31 كۈن قىلىپ،  
مەۋلۇدىنى تەبرىكلەش ۋاقتىنى ئۇزارتقان. 8 — ئايغا قوشۇلغان بىر كۈننى  
2 — ئايدىن ئېلىپ، 2 — ئاينى 28 كۈنگە ئۆزگەرتكەن ۋە كەبىسە يىلدا  
29 كۈن قىلغان. شۇنىڭدەك، ئۇ 8 — ئايدىن كېيىنكى ئايلارنىڭ كۈن  
سانلىرىنى تەڭشەپ، 9 —، 11 — ئايلارنى كىچىك ئاي، 10 —، 12 —  
ئايلارنى چوڭ ئاي قىلىپ ئۆزگەرتىۋەتكەن. يۇلتىن سىزار تۈزۈپ، ئوكتا-  
ۋىدۇس ئۆزگەرتكەن مەزكۇر كالېندار كېيىنكى خەلقئارا ئورتاق (مىلادىيە)  
كالېندارىنىڭ ئاساسى بولۇپ قالغان.

قەدىم زاماندا رىملىقلار يىل ھېسابىنى رىمنىڭ بىنا بولۇ-  
 شىدىن باشلاپ تەخمىنەن مۆلچەرلىگەن. رىم ئىمپېرىيىسى  
 يىقىلغاندىن كېيىنمۇ رىم كالىندارى غەربىي ياۋروپادا داۋام قىلىۋەر-  
 گەن. پەقەت 1284 - يىلى خرىستىئان روھانىيلىرىدىن ئالىم  
 دىئونىس (Dionysius Hilikaarnasseus) يىل ھېسابىنى «ئەيسا  
 پەيغەمبەرنىڭ تۇغۇلغان كۈنى» دىن باشلاپ ساناشنى تەكلىپ قىلغان.  
 دىئونىس «ئەيسا پەيغەمبەر بۇنىڭدىن 532 يىل بۇرۇن تۇغۇلغان، شۇنىڭ  
 ئۈچۈن كېيىنكى يىلنى ئەيسا پەيغەمبەرنىڭ تۇغۇلغىنىغا بىر يىل بولغان  
 يىل دېگەن پەرەز بىلەن 533 - يىل دەپ ھېسابلاش كېرەك» دەپ ئېلان  
 قىلغان. دىئونىس 532 سانىنى 28 بىلەن 19 نىڭ كۆپەيتىمىسىدىن ھاسىل  
 قىلغان. ئۇنىڭ ھېسابىچە، 28 يىلدىن كېيىن ئاي يەنە شۇ ئۆزىنىڭ  
 باشلانغان ھەپتىسى ۋە كۈنىگە توغرا كېلىدىكەن. بۇ قائىدىنى ئۇ كۈن  
 دائىرىسى دەپ ئاتىغان. 19 سانى ئاي دائىرىسى دېيىلگەن قائىدە بىلەن  
 ئالاقىدار ئىكەن، يەنى 19 يىلدىن كېيىن ئاي فازىلىرى (ھىلال ئاي،  
 تولۇن ئاي) يەنە شۇ ئۆزى باشلانغان ئاي - كۈنلىرىگە توغرا كېلىدىكەن.  
 ئورتاق (مىلادىيە) كالىندارىنىڭ شەكىللىنىشى — مىلادىيە  
 كالىندارى ھازىر دۇنيادا ئاساسەن ئومۇميۈزلۈك قوللىنىلىۋاتقان كالىندار-  
 دۇر. بۇ گرىگورى كالىندارى دەپمۇ ئاتىلىدۇ. بۇ كالىندارنى رىم پاپاسى  
 گرىگورى XIII يۇلتۇن كالىندارىنى ئۆزگەرتكەندىن كېيىن، 1532 - يىل  
 3 - ئاينىڭ 1 - كۈنى ئېلان قىلىپ يولغا قويغان. گرىگورى كالىندارىدا بىر يىل  
 365.25 كۈن بولۇپ، قۇياش يىلىنىڭ كۈنى (365.242 كۈن) دىن  
 0.0078 كۈن ئۇزۇن بولغاچقا، 128 يىل ئۆتكەندە قۇياش يىلىدىن بىر  
 كۈن پەرقلىنەن. مىلادىيە 325 - يىلى رىم ئىمپېراتورى كونستانتىن  
 نىسىيە شەھىرىدە ئومۇمىي خرىستىئان يىغىنىنى ئۆتكۈزۈپ، بارلىق خرىس-  
 تىئان مەملىكەتلىرى يۇلتۇن كالىندارىنى قوللىنىشنى قارار قىلغان. XVI  
 ئەسىرگە كەلگەندە، تروپىك يىلىنىڭ 3 - ئېيىنىڭ 21 - كۈنى (ئەتىيازغى  
 تۇرۇم كۈنى) يۇلتۇن كالىندارىدىكىدىن بالدۇر، يەنى 3 - ئاينىڭ 11

– كۈنى كېلىپ، يۇلتۇن كالېندارى بىلەن ئەمەلىي تۇرۇم كۈن ئوتتۇردا – سىدا ئون كۈن پەرق بولغان. بۇ پەرقنى يوقىتىش ئۈچۈن، 1582 – يىلى گىرېگورى XIII رىياسەتچىلىكىدە كالېندار ئىسلاھ قىلىنغان ۋە ئىتالىيە يىلىنىڭ تەبىب – ھەكىم لېلىئو (Lelio) نىڭ ئىسلاھات لايىھىسىنى قوبۇل قىلغان. بۇ ئىسلاھاتنىڭ مەزمۇنى مۇنداق: ① يۇلتۇن كالېندارى بىلەن تروپىك يىلى ئوتتۇرىسىدىكى پەرقنى يوقىتىش ئۈچۈن، 1582 – يىلىدىكى 10 – ئاينىڭ 5 – كۈنىنى 10 – ئاينىڭ 15 – كۈنى قىلىپ ھېسابلىغان؛ ② يۇلتۇن كالېندارىدا 400 يىلدا 100 كەبىسە يىل قىلىشنى، 400 يىلدا 97 كەبىسە قىلىپ، 100 يىللىق تۈپ ساننى 400 گە بۆلگىلى بولمايدىغان (مەسىلەن، 1700 –، 1800 –، 1900 –، 2100 –) يىللاردا كەبىسە قىلماسلىق، ئۇنىڭدىن قالغانلىرىدا تۆت يىلدا بىر كەبىسە قىلىش دەپ بەلگىلەنگەن. ئىسلاھ قىلىنغاندىن كېيىنكى كالېنداردا، بىر يىل 365.2425 كۈن بولۇپ، تروپىك يىلدىن ئاران 0.0003 كۈنلا پەرق قىلغان. يىل ھېسابى يۇلتۇن كالېندارىدىن تېخىمۇ توغرا بولغان. بۇ يېڭى كالېندار گىرېگورىئان كالېندارى دەپ ئاتالغان.

ئىسلام كالېندارى ۋە ئىران كالېندارى — ئىسلام كالېندارى ھىجرىيە كالېندارى دەپ ئاتىلىدۇ. «ھىج» سۆزى ئەرەبچىدە «كۆچۈش» دېگەن مەنىنى بىلدۈرىدۇ. مۇھەممەد پەيغەمبەر مىلادىيە 622 – يىلى 9 – ئاينىڭ 24 – كۈنى مەككىدىن يەسرىب (كېيىن ئۆزگەرتىلگەن نامى مەدىنە) گە كۆچۈپ كەلگەن. كېيىن، ئىككىنچى خەلىپە ئۆمەر شۇ يىلنى ئىسلام كالېندارى بويىچە ئىراننىڭ باشلىنىشى قىلىپ بەلگىلىگەن ۋە شۇ يىلدىكى ئەرەب قەمەرىيە يىلىنىڭ يىل بېشى (622 – يىلى رەجەب ئاي، يەنى 7 – ئاينىڭ 16 – كۈنى) نى ئىسلام كالېندارى بويىچە بىرىنچى يىلنىڭ نورۇزى قىلىپ بەلگىلىگەن. خەلىپە ئۆمەر ھىجرىيە 1 – يىلىدىكى نورۇزنى قەمەرىيە كالېندارىدىكى نورۇز بىلەن بىردەك قىلىش ئۈچۈن، مۇھەممەد پەيغەمبەرنىڭ مەدىنىگە ھىجرەت قىلغان ۋاقتىنى ئىككى ئاي بىرنەچچە كۈن ئىلگىرى سۈرگەن.



ھىجرىيە كالىندارى ئاينىڭ يەر شارىنى بىر ئايلىنىپ چىقىشىنى بىر  
 يىل ھېسابلايدىغان ئاي كالىندارىدۇر. بۇنىڭدا بىر يىل 12 ئاي، تاق ئايلار  
 30 كۈندىن، چۆپ ئايلار 29 كۈندىن كېلىدۇ، كەبىسە ئاي قوشۇلمايدۇ.  
 بىر يىل 354 كۈن بولىدۇ. ھەر 30 يىلدا 11 كەبىسە كۈن قىلىنىپ،  
 كەبىسە يىلىنىڭ ئاخىرقى بىر ئېيىدا بىر كۈن ئارتۇق كېلىپ، بىر يىل  
 355 كۈن ھېسابلىنىدۇ. دېمەك، ھىجرىيە كالىندارىدا، بىر يىل 354 كۈن  
 8 سائەت 48 دەقىقە بولۇپ، تروپىك يىلىدىن 10 كۈن 21 سائەت  
 1 دەقىقە قىسقا. بۇ پەرقلەنگەن ۋاقىت جەملىنىپ، 2.7 تروپىك يىلىدا  
 بىر ئاي، 32.4 يىلدا بىر يىل كەم چىقىدۇ. ئادەتتە، مىلادىيە كالىندارىدا  
 32 يىل ئۆتكەن بولسا، ھىجرىيە كالىندارىدا تەخمىنەن 33 يىل ئۆتكەن  
 بولىدۇ. شۇڭا، رامزان ۋە ئىككى ھېيت ھەمىشە بىر ۋاقىتتا كەلمەي،  
 يۈرۈشۈپ تۇرىدۇ. بىر يىلى ياز كۈنلىرىدە كەلسە، سەككىز يىلدىن كېيىن  
 قىش كۈنلىرىدە، 16 يىلدىن كېيىن كۈز كۈنلىرىدە، 32 يىلدىن كېيىن  
 يېڭىۋاشتىن يەنە شۇ ياز كۈنلىرىدە كېلىدۇ. ھەر 32 يىلدا (مىلادىيە  
 ھېسابىدا)، رامزان ئېيى ۋە باشقا بايراملار 33 مەرتىۋە توغرى كېلىدۇ.  
 ھىجرىيىنىڭ 1088 - يىلى ئوسمان سۇلتانلىقى ئىسلام كالىندارى  
 بىلەن بىللە يۇلتۇز كالىندارىنىمۇ قوللىنىشنى ئېلان قىلغان. 1925 -  
 يىلى ئىران پەھلەۋى پادىشاھلىقى قۇرۇلغاندىن كېيىن، يەنى ھىجرىيە  
 1304 - يىلى ئىراننىڭ شەمسىيە كالىندارىنى قوللىنىشنى جاكارلىغان.  
 ئىران شەمسىيە كالىندارىدا، بىر يىل 12 ئاي، ئالدىنقى ئالتە ئاي 31  
 كۈندىن، كېيىنكى بەش ئاي 30 كۈندىن، پەقەت 12 - ئاي ئاددىي  
 يىلدا 29 كۈندىن، كەبىسە يىلىدا 30 كۈندىن، ھەر يىلى ئەتىيازغى تۇرۇم  
 ۋاقتى، يەنى مىلادىيە 3 - ئاينىڭ 21 ياكى 22 - كۈنى يېڭى يىل  
 نورۇزى قىلىپ ھېسابلانغان. مىلادىيە 1976 - يىلى 3 - ئايدا ئىران  
 پادىشاھى ئىران كالىندارى بويىچە يىل ھېسابىنى مىلادىيىدىن ئىلگىرىكى  
 558 - يىلىدىن، يەنى پادىشاھ كىرۇس (كىر) نىڭ قەدىمكى پارس  
 ئىمپېرىيىسىنىڭ ئاساسىنى قۇرغان يىلىدىن باشلاپ ھېسابلاشقا ئۆزگەرتكەن

ۋە بۇ كالىپندارنى ئىمپېرىيە كالىپندارى دەپ ئاتىغان. 1978 - يىلى 8 - ئايدا، ئىران ھۆكۈمىتى ئىمپېرىيە كالىپندارنى ئەمەلدىن قالدۇرۇپ، قايتىدىن ھىجرىيە كالىپندارنى قوللانغان.

**يەھۇدىي كالىپندارى** — يەھۇدىيلار ئۆز دىنىي ئەقىدىسى بويىچە، خۇدا دۇنيانى ياراتقان يىلنى بىرىنچى يىل دەپ ھېسابلىغان، يەھۇدىي ئېراسى مىلادىيىدىن ئىلگىرى 3760 - يىل 10 - ئاينىڭ 7 - كۈنىدىن باشلانغان، يەنى ئەيسا پەيغەمبەر تۇغۇلۇشتىن 3760 يىل ئۈچ ئاي ئىلگىرى سۈرۈپ ھېسابلانغان. مەسىلەن، 2000 - يىلى يەھۇدىي ئېراسى بويىچە 5760 يىل بولىدۇ.

**بۇددا كالىپندارى** — بۇددا دىنىنىڭ كەشپىياتچىسى سىكامونى ۋاپات قىلغان يىلى بۇددا ئېراسىنىڭ 1 - يىلى دەپ ھېسابلانغان. لېكىن سىكامونىنىڭ ۋاپات قىلغان يىلى توغرىسىدىكى رىۋايەت ئوخشاش ئەمەس، بۇنداق رىۋايەتلەر 60 خىلدىن ئارتۇق. كەڭرەك تارقالغان رىۋايەتتە مىلادىيىدىن ئىلگىرىكى 543 - يىلى دەپ سۆزلىنىدۇ. دېمەك، بۇددا كالىپندارى بويىچە مىلادىيىدىن ئىلگىرىكى 543 - يىلى 1 - يىل ھېسابلىنىدۇ.

**ھىندۇ سېكا كالىپندارى** — سېكا ئېراسى بىر رىۋايەتتە كۇشان ئىمپېراتورى كانىشكا تەختكە ئولتۇرغان چاغدىن باشلىنىدۇ دېيىلسە، يەنە بىر رىۋايەتتە ماھارىتا پادىشاھى سىرېۋاھاسۇن ۋاپات قىلغان چاغدىن باشلىنىدۇ دېيىلىدۇ؛ باشقا بىر رىۋايەتتە، ناھاپانا جەمەتىدىن سېكا (ئەسلىدە ئوتتۇرا ئاسىيادا ياشاپ، كېيىن ھىندىستاننىڭ ئىچكى ئۆلكىلىرىگە كۆچۈپ كېلىپ بىرقانچە پادىشاھلىقنى قۇرغان قوۋملەر) ئەمىرلىرىدىن باشلىنىدۇ دېيىلىدۇ. سىكا ئېراسى مىلادىيە 78 - يىل 3 - ئاينىڭ 3 - كۈنىدىن باشلانغان. ھىندىستاندا 1957 - يىل 3 - ئاينىڭ 22 - كۈنىدىن باشلاپ، مەملىكەت بويىچە بىرلىككە كەلتۈرۈلگەن كالىپندار قوللىنىلغان، يەنى سېكا كالىپندارى ئاساس قىلىنغان. بىر يىل 12 ئاي، ئاددىي يىل 365 كۈن بولۇپ، ئالدىنقى بەش ئاي 31 كۈندىن، كېيىنكى

يەتتە ئاي 30 كۈندىن، كەبىسە يىلى 366 كۈن بولۇپ، ئالتە ئاي 31 كۈندىن، ئالتە ئاي 30 كۈندىن ھېسابلانغان. سىكا كالىندارى بويىچە بىرىنچى يىلغا 78 قوشۇلدى. ئاندىن مىلادىيە كالىندارىدىكى كەبىسە ئۇسۇلى بىلەن كەبىسە يىل بەلگىلىنىدۇ.

**بىرما كالىندارى** — يىل بېشى مىلادىيە 638 — يىلى 3 — ئايدىن باشلىنىدىغان كىچىك كالىندار. بىرمادا ساگان بۇيۇق ئارخان، يەنە بىر رىۋايەتتە تايلاندنىڭ قەدىمكى پادىشاھى پارادىن باشلانغان دېيىلىدۇ. بۇ كالىندار كۆپىنچە بىرما، تايلاند ئاھالىلىرى ئارىسىدا قوللىنىلىدۇ.

**ياپونىيە كالىندارى** — ياپونىيەدە ئىككى خىل ئېرا ھېسابى بار. بىرى — پادىشاھلىقنىڭ باشلىنىش ئېراسى، يەنى بىرىنچى مىكادو (پادىشاھ) تەختكە چىققان، يەنى مىلادىيەدىن ئىلگىرىكى 660 — يىلى مىكادو شېنۇۋ تەختكە ئولتۇرغان ۋاقىتتىن باشلىنىدىغان ئېرا. بۇ ھېساب بويىچە، 2000 — يىلى ياپونىيەنىڭ پادىشاھلىق ئېراسىغا 2660 — يىل ئۆتكەن بولىدۇ. يەنە بىر خىل ھېساب بويىچە، ھازىرقى مىكادونىڭ پادىشاھلىق يىلىدىن باشلىنىدىغان ئېرا، بۇنىڭدا، 1868 — يىلى بىنچى 1 — يىلى، مىلادىيە 1912 — يىلى داجېڭ 1 — يىلى، 1926 — يىلى جاۋخې 1 — يىلى باشلانغان.

**كورىيەنىڭ تەن ئېراسى** — رىۋايەتتە ئېيتىلىشىچە، كورىيەنىڭ دەسلەپكى پادىشاھى تەن تەختكە ئولتۇرغان ۋاقىتتىن باشلانغان ئېرا، مىلادىيەدىن ئىلگىرىكى 2333 — يىلىغا توغرا كېلىدۇ.

**ھىجرىيە ۋە مىلادىيە يىللىرىنى بىر - بىرىگە مۇۋاپىقلاشتۇرۇش ئۇسۇلى**

بىرەر ۋەقەنىڭ ھىجرىيە نەچچىنچى يىلدا بولغانلىقىنى بىلگەندىن كېيىن، شۇ چاغدا مىلادىيە يىلىغا قانچە ئىكەنلىكىنى بىلىشكە توغرا كەلسە، مەزكۇر ھىجرىيە يىلىنى 33 كە بۆلىمىز؛ ھاسىل بولغان بۆلۈنمىنى ھىجرىيە

يىلىنىڭ بىزگە مەلۇم سانىدىن ئالدىنقى سانغا 623 نى قوشساق، بىز بىلىشكە تېگىشلىك سان، يەنى ھىجرىيە يىلىغا مۇۋاپىق كېلىدىغان مىلادىيە يىلى كېلىپ چىقىدۇ. بۇنىڭ فورمۇلىسى:

$$m = 623 + [(33 : h) - h]$$

مەسىلەن، مەھمۇت كاشغەرى «تۈركىي تىللار دىۋانى» نى تۈزىتىپ تۈگەتكەن ۋاقتى ھىجرىيە 467 - يىلى ئىدى. بۇ يىل مىلادىيە قانچىنچى يىلىغا توغرا كېلىدىغانلىقىنى بىلمەكچى بولساق، 467 نى 33 كە بۆلسىمىز، 15 چىقىدۇ، بۇ 15 نى 467 دىن ئېلىپ تاشلىساق 452 قالىدۇ. بۇنىڭغا 623 نى قوشساق 1075 - چىقىدۇ. دېمەك، ھىجرىيە 467 - يىلى مىلادىيە 1075 يىلىغا توغرا كەلگەن بولىدۇ. مىلادىيە 1075 يىلى ھىجرىيەنىڭ قانچىنچى يىلىغا مۇۋاپىق ئىكەنلىكىنى بىلىش ئۈچۈن، ئاۋۋال مىلادىيە يىلى (1075) دىن 621 نى ئېلىپ تاشلايمىز، قالغىنىنى (454 نى) 33 كە بۆلسەك، 13 ھاسىل بولىدۇ، بۇ ساننى (13 نى) 454 كە قوشساق 467 كېلىپ چىقىدۇ. بۇنىڭ فورمۇلىسى:

$$h = mx + [(33 : (m - 621)) - m]$$

يەنە مىسال:

ئەلىشىر نەۋائىي تۇغۇلغان يىلى ھىجرىيەگە 844 بولغانىدى. بۇ مىلادىيەنىڭ قانچىنچى يىلىغا توغرا كېلىدۇ؟ 844 نى 33 كە بۆلسەك، 25 پۈتۈن سان بىلەن 19 كەسىر سان چىقىدۇ، بۇنى 26 قىلىپ ھېسابلاپ 26 نى 844 دىن ئالدىنقى سانغا 818 گە 623 نى قوشساق، 1441 چىقىدۇ، دېمەك، نەۋائىي مىلادىيە 1441 - يىلى تۇغۇلغان بولىدۇ.

جۇڭخۇا خەلق جۇمھۇرىيىتى 1949 - يىلى قۇرۇلغان، بۇ يىل ھىجرىيە ھېسابىدا قايسى يىلىغا توغرا كېلىدۇ؟ 1949 دىن 621 نى ئالدىنقى سانغا (1328) نى 33 كە بۆلسەك، 40 سان پۈتۈن چىقىپ سەككىز كەسىر قالىدۇ. 40 نى 1380 گە قوشساق، 1368 چىقىدۇ.

## ھەمۇل (تۇغۇش) مۇددەتلىرى

ھەكمىلەرنىڭ پىكىرلىرىگە ئاساسلانغاندا، ئىنساننىڭ ھەمۇل مۇددىتى يەتتە سەييارىنىڭ دەۋر قىلىشى بىلەن ئالاقىدار ئىكەن. بالا ئانا قارىنىدا يەتتە سەييارىنىڭ ھەربىرى 40 كۈنلۈك مۇددەت پەرقى بويىچە پەرۋىش تېپىپ، يەتتە 40 كۈن، يەنى توققۇز ئاي ئون كۈن بولغاندا دۇنياغا كۆز ئاچىدىكەن. ھەقىقەتتە بولسا، ئانا سەككىز ئاي تولۇق قورساق كۆتۈرۈپ، توققۇزىنچى ئايدا بالىنى تۇغىدىكەن. قىز بالا بىر ئاز كېچىكىدە كەن. يەنە، بالا تۇغۇلغاندىن كېيىن ئانا 40 كۈن كۈتۈلىدىكەن، بۇمۇ يۇلتۇزنىڭ ئاكامۇللىشىغا باغلىق ئىكەن. بالا قورساقتا 40 كۈن بولغاندا شەكىللىنىش مۇددىتىگە ئۆتىدۇ. تۇغۇلۇپ 40 كۈن بولغاندا «چىللىسى چىقىدۇ»، يورۇق دۇنياغا ماسلىشىۋالىدۇ؛ توققۇز ئاي بولغاندا، تۇغۇلغاندىن كېيىن توققۇز ئاي مۇددەتلىك ھاياتى سىناقىتىن ئۆتىدۇ. شۇنىڭ ئۈچۈن، ئاتا - ئانىلار بالىنىڭ قىرىقى توشقاندا «قىرىقى سۈيى» بېرىدۇ. توققۇز ئاي بولغاندا، «تىلغا كىرىش»، «دەم - دەم تۇرۇش» مۇددىتىگە قەدەم قويدۇ. بۇ مۇددەتتىمۇ قۇتلۇق سانايدۇ. بالا قورساقتا «يەتتە 40» كۈن، تۇغۇلغاندىمۇ «يەتتە 40» كۈن ئۆتكۈزۈشى بەك ئېھتىيات قىلىنىدىغان مۇددەتلەردۇر. «سەككىز ئايدا تۇغۇلغان بالا ئەي بولمايدۇ» دېگەنلىك سەككىز ئاي كاسىل بولمىغانلىق دېمەكتۇر.

باشقا مەخلۇقلارغا كەلسەك، قوي بەش ئاي ئون كۈندە، كالا توققۇز ئايدا، ئات 11 ئايدا، تۆگە 12 ئاي تولۇق قورساق كۆتۈرۈپ، 13 - ئايدا تۇغىدۇ.

## XX ئەسىرنىڭ ھەپتە كۈنلىرى

كۈن	ئاي					1	(1)	9	6	2	(2)	5
	بەلگە					10	4	12		3	8	
	كۈنلەر									11		
دۈ	1	8	15	22	29	A	B	C	D	E	F	G
سەي	2	9	16	23	30	G	A	B	C	D	E	F
چار	3	10	17	24	31	F	G	A	B	C	D	E
پەي	4	11	18	25		E	F	G	A	B	C	D
جۈە	5	12	19	26		D	E	F	G	A	B	C
شەن	6	13	20	27		C	D	E	F	G	A	B
يەك	7	14	21	28		B	C	D	E	F	G	A
ئىزاھات: يىللارنى مۇشۇ تەرتىپ بويىچە كەينىگە ياندۇرۇپ XIX ، XVII ، XVIII ۋە ئۇنىڭدىنمۇ نېرىقى ئەسىرلەرنىڭ يىللىرىنى تىزىپ چىقىمىز. بۇ بولۇۋېرىدۇ، كېيىنكى ئەسىرمۇ شۇ تەرتىپ بويىچە تىزىلىدۇ.						1900	1901	1902	1903	—	(1904)	1905
						1906	1907	—	(1908)	1909	1910	1911
						—	(1912)	1913	1914	1915	—	(1916)
						1917	1918	1919	—	(1920)	1921	1922
						1923	—	(1924)	1925	1926	1927	—
						(1928)	1929	1930	1931	—	(1932)	1933
						1934	1935	—	(1936)	1937	1938	1939
						—	(1940)	1941	1942	1943	—	(1944)
						1945	1946	1947	—	(1948)	1949	1950
						1951	—	(1952)	1953	1954	1955	—
						(1956)	1957	1958	1959	—	(1960)	1961
						1962	1963	—	(1964)	1965	1966	1967
						—	(1968)	1969	1970	1971	—	(1972)
						1973	1974	1975	—	(1976)	1977	1978
						1979	—	(1980)	1981	1982	1983	—
						(1984)	1985	1986	1987	—	(1988)	1989
						1990	1991	—	(1992)	1993	1994	1995
						—	(1996)	1997	1998	1999	—	(2000)

## چۈشەندۈرۈش :

① 1959 - يىلىدىكى دۆلەت بايرىمى ھەپتىنىڭ قايسى كۈنى ئىكەنلىكىنى بىلمەكچى بولساق، ئايلار كاتەكچىسىدىكى 10 - ئاي بىلەن كۈنلەردىن 1 - كۈننىڭ ئۆتۈشكەن يېرىدىكى ھەرپ بەلگىسىنى تاپمىز، بۇ بەلگە A؛ ئاندىن 1959 - يىلى جايلاشقان كاتەكچىدىن يۇقىرىغا بويلىساق، A كاتەكچىنى تاپمىز، مۇشۇ كاتەكچىدىن سولغا بويلىساق، ھەپتىنىڭ پەيشەنبە كۈنىگە ئۇدۇل كېلىدۇ.

② يىللار كاتەكچىسىدە، تىرناق ئىچىگە ئېلىنغىنى كەبىسە يىلىدۇر. مەزكۇر يىلنىڭ 1 - ياكى 2 - ئايلارنى تاپماقچى بولساق، ئايلار كاتەكچىسىدىكى (1) ياكى (2) قاتىرىدىن ئىزدەيمىز.

ھەر تۆت يىل بىر بىرلىك قىلىنىپ، تۆت يىلنىڭ بىرىنچىسى، يەنى تىرناق ئىچىگە ئېلىنغىنى كەبىسە يىلىدۇر. ھەر تۆت يىلدىن كېيىن بىر كاتەك تاشلىنىدۇ. ئەسرنى ئالدىغا ياكى كەينىگە سۈرگەندە، مۇشۇ تەرتىپ - كە رىئايە قىلىنىدۇ.

يىللاردىن مۇجەللىس ياكى مۇجەللىدىن يىللارنى تېپىش ئۇسۇلى

يىللار (XII نەسىر)										يىللار (XI نەسىر)																									
					مۇجەل										مۇجەل																				
2092	2080	2068	2056	2044	2032	2020	2008	1996	پاشتان	1984	1972	1960	1948	1936	1924	1912	1900	2093	2081	2069	2057	2045	2033	2021	2009	1997	ۋلا	1985	1973	1961	1949	1937	1925	1913	1901
2094	2082	2070	2058	2046	2034	2022	2010	1998	بولواس	1986	1974	1962	1950	1938	1926	1914	1902	2095	2083	2071	2059	2047	2035	2023	2011	1999	ئوشقان	1987	1975	1963	1951	1939	1927	1915	1903
2096	2084	2072	2060	2048	2036	2024	2012	2000	بېلىق	1988	1976	1964	1952	1940	1928	1916	1904	2097	2085	2073	2061	2049	2037	2025	2013	2001	يىلان	1989	1977	1965	1953	1941	1929	1917	1905
2098	2086	2074	2062	2050	2038	2026	2014	2002	ئات	1990	1978	1966	1954	1942	1930	1918	1906	2099	2087	2075	2063	2051	2039	2027	2015	2003	قوي	1991	1979	1967	1955	1943	1931	1919	1907
2100	2088	2076	2064	2052	2040	2028	2016	2004	مەلىۇن	1992	1980	1968	1956	1944	1932	1920	1908	2101	2089	2077	2065	2053	2041	2029	2017	2005	ئوتۇز	1993	1981	1969	1957	1945	1933	1921	1909
2102	2090	2078	2066	2054	2042	2030	2018	2006	قىت	1994	1982	1970	1958	1946	1934	1922	1910	2103	2091	2079	2067	2055	2043	2031	2019	2007	ئوڭكوز	1995	1983	1971	1959	1947	1935	1923	1911

قىزىقات : مۇشۇ تەرتىپ بويىچە يىللار 12 لىكى كېيىنكى ياكى ئالدىنقى سۇرۇلۇۋېرسە ئىشلىگىنى ياكى كېيىنكى نەسىر- لىرىدىكى يىللارنىڭ مۇجەللىس ھېسابى چىقىۋېرىدۇ .



## چاغلارنىڭ خاسىيىتى

ئىنسانلارنىڭ قاراشلىرى ناتۇرالىستىك چۈشەنچىلەر ئاساسىدا تەرەق-قىي قىلغاچقا، ۋاقىت - چاغلارغىمۇ تۈرلۈك خاراكتېرىستىكا بەرگەن. جۈملىدىن ئاتا - بوۋىلىرىمىزمۇ ھەر يىلنى بىر جانىۋارنىڭ نامى بىلەن ئاتاپ، 12 يىلنى 12 ھايۋانغا تەققاسلاپ، ھەر يىلدا كۆرۈلىدىغان ئەھۋال-لارنى ئۆز تەجرىبىلىرى ئاساسىدا تەخمىن قىلغان. بۇ توغرىدا، ئالىم بوۋىمىز ھەزرىتى مەھمۇت كاشغەرى «تۈركىي تىللار دىۋانى» دا مۇنداق يازغان:

«تۈركلەر ئون ئىككى خىل ھايۋاننىڭ ئىسمىنى ئېلىپ، ئون ئىككى يىلغا ئات قويغان... تۈركلەر بۇ يىللارنىڭ ھەر بىرىدە بىر خاسىيەت بار دەپ تەخمىن قىلىدۇ. مەسىلەن، ئۇلارنىڭ قارشىچە، ئۆي يىلى كىرگەندە، ئۇرۇش كۆپىيىدۇ، چۈنكى ئۆي بىر - بىرى بىلەن كۆپ ئۇسۇشىدىغان ھايۋان. توخۇ يىلى كىرسە، ئوزۇق - تۆلۈك كۆپىيىدۇ، لېكىن كىشىلەر ئارىسىدا تەشۋىش ئاشىدۇ. چۈنكى توخۇنىڭ يېمى دان، توخۇ دانى تېپىش ئۈچۈن، ئەخلەت - چاۋالارنى تاتىلاپ چېچىۋېتىدۇ. لەھەڭ يىلى كىرىش بىلەن ھۆل - يېغىن كۆپىيىپ، ئاشلىق ئوخشايدۇ، چۈنكى لەھەڭ سۇدا ياشايدۇ. توڭگۇز يىلى كىرىش بىلەن قار كۆپ ياغىدۇ. سوغۇق قاتتىق بولىدۇ، پىتتە - پىسات كۆپىيىدۇ. تۈركلەر ئەنە شۇ يوسۇندا، ھەرىيلى بىرەر ھادىسە يۈز بېرىدۇ دەپ ئىشىنىدۇ». بۇ ئۇزاق قەدىمدە پەيدا بولغان چۈشەنچىلەردۇر.

نامەلۇم ئاپتورلار تۈزگەن «پالنامە» ۋە «مەجمۇئەتۇل رىسالە» دېگەن قوليازمىلاردا، ھەر يىلنىڭ خاسىيىتى ۋە ئەھۋالاتى ھەققىدە مۇنداق بايان قىلىنغان. دەرۋەقە، بۇ بايانلار دىنىي ئەقىدىگە باغلانغان ھالدا، بىر تەرەپلىملىك ۋە ھەتتا بىدئەتلىكتىن خالىي ئەمەس.

## تۈركىي يىلىنىڭ ئەھكامى

قاچانكىم، چاشقان يىلى كىرسە، يىل بېشى خۇشلۇق، ئەسلىك بولغاي، قىش قۇرغاقچىلىق، ياز يېغىنىگەرچىلىك، سەھرالاردا ئوت - گىياھ كۆپ، چارپاي ئاۋۇن بولغاي. پۇقرالارغا خۇشاللىق، پادىشاھ - بەگلەرگە تەشۋىش كۆپ بولغاي. شەرق سارى ياخشى ۋە غەرب تەرەپتە ئازراق پىتنە - توقۇنۇش بولغاي ھەم قان كۆپ تۆكۈلگەي. سودىگەرلەرنىڭ ئەھۋالى ياخشى بولمىغاي. بەزى جايلاردا ۋابا پەيدا بولغاي. يىل ئوتتۇردە - سىدا چاشقان تولا بولغاي، ئوغرى - قاراقچىدىن خەتەر كۆپ يەتكەي. يىل بېشىدا تۇغۇلغان بالا زېرەك، چىرايلىق، خۇشخۇي، دۆلەتمەن بولغاي؛ يىل ئوتتۇرىسىدا تۇغۇلغان بالا بەتقىلىق، ھىيلىگەر، ھەسەتخور بولغاي؛ يىل ئاخىرىدا تۇغۇلغان بالا يالغانچى - ئالدامچى بولغاي.

قاچانكىم، ئۆي يىلى كىرسە، دەلەت قىلۇرلەركىم، قىش قاتتىق سوغۇق ۋە قىسقا بولغاي، چار پايلازغا ئاپەت يەتكەي، مېۋىلەرگە ئازراق ئاپەت يەتكەي. خەلق ئارىسىدا رەنجۇ زەخمەت ۋە جاپا تولا بولغاي، پادىشاھلار ئارىسىدا پىتنە - ئەنگىز، تەشۋىش كۆپ بولغاي. ئالەمنىڭ ئەتراپلىرىدا جەڭ - جېدەل پەيدا بولغاي. بەزى شەھەرلەردە خۇنرېزلىق بولغاي. يىل ئاخىرىدا ئەرزىنچىلىق بولغاي، بۇ يىلىنىڭ بېشىدا تۇغۇلغان بالا خۇشخۇي، دانا، نەغمە - ناۋاغا ئامراق بولغاي، لېكىن باشقىلارنىڭ ئىشىغا ئارىلاشقاق بولغاي؛ يىل ئوتتۇرىسىدا تۇغۇلغان بالا قايغۇلۇق - پەرىشان بولغاي.

قاچانكىم يولبارس يىلى كىرسە، خەلق ئىچىدە ھەسەت، گىنە - ئاداۋەت پەيدا بولغاي، زىمىستان ئۇزاق بولغاي، چارپايغا ئۆلۈم كىرگەي، پادىشاھلار ئارىسىدا پىتنە، گۇمانخورلۇق، جەڭ - جېدەل كۆپ بولغاي. گېزەندە - يىرتقۇچ ھايۋانلار غولداپ كەتكەي. دەريالاردا سۇ ئۇلۇغ بولغاي، زىرائەتكە ئاپەت يەتكەي. يىل ئاخىرى ياخشى بولغاي، بۇ يىلىنىڭ بېشىدا تۇغۇلغان بال يۈكسەك ھىممەتلىك، يۈزى كۆركۈلۈك، دۆلەتمەن

بولغاي؛ يىلىنىڭ ئوتتۇرىسىدا تۇغۇلغان بالا ئوچۇق چىراي، خۇلقى چىراي-لىق ۋە ئەخلاقلىق بولغاي؛ يىلىنىڭ ئاخىرىدا تۇغۇلسا، ھۇرۇن، قورقۇنچاق، بەتقىلىق بولغاي.

قاچانكىم توشقان يىلى كىرسە، نېمەتلەر خوپ بولغاي ۋە مېۋە كۆپ بولغاي. قىشتا قۇرغاقچىلىق بولغاي، يەر تەۋرەش ھەم ۋابا بولۇپ تۇرغاي. يېتىم كۆپەيگەي، يولبارس - بۆرىلەرگە ئاپەت يەتكەي. بۇ يىلىنىڭ بېشىدا تۇغۇلغان بالا ئايىغى يېنىك ۋە باي بولغاي، بەتقىلىق ئەمما ۋاپالىق بولغاي؛ يىلىنىڭ ئوتتۇرىسىدا تۇغۇلغان بالا ئەخلاقلىق بولغاي؛ يىلىنىڭ ئاخىرىدا تۇغۇلسا، ھېچكىم ئۆلپەت بولمىغاي، ئۇنىڭ ئىلكىدىكى مال - دۇنيادىن ھېچكىمگە مەنپەئەت يەتمىگەي، ئەندىشىلىك ۋە تولا سۆزلۈك بولغاي. قاچانكىم لەھەڭ (بېلىق) يىلى كىرسە، قىش ئۇزاق بولغاي، قار - يامغۇر تولا بولغاي، چارپايىلار سېمىز بولغاي، زىرائەتكە نۇقسان يەتكەي، مېۋىلەر تولا بولغاي، ئەيش - ئىشرەت خوپ بولغاي؛ ئۇلۇغلار ۋە ھاكىملار ئىچىدە پىتنە تولا بولغاي، خۇنرېزلىق بولغاي، گىنە - ئاداۋەت تولا بولغاي؛ قېرى كىشىلەر تولا ئۆلگەي. بۇ يىلىنىڭ بېشىدا تۇغۇلغان بالا مەرگەن - باتسۇر بولغاي، لېكىن كىشىلەر بىلەن چىقىشالماي، گىنەدار - ئاداۋەتچى بولغاي، چاچ - ساقىلى ۋاقىتسىز ئاقارغاي؛ يىلىنىڭ ئوتتۇرىسىدا تۇغۇلغان بالا مەجەزى ئىللىق، ياخشى ئىشلارنى قىلىدىغان بولغاي؛ يىلىنىڭ ئاخىرىدا تۇغۇلغان بالا كۆڭلى قاتتىق، لېكىن ئىشچان بولغاي.

قاچانكىم يىلان يىلى كىرسە، قۇرغاقچىلىق - قەھەتچىلىك بولغاي. قىشتا سوغۇق قاتتىق بولۇپ، مېۋىلەرگە ئۇششۇك تەگكەي، ئاشلىق قىممەت بولغاي. خەلق ئارىسىدا قەھر - غەزەپ ۋە دۈشمەنلىك كۆپ بولغاي. يىلان ۋە گېزەندىلەر تولا بولغاي. بۇ يىلىنىڭ بېشىدا تۇغۇلغان بالا كەم سۆز، كۆزى ئۆتكۈر، نادانراق بولغاي؛ يىلىنىڭ ئوتتۇرىسىدا تۇغۇلغان بالا يالغۇزلۇقنى خالايدىغان، ئەندىشىلىك بولغاي، سۆزى قۇلاققا يېقىمىسىز، بەتقىلىق بولغاي؛ يىلىنىڭ ئاخىرىدا تۇغۇلغان بالا سۆزى قوپال، ھاياسىز بولغاي.

قاچانكىم ئات يىلى كىرسە، پادىشاھلار ئارىسىدا، جەڭ - جېدەل كۆپ، خۇنزىزلىق بولغاي. قىش - زىمىستان سوغۇق كەلگەي، چارپايىلارغا ئاپەت يەتكەي، رەنجۇ زەخمەت كۆپ بولغاي، خەيرلىك كۆپ بولغاي. بۇ يىلنىڭ بېشىدا تۇغۇلغان بالا غەمكىن ۋە رەنجىگە مۇپتىلا بولغاي. لېكىن دانىشمەن، مەردانە بولغاي؛ يىلنىڭ ئوتتۇرىسىدا تۇغۇلغان بالا خۇشخۇي ۋە ھوشيار بولغاي؛ يىلنىڭ ئاخىرىدا تۇغۇلغان بالا بەتخۇي، ئەندىشلىك، نىشانسىز ئىش قىلىدىغان بولغاي.

قاچانكىم قوي يىلى كىرسە، قىش - زىمىستان ئۇزاق كەچكەي، پادىشاھلار ئارىسىدا خۇنزىزلىق كۆپ بولغاي، بىرمەزگىل خالايق ئارىسىدا خەير بەرىكەت كۆپ بولغاي، ئەمما ئاغرىق - سىلاق كۆپ بولغاي، دېڭىز - دەريالاردا كېمىلەرگە ئاپەت يەتكەي. بۇ يىلنىڭ بېشىدا تۇغۇلغان بالا خۇشخۇي، چىقىشقا، كۆڭۈلچەك، باي ۋە مېھىر - شەپقەتلىك ئەمما دۈشمەنلىك بولغاي؛ يىلنىڭ ئوتتۇرىسىدا تۇغۇلغان بالا رىزقى كەڭ، كەم ئازار بولغاي؛ يىلنىڭ ئاخىرىدا تۇغۇلغان بالا باشباشتا ۋە ئۆمرى كۈتە بولغاي.

قاچانكىم ماي مۇن يىلى كىرسە، قىش قىسقا، ئەمما قاتتىق سوغۇق بولغاي. چارپايىلارغا ئاپەت يەتكەي، ئۈزۈم كەم بولغاي، ئۆزگە مېۋىلەر خوپ بولغاي؛ زىرائەت خوپ بولغاي، يامغۇر تولا ياغماي؛ ئۇلۇغلار ئارىسىدا خۇنزىزلىق بولغاي، خالايق ئىچىدە زۇلۇم - جاپا تولا بولغاي، رەھىم - شەپقەت كەم بولغاي. بۇ يىلنىڭ بېشىدا تۇغۇلغان بالا زاھىد، دانا، خۇش يېتىل بولغاي؛ يىلنىڭ ئوتتۇرىسىدا تۇغۇلغان بالا جادۇگەر، بەدىكىردار (قىلىقسىز)، ھەسەتخور بولغاي، لېكىن باي بولغاي؛ يىلنىڭ ئاخىرىدا تۇغۇلغان بالا ھوشيار، لېكىن ئەدەپسىز بولغاي.

قاچانكىم توخۇ يىلى كىرسە، قىش ئۇزۇن بولسىمۇ زىيادە سوغۇق بولمىغاي، زىرائەت خوپ ۋە مېۋىلەر كۆپ بولغاي؛ نەرخ ئەرزان بولغاي؛ خالايق ئارىسىدا مېھىر - شەپقەت كۆپ بولغاي. نەرخ ئەرزان بولغاي، پادىشاھلار ئارىسىدا سۈلھى - سالا ۋە ئادالەت بولغاي. سودىگەرلەرنىڭ ئىشى ياخشى بولغاي؛ ئاياللارنىڭ تۇغۇتى ياخشى بولغاي، قىز بالا كۆپرەك

تۇغۇلغاي. بۇ يىلنىڭ بېشىدا تۇغۇلغان بالا زېرەك، خۇش پەھىم، دانا بولغاي؛ يىلنىڭ ئوتتۇرىسىدا تۇغۇلغان بالا دەرۋىش سۈپەت بولغاي؛ يىلنىڭ ئاخىرىدا تۇغۇلغان بالا مېھماندوست ساخاۋەتچى بولغاي. قاچانكىم ئىت يىلى كىرسە، قىش ئۇزۇن ۋە قاتتىق سوغۇق، يازدا ھاۋا ئىسسىق، يېغىن كەم بولۇپ، ئاخىردا قىممەتچىلىك ۋە قەھەتچىلىك بولغاي؛ ئاغرىق - سىلاق، ئۆلۈم - يېتىم كۆپ بولغاي. پادىشاھلار ئارىسىدا جەڭ - جېدەل، غوۋغا تولا بولغاي. ئوغرى - يالغان، قاراقچىلار ئاۋۇپ كەتكەي. بۇ يىلنىڭ بېشىدا تۇغۇلغان بالا يالغانچى، سۇخەنچى، ئاچ كۆز بولغاي؛ يىلنىڭ ئوتتۇرىسىدا تۇغۇلغان بالا زېرەك، لېكىن ئۇرۇشقا، قىمارۋاز بولغاي؛ يىلنىڭ ئاخىرىدا تۇغۇلغان بالا يۈرەكلىك، قاناتلىك، لېكىن گىنەدار (ئاداۋەتچى) بولغاي.

قاچانكىم توڭگۇز يىلى كىرسە، قىش ئۇزۇن بولۇپ، چار پايلاغا ئاپەت يەتكەي. يازدا يېغىن تولا بولۇپ، زىرائەتكە زەرەر يەتكەي. ئۇلۇغ-لاردا ئاغرىق تولا بولغاي. پادىشاھلار ئارىسىدا پىتنە - غوۋغا كۆپ بولغاي. خەلق ئارىسىدا خەۋپ - خەتەر كۆپ ۋە مېھىر - مۇھەببەت كەم بولغاي. ئوغرى - يالغان تولا بولغاي. بۇ يىلنىڭ بېشىدا تۇغۇلغان بالا ئەقىللىق، بىلەرمەن - ماختانچاق، دۆلەتمەن بولغاي؛ يىلنىڭ ئوتتۇرىسىدا تۇغۇلغان بالا چېقىمچى، مەككەر، بەتخوي، مېھرىسىز، سەپەر خۇمار بولغاي.

### بۇرچلار بويىچە ئاينىڭ ئەھكامى

ئەگەر ئاي ھەمەل بۇرچىدا بولسا، پادىشاھ - ھاكىملار دىدارىنى كۆرمەك، ئالتۇن ئىشلەتمەك، يېڭى كىيىم كىيىمەك، ھامامغا چۈشمەك، تىرناق ئالماق، يېڭى ئىش باشلىماق، بالىلارنى مەكتەپكە بەرمەك مېياندۇر؛ خوتۇنلار دىدارىنى كۆرمەك، مېھماندارلىققا بارماق، ئىلىم ئىپتىدا قىلماق، ئەھد باغلىماق، نەرسە ئالماق - ساتماق، ئىمارەت ساتماق، شىركەت قىلماق، بالىنى سۈتتىن ئايرىماق ياكى بالىنى بۆشۈككە سالماق، كۆچەت

تىكىمەك، زىرائەت تېرىماق، ئۇلۇغلار - ھاكىملار دىدارىنى كۆرمەك، يېڭى ئۆيگە كىرمەك نەھسدىر.

ئەگەر ئاي سەۋر بۇرچىدا بولسا، مەئشەت قىلماق، ھاجەت تىلىمەك، ئەيش - ئىشەت قىلماق، توي قىلماق، بالىنى خەتمە قىلماق ۋە مەكتەپكە بەرمەك، ئەھد باغلىماق، ئات ئالماق ۋە ئاختا قىلماق، كۆچەت تىكىمەك، زىرائەت تېرىماق، تىرناق ئالماق، پادىشاھلار ۋە ھاكىملار دىدارىنى كۆرمەك سەئددۇر. ئالتۇن ئىشلەتمەك، يېڭى ئېگىن كىيمەك، ئىلىم ئىپتىدا قىلماق، نەرسە ئالماق مېيانەدۇر.

ئەگەر ئاي جەۋزا بۇرچىدا بولسا، يېڭى كىيىم كىيمەك، ئىلىم ئىپتىدا قىلماق، ھەرنېمە ئالماق مېيانەدۇر؛ چاچ چۈشۈرمەك، ھامامغا بارماق، سەيد (ئوۋ) قىلماق، ئىش ئىپتىدا قىلماق، شىركەت قۇرماق، قان ئالماق، دورا ئىچمەك، سەپەر قىلماق نەھسدىر.

ئەگەر ئاي سەرەتان بۇرچىدا بولسا، مېھماندارلىققا بارماق، چاچ چۈشۈرمەك، ھامامغا بارماق، خەتنە قىلماق، پەرزەنتىنى سۈتتىن ئايرىماق، بالىنى مەكتەپكە بەرمەك، ئىلىم ئىپتىدا قىلماق، ئىش باشلىماق، دورا ئىچمەك، ئات ئاختا قىلماق، كۆچەت تىكىمەك، زىرائەت تېرىماق، سەپەر قىلماق، تىرناق ئالماق سەئددۇر؛ خاتۇنلار دىدارىنى كۆرمەك، يېڭى كىيىم كىيمەك، توي قىلماق، ئەھد باغلىماق، ئات ئالماق، مۈلۈك ئالماق مېيانە - دۇر؛ تەختكە ئولتۇرماق، ھاجەت تىلىمەك، ئالتۇن ئىشلەتمەك، نىكاھ قىلماق، ئوۋ ئوۋلىماق، شەھەرگە كىرمەك، ئىمارەت سالماق، يېڭى ئۆيگە كىرمەك نەھسدىر.

ئەگەر ئاي ئەسەد بۇرچىدا بولسا، بەيئەت قىلماق، ھاجەت تىلىمەك، ھاكىملار دىدارىنى كۆرمەك، توي قىلماق، نىكاھ قىلماق، ئوۋ ئوۋلىماق، ئەھد باغلىماق، شەھەرگە كىرمەك، ئىمارەت سالماق، يېڭى ئۆيگە كىرمەك، مۈلۈك ئالماق، ئات ئالماق ۋە ئاختا قىلماق، تەختكە ئولتۇرماق، تىرناق ئالماق سەئددۇر. چاچ چۈشۈرمەك، بالىنى سۈتتىن ئايرىماق، بالىنى مەك - تەپكە بەرمەك، ئىلىم ئىپتىدا قىلماق، شىركەت قۇرماق، كۆچەت تىكىمەك

مىيانه دۇر؛ مېھماندارلىققا بارماق، يېڭى كىيىم كىيىمەك، ئىش ئىپتىدا قىل-  
ماق، ھەر نەرسە ئالماق، دورا ئىچمەك، زىرائەت تېرىماق، سەپەر قىلماق  
نەھس دۇر.

ئەگەر ئاي سۇنبۇلە بۇرچىدا بولسا، بەيئە قىلماق (ۋەدىلەشمەك)، ئەھدى  
پەيمان قىلماق، ئىمارەت سالماق، يېڭى ئۆيگە كىرمەك، توي قىلماق، خەتنە  
قىلماق، بالىنى مەكتەپكە بەرمەك، ئوۋ ئوۋلىماق، بىرنېمە ئالماق، شىركەت  
قىلماق، شەھەرگە ياكى يېڭى ئۆيگە كىرمەك، مۈلۈك ئالماق، ئات ئالماق  
ۋە ئاخىت قىلماق، كۆچەت تىكمەك، زىرائەت سالماق سەئىد دۇر. ھاجەت  
تىلىمەك، مېھماندارلىققا بارماق، چاچ چۈشۈرمەك، ئىش باشلىماق، توي  
قىلماق مىيانه دۇر. دورا ئىچمەك، تىرناق ئالماق، كۆچەت كۆچۈرمەك، نىكاھ  
قىلماق نەھس دۇر.

ئەگەر ئاي مىزان بۇرچىدا بولسا، مېھماندارلىققا بارماق، يېڭى كىيىم  
كىيىمەك، خەتمە قىلماق، ئوۋ ئوۋلىماق، ئىش باشلىماق، نەرسە ئالماق -  
ساتماق، دورا ئىچمەك، مۈلۈك ئالماق، ئىلىم ئىپتىدا قىلماق، سەپەر قىلماق،  
تىرناق ئالماق سەئىد دۇر. ھاجەت تىلىمەك، بەيئەت قىلماق، ھاكىم (باش-  
لىق) دىدارىنى كۆرمەك، پەرزەنتىنى مەكتەپكە بەرمەك، نىكاھ قىلماق،  
ئىمارەت سالماق، قان ئالماق، ئات ئالماق، كۆچەت تىكمەك، زىرائەت  
تېرىماق مىيانه دۇر؛ ئەھد باغلىماق، شىركەت قۇرماق، يېڭى ئۆيگە كۆچ-  
مەك، كۆچەت كۆچۈرمەك نەھس دۇر.

ئەگەر ئاي ئەقەب بۇرچىدا بولسا، دورا ئىچمەك، كۆچەت تىكمەك،  
زىرائەت تېرىماق، تىرناق ئالماق سەئىد دۇر؛ چاچ چۈشۈرمەك، ئەھد باغلى-  
ماق مىيانه دۇر؛ ھاجەت تىلىمەك، مېھماندارلىققا بارماق، يېڭى ئېگىز  
كىيىمەك، توي قىلماق، خەتنە قىلماق، نىكاھ قىلماق، بالىنى سۈتتىن  
ئايىرماق ۋە مەكتەپكە بەرمەك، ئوۋ ئوۋلىماق، ئىش باشلىماق، نەرسە  
ئالماق، شىركەت قۇرماق، شەھەرگە كىرمەك، يېڭى ئۆيگە كىرمەك، ئىما-  
رەت سالماق، قان ئالماق، مۈلۈك ئالماق نەھس دۇر.  
ئەگەر ئاي قەۋس بۇرچىدا بولسا، بەيئەت قىلماق، ھاجەت تىلىمەك،

هاكىملا دىدارنى كۆرمەك، ئالتۇن ئىشلەتمەك، مېھماندارلىققا بارماق، يېڭى ئېگىن كىيمەك، نىكاھ قىلماق، چاچ چۈشۈرمەك، بالىنى سۈتتىن ئايرىماق، ئوۋ ئوۋلىماق، نەرسە ئالماق - ساتماق، ئات ئاختا قىلماق، كۆچەت كۆچۈرمەك سەئىددۇر؛ مېھماندارلىققا بارماق، ئىش باشلىماق، شىركەت قۇرماق، شەھەرگە كىرمەك، ئىمارەت سالماق، يېڭى ئېگىن كىيمەك، مۈلۈك ئالماق، سەپەر قىلماق، تىرناق ئالماق مېيانه دۇر؛ دورا ئىچمەك، زىرائەت قىلماق نەھس دۇر.

ئەگەر ئاي جەدى بۇرچىدا بولسا، خەتنە قىلماق، بالىنى مەكتەپكە بەرمەك، ئىش باشلىماق، نەرسە ئالماق، ئات ئاختا قىلماق، زىرائەت قىلماق سەئىددۇر؛ ھاكىملار دىدارنى كۆرمەك، شەھەرگە كىرمەك، يېڭى ئېگىن كىيمەك، مۈلۈك ئالماق مېيانه دۇر؛ مېھماندارلىققا بارماق، توي - نىكاھ قىلماق، چاچ چۈشۈرمەك، بالىنى سۈتتىن ئايرىماق، ئوۋ ئوۋلىماق، ئىمارەت سالماق، ئەھد باغلىماق، قان ئالماق، دورا ئىچمەك، سەپەر قىلماق، تىرناق ئالماق، كۆچەت كۆچۈرمەك نەھس دۇر.

ئەگەر ئاي دەلۋە بۇرچىدا بولسا، خەتنە قىلماق، ئەھد باغلىماق، ئىمارەت سالماق، مۈلۈك ئالماق، نەرسە ئالماق، شەھەرگە ۋە يېڭى ئۆيگە كىرمەك، ئات ئاختا قىلماق، كۆچەت تىكمەك، زىرائەت تېرىماق، تىرناق ئالماق سەئىددۇر؛ بەيئەت قىلماق، ھاجەت تىلىمەك، چاچ چۈشۈرمەك، بالىنى سۈتتىن ئايرىماق، ئوۋ ئوۋلىماق، قان ئالماق، ئات ئالماق، كۆچەت كۆچۈرمەك مېيانه دۇر؛ ھاكىملار دىدارنى كۆرمەك، مېھماندارلىققا بارماق، شىركەت قىلماق، يېڭى ئېگىن كىيمەك، ئىش باشلىماق، سەپەر قىلماق، دورا ئىچمەك نەھس دۇر.

ئەگەر ئاي ھوت بۇرچىدا بولسا، بەيئەت قىلماق، ھاجەت تىلىمەك، ھاكىملار دىدارنى كۆرمەك، مېھماندارلىققا بارماق، يېڭى ئېگىن كىيمەك، نىكاھ قىلماق، چاچ چۈشۈرمەك، بالىنى سۈتتىن ئايرىماق ۋە مەكتەپكە بەرمەك، ئوۋ ئوۋلىماق، ئىش باشلىماق، ئەھد باغلىماق، نەرسە ئالماق، دورا ئىچمەك، مۈلۈك ئالماق، كۆچەت تىكمەك، سەپەر قىلماق سەئىددۇر؛ خەتنە قىلماق، شەھەرگە ۋە ئۆيگە كىرمەك، ئىمارەت سالماق، ئات ئالماق، زىرائەت تېرىماق مېيانه دۇر؛ تىرناق ئالماق نەھس دۇر.



## يېڭى يىل باشلانغان كۈننىڭ خاسىيەتلىرى

يېڭى يىلنى تۈركىي خەلقلەر ۋە ئەجەملەر ھەمەلدىن، ئەرەبلەر مۇھەررەمدىن باشلايدۇ. ھەپتە كۈنلىرىمۇ سەييارىلەرگە باغلىق بولغاچقا، يېڭى يىل باشلانغان كۈننىڭ خاسىيەتلىرى بولىدۇ.

ئەگەر ھەمەل ياكى مۇھەررەم ئېيى يەكشەنبىدىن باشلانسا، شۇ يىلى قۇياشقا تەئەللۇق بولغاچ، يېغىن كۆپ بولغاي، ئۇلۇس ئىچىدە زەخمەتلەر تولا بولغاي، يىل بېشىدا سەل ئەرزانچىلىق، ئاخىرىدا قىممەتچىلىك بولغاي. ئەگەر ھەمەل ياكى مۇھەررەم دۈشەنبىدىن باشلانسا، بۇ يېڭى ئايغا تەئەللۇق بولغاچ، تەشەنلىق كۆپ بولغاي، مائاش - مەئىشەت تەڭ - قىس بولغاي.

ئەگەر ھەمەل ياكى مۇھەررەم سەيشەنبىدىن باشلانسا، شۇ يىلى مەرىخقا تەئەللۇق بولغاچ، قىش - زىمىستان ئىنتايىن قاتتىق بولغاي، قار - يامغۇر كۆپ ياغغاي، مېۋىلەرگە، قېرىلارغا ئاپەت تەگكەي، خەلق ئارىسىدا ئۆلۈم تولا بولغاي.

ئەگەر ھەمەل ياكى مۇھەررەم چاھارشەنبىدىن باشلانسا، شۇ يىل ئاتارۇدقا تەئەللۇق بولغاچ، بۇغداي بەك ئوخشىغاي، يامغۇر ئىسسىق ۋاقتىدا ياغغاي، چاقماق - يېشىن كۆپ بولغاي، قىيىنچىلىق تولا بولغاي.

ئەگەر ھەمەل ياكى مۇھەررەم پەنجشەنبىدىن باشلانسا، شۇ يىلى مۇشتەرىگە تەئەللۇق بولغاچ، قىش مېيەنە - ئوتتۇرا ھال ئۆتكەي، بۇغداي ۋە مېۋىلەر سان - ساناقسىز بولغاي.

ئەگەر ھەمەل ياكى مۇھەررەم جۈمئەدىن باشلانسا، شۇ يىلى زۆھرەگە تەئەللۇق بولغاچ، قىش ئاسان ئۆتكەي، قار - يامغۇر كەم بولغاي، ياشلار ئىچىدە ئۆلۈم تولا بولغاي.

ئەگەر ھەمەل ياكى مۇھەررەم شەنبىدىن باشلانسا، شۇ يىلى زۇھەلگە تەئەللۇق بولغاچ، زىمىستان ئۇزاق ئۆتكەي (سوزۇلغاي)، بۇغداي كەم بولغاي، ئۈزۈمگە ئاپەت يەتكەي.

بۇ تەبىرىلەر خەلق ئارىسىدىكى تەجرىبىلەر ئاساسىدا بېرىلگەن بولسىمۇ، نىسپىي پەرەزلەردۇر، مۇتلەق شۇنداق بولۇشى ناتايىن.

## ئۇرۇغ - تۇغقانلار ئاتلىرى

بۇرۇنقى ئانا - بوۋىلىرىمىز ناھايىتى ئۇزاق ئۆتمۈشتە، ئانىلىق - ئۇرۇغداشلىق جەمئىيىتىدىلا، ئۇيا - قاياش، تۈركۈن، بوي - سوي بولسۇپ تەشكىللەنگىنىدىلا، ئۇرۇغ - جەمەتلىرىنى ئايرىم - ئايرىم ناملار بىلەن ئاتاپ پەرقلەندۈرگەن. قانداش - ئەگدەش، بوي - ئايماقلار قوشۇلۇش - ئارىلىشىش نەتىجىسىدە، ئۇلارنىڭ سۆز - ناملىرى بىر - بىرىگە سىڭىشكەن. تىل تۇغقانچىلىقى بولغان ئەل - ئىلەتلەر تىللىرىدا، ئۇرۇغ - تۇغقانلارنىڭ ئاتلىرى ئومۇمىي جەھەتتىن ئورتاقلاشقان.

ئۇيغۇرلارنىڭ ئېتىنىك تەركىبىگە كىرگەن ئەل - ئىلەتلەر مۇرەككەپ ۋە ئۇلارنىڭ ياشىغان، كۆچۈپ يۈرگەن ماكانلىرى كەڭرى بولغاچقا، ئۇيا - قاياشلارنىڭ ئاتىلىشىدا بەزى پەرقلەر ۋۇجۇدقا كەلگەن. مەسىلەن، قەشقەر - خوتەن رايونلىرىدا ياشايدىغان ئۇيغۇرلار ئۆزىنىڭ تۇغقان ئانا - ئانىلىرىنى دادا - ئانا دەپسە، ئاقسۇ، تۇرپان، قۇمۇل، ئىلى رايونلىرىدا ئومۇمەن ئانا - ئاپا دەيدۇ. لېكىن ھەممە رايونلاردا جۈپلۈك سۆز قىلىپ قوللانغاندا دادا - ئاپا ياكى ئانا - ئاپا دەپمەي، ئانا - ئانا دەيدۇ. ئۆزىدىن چوڭ قىز قېرىندىشىنى ھەممە رايونلاردا دېگۈدەك ئاچا دەيدۇ، پەقەت تۇرپان رايونىدا «ئايلا»، كېرىيىدە «ئاپا»، ئىلىدا «ھەدە» دەيدۇ. «ئاپا» سۆزى ئوغۇز - قارلۇقلاردىن قالغان سۆز. «تۈركىي تىللار دىۋانى» دا يېزىلىشىچە، «ئەچە» (ئاچا) — بۇ سۆز «ئەگە» مۇ دېيىلىدۇ. گاھدا «ئەگە» بىلەن «ئەچە» قوش سۆز قىلىنىپ «ئەگە - ئەچە» — ئېگىچە دېيىلىدۇ. ياغمىلار بۇنى «ئەزە» دەيدۇ. ئىلى رايونىدىكى ئۇيغۇرلار قوللەيدىغان «ھەدە» سۆزى ئېھتىمال «ئەزە» دىن ئۆزگەرگەن بولۇشى مۇمكىن.

قەدىمكى ۋەسقى، كىتاب ۋە ئابدېلەردىكى ئۇرۇغ - تۇغقان ئاتلىرى ۋە خەلق ئارىسىدا كەڭرەك ئىستېمال قىلىنىدىغان تۇغقانچىلىق ئاتلىرىنى توپلاش ۋە رەتلەش ئاساسىدا، ئۇيغۇرلارنىڭ ئۇرۇغ - تۇغقان ناملىرىنى قېلىپلاشتۇرۇش زۆرۈرىيىتى تۇغۇلدى. ئادەتتە، ئۇيغۇرلار سىنخرونىك جەھەتتىن «يەتتە پۇشتى»، «دەي - دۇ». «پۇشت» — ئەۋلاد دېگەن مەنىنى بىلدۈرىدۇ. قازاقلاردا «يەتتە ئاتا» نى بىلىش زۆرۈر شەرت ھېسابلىنىدۇ.

ئادەتتە، «جەمەت» سۆزىنى «بوي» ئورنىدا ئىشلىتىپ «ئاتا جەمەت»، «ئاتا جەمەت» دەپ ئاتايمىز. ئەسلىدە بۇ «ئاتا بويان»، «ئاتا بويان» دېيىلسە، ئۇنىڭ تارىخىي يىلتىزىنى ئېنىقلاش ۋە بىر - بىرىگە باغلاشقا ئۇيغۇن كېلىدۇ. «جەمەت» جامائەتتىن ئىخچاملانغان بولۇپ، «توپ» مەنىسىنى بىلدۈرىدۇ: «بويان» بىر بويىدىن تارالغانلار دېگەن مەنىنى بىلدۈرىدۇ.

ئۇرۇغ - تۇغقانلارنى «ئاتا بويان»، «ئاتا بويان»، «قېيىن بويان» دېگەن تارماقلار بويىچە قېلىپلاشتۇرۇشنى تەۋسىيە قىلىمىز.

## ئاتا بويان

- 7 - ئاتا — ئاغۇن (ئۇلۇغ ئەجداد)
- 6 - ئاتا — قاڭ بابا
- 5 - ئاتا — ئەجۇم بابا
- 4 - ئاتا — بابا
- 3 - ئاتا — دادا (بوۋا)
- 2 - ئاتا — ئاتا (مەنىنىڭ ئاتىسى)
- 1 - ئاتا — مەن يەنى بالا (ئۆز - پەرزەنت) نىڭ ئاتىسى
- 2 - بالا
- 3 - نەۋرە
- 4 - ئەۋرە

5 - چەۋرە

6 - پەينەۋرە

7 - كۆكۈنەۋرە

### ئاتا تەرەپ تۇغقانلار

باباغا — بابانىڭ ئاغىسى ~ چوڭ بوۋا.

باباغى — بابانىڭ ئىنىسى ~ كىچىك بوۋا.

دادا — ئاتىنىڭ ئاتىسى، چوڭ دادا (ئاتا) — ئوغۇز - قىپچاق تىلىدا دادا دېيىلىدۇ).

داداغا — دادىنىڭ ئاغىسى ~ چوڭ دادا.

داداغى — دادىنىڭ ئىنىسى ~ كىچىك دادا.

داداغانا — دادىنىڭ ئاغا - ئىنىلىرىنىڭ خوتۇنلىرى.

ئاتا — ئۆزىنىڭ تاپقان ئاتىسى.

ئاتاغا — ئاتىنىڭ ئاغىسى ~ چوڭ ئاتا.

ئاتاغى — ئاتىنىڭ ئىنىسى ~ كىچىك ئاتا.

ئاپاغا {  
ئاپاغى — ئاتىنىڭ ئاچا - سىڭىللىرى ~ ھامما (ھامما ئەرەبچە

«ئەمىمە» دىن ئۆزگەرگەن)

ئۇر — پەرزەنت (ئوغۇل ئۇر، قىز ئۇر).

ئاغا — ئاكا [ ئۇكا ] — بىر تۇغقان ئەر قېرىنداشلار.

ئاچا — ئېگىچە ( ئايلا ، ھەدە ) [ بىر تۇغقان قىز قېرىنداشلار. سىڭىل — قىز ئۇكا

يەڭگە — ئىنىغا نىسبەتەن ئاغىنىڭ خوتۇنى.

نەۋرە (ئەسلىدە ئوغۇل نەۋرە «ئۇرۇن»، قىز نەۋرە «يېگەن» دەپ ئاتالغان. نەۋرە ئەرەبچىدىكى «نەبىرە» دىن ئۆزگەرگەن).

نەۋرىداش — تۇرۇنداش — ئىككى تۇغقان.

ئەۋرە — نەۋرىنىڭ بالىسى.

ئەۋرىداش — ئۈچ تۇغقان.

چەۋرە — ئەۋرىنىڭ بالىسى.  
 چەۋرىداش — تۆت تۇغقان.  
 پەينەۋرە — چەۋرىنىڭ بالىسى.  
 پەينەۋرىداش — بەش تۇغقان.  
 كۈكۈنەۋرە — پەينەۋرىنىڭ بالىسى.  
 كۈكۈنەۋرىداش — ئالتە تۇغقان.  
 ئاتا بوياندىم، تارالغانلار ئاتا قياش، ئاغا قياش، ئنى قياش، ئاچا قياش، سىڭىل قياش دەپ ئومۇملاشتۇرۇپ ئېيتىلىدۇ.

### ئانا بويان

- 7 - ئانا — ئۆگە موما.
- 6 - ئانا — ئەجۇم موما.
- 5 - ئانا — بوي موما.
- 4 - ئانا — ئۇلۇغ موما.
- 3 - ئانا — موما.
- 2 - ئانا — ئانا (مەننىڭ ئانىسى).
- 1 - ئانا — مەن يەنى بالا (ئۇر - پەرزەنت) نىڭ ئانىسى.
2. بالا.
3. نەۋرە.
4. چەۋرە.
5. ئەۋرە.
6. پەينەۋرە.
7. كۈكۈنەۋرە.

### ئانا تەرەپ تۇغقانلار

- مومانا — مومانىڭ ئاغىسى.  
 موماغى — مومانىڭ ئىنىسى.  
 ئېگە موما — مومانىڭ ئاچىسى.

ئىجى موما — مومانىڭ سىڭلىسى.  
 ئانا — ئۆزىنى تۇتقان ئانىسى.  
 ئاناغا — ئانىنىڭ ئاغىسى ~ چوڭ تاغا.  
 ئاناغى — ئانىنىڭ ئىنىسى ~ كىچىك تاغا.  
 تاغانا (تاغا - ئانا) — تاغنىڭ خوتۇنلىرى.  
 كۆكۈي — ئانىنىڭ ئاچا — سىڭىللىرى (چوڭ كۆكۈي، كىچىك كۆكۈي).  
 كۆكۈياتا — ئانىنىڭ ئاچا — سىڭىللىرىنىڭ ئەللىرى.  
 چىققان — كۆكۈينىڭ ئوغلى.  
 سويان — كۆكۈينىڭ قىزى.  
 قىز:  
 نەۋرىدىن كۆكۈنەۋرىگىچە.  
 ئانا بوي نەۋرە، ئانا بوي ئەۋرە، ئانا بوي چەۋرە، ئانا بوي پەينەۋرە،  
 ئانا بوي كۆكۈنەۋرە.  
 كېلىن — ئوغۇلنىڭ خوتۇنى.

## قېيىن بويان

قۇدا — ئوغۇل - قىزلىرى توپلاشقان ئاتا - ئانىلار.  
 قايىچىقۇدا ~ قوش قۇدا — بىرىكىم قىزىنى ئىككىنچى بىرىكىم -  
 نىڭ ئوغلىغا بەرسە، ئىككىنچى بىرىكىم قىزىنى ئاشۇ كىشىنىڭ ئوغلىغا  
 بەرسە ياكى قۇدا ئۈستىگە قۇدا بولسا، قايىچىقۇدا بولىدۇ.  
 قېيىناغۇن — قېيىناتا - قېيىننىڭ ئاتا - ئانىلىرى.  
 قېيىناتا — ئەر - خوتۇننىڭ بىر - بىرىگە نىسبەتەن ئاغللىرى.  
 قېيىنانا — ئەر - خوتۇننىڭ بىر - بىرىگە نىسبەتەن ئانىلىرى.  
 قېيىناغا — ئەر - خوتۇننىڭ بىر - بىرىگە نىسبەتەن ئاغللىرى.  
 يۈرچ ~ قېيىنىنى — ئەر - خوتۇننىڭ بىر - بىرىگە نىسبەتەن  
 ئىنىلىرى.

بالتىر ~ قېيناچا — ئەر — خوتۇننىڭ بىر — بىرىگە نىسبەتەن ئاچىلىرى.

بالدىز ~ قېيىنىسىڭىل — ئەر — خوتۇننىڭ بىر — بىرىگە نىسبەتەن سىڭىللىرى.

كۈيۈغۇل — قىزنىڭ ئېرى.

توڭۇر — ئەرگە نىسبەتەن خوتۇن تەرەپتىن بولغان تۇغقانلار. يەنى خوتۇننىڭ قېرىنداشلىرى.

باچا — ئاچا — سىڭىللارنىڭ ئەرلىرى.

يەزىنە — ئاچىنىڭ ئېرى.

بۇلاردىن باشقا، يېقىن — يورۇقلارنىڭ ۋە ھەرخىل مۇناسىۋەتلىك — لەرنىڭ مەخسۇس ئاتىلىرى بار:

قايداش — ئانا بىر، ئانا باشقا بىر تۇغقان.

ئىگدىش — ئانا بىر، ئانا باشقا بىر تۇغقان.

ئىككىزەك ~ قوشكېزەك — بىر قورساقتىن تۇغۇلغان ئىككى بالا.

قايلىق — بويىغا يەتكەن قىز، بۇنى «يىنچىك قىز» دەپمۇ ئاتايدۇ.

ئەتەگە ~ ئەتكە — باققۇچى ئانا.

ئىنەگە ~ ئەتكە — باققۇچى ئانا.

ئۆگەي ~ قاڭسىق — ئانا — ئانىدىن بىر تەرەپ بىللە ئېلىپ

كەلگەن بالا. بۇ بالغا نىسبەتەن ئانا — ئانىدىن بىر تەرەپمۇ

«ئۆگەي» دېيىلىدۇ. مەسلەن، ئۆگەي ئانا، ئۆگەي ئانا، ئۆگەي

بالا.

تۇتۇنچۇ — تۇتۇنغان، ئانا ياكى ئانا تۇتقان، شۇنىڭدەك بالغا نىسبەتەن —

مۇ شۇنداق دېيىلىدۇ. تۇتۇنچۇ ئانا، تۇتۇنچۇ ئانا، تۇتۇنچۇغول،

تۇتۇنچۇقىز.

تۇل — ئەرسىز خوتۇن.

بويىناق — خوتۇنسىز ئەر.

قودۇز — چوكان، جۇۋان، سېكىلەك، ئەرگە تەگكەن ياش ئايال.

«چوكان» — يېڭى پوتلا چىقارغان تال — سۆگەت.  
«جۇۋان» — پارسچە يېگىت مەنىسىدىكى سۆز، بۇ سۆز كۆچمە  
مەنىدە ياش ئايالغىمۇ ئىشلىتىلگەن.

يۇفغا ~ يۇۋغا — ئاسراندى، ئاسراپ قېلىنغان.  
يېتىم — ئاتا — ئانىسىدىن بىرى ئۆلۈپ كەتكەن بالا.  
قارا يېتىم — ئاتا — ئانىسى ئۆلۈپ كەتكەن بالا.  
ئوبۇشقا — قېرى ئەر.

ئوراغۇت — قېرى خوتۇن.  
كىشى — ئەرگە نىسبەتەن ئۆز ئايالى ۋە ياكى ئايالغا نىسبەتەن  
ئۆز ئېرى.

ئېمىلداش — بىر ئانىنى ئەمگەن ئۇرۇغ — تۇغقان بالىلار.  
كۆكۈلداش — ئۇرۇغ — تۇغقانچىلىقى يوق بالىلاردىن بىر ئانىنى  
ئەمگەنلەر.

تۈركۈن — ئائىلە، ئۇيا — قاياشتىن ئايرىلىپ چىقىپ، ئايرىم  
«ئۆي — ئوتاق» قۇرغانلار. شۇنىڭدەك بىر فامىلىنى تەشكىل قىلغانلار.  
شۇڭا بۇ سۆزنى («ئائىلە» مەنىسىدە ئەمەس) «فامىلە» ئورنىدا ئىشلەت-  
سىمۇ بولىدۇ.

قاڭداش — ئەجدادى بىر بولغانلار.  
بويداش — بىر «بوي» (قەبىلە) دىن بولغانلار.  
ئاغۇن — يىلتىزى ئىپتىدائىي جەمئىيەتتىن باشلانغان ئەجدادلار.  
ئوغۇش — ئەۋلاد، ئەجدادنىڭ ئىزباسارلىرى، كەلگۈسى  
ئوغۇش — كەلگۈسى ئەۋلاد (قۇمۇل تەرەپلىرىدە «بوغۇن» دەپمۇ  
ئاتىلىدۇ).

ئەل كۈن — خەلقىئالەم، ئاھالە، ئىنسانىيەت.  
ئەل — يۇرت — يۇرت جامائەت.  
ئۆز — ئۆز ئادەم، ئۆز خەلق.  
ئۆزگە — باشقا، بىگانە.



ئەگەچ — «ئۆزىنىڭ ئەقىللىقلىقى ۋە زېرەكلىكى بىلەن كىشىلەرگە ئۆز سىڭلىسىدەك تۇيۇلىدىغان قىزچاق. بۇ سۆز قىزچاقلارنى ئامراق كۆرۈش ۋە ئەركىنلىشىشكە ئىشلىتىلىدۇ.» («دىۋان» I جىلد)

ئەنەچ — «كىچىك بولۇشىغا قارىماي، ئۆزىنىڭ زېرەكلىكى بىلەن ھەممىگە ئۆز ئانىسىدەك تۇيۇلىدىغان قىزچاق، ئانىقىز. بۇ سۆز قىزلارنى ئەركىنلىتىش ئۈچۈن ئىشلىتىلىدۇ.» («دىۋان» I جىلد)

ئىمرەم — «جامائەت. يۇرتتىن بىرەر ئىشقا توپلانغان خەلق توپى. ئىمرەم تەبىرەشتى — خەلق توپى تەۋرەشتى.» («دىۋان» I جىلد 145)

كۈدەن — «بالغا ئات قويۇش زىياپىتى» («دىۋان» I جىلد)

گۈل قويۇش — بىركىمنىڭ قىزىنى دەسلەپكى قەدەمدە ماقۇللىشىپ ئازراق ئادەمگەرچىلىك قىلماق. مۇنداق قىز «بېشى باغلاقلق» دېيىلىدۇ. ماقۇللۇق ئالغان تەرەپ «پالانچىنىڭ قىزىغا گۈل قويۇپ قويدۇق» دەيدۇ.

ئەسلىمە:

① بۇ نامىلارغا ئەرەبچە - پارىسچىدىكى «ئەممە» «ئابا»، «خالە»، «بۇرادەر»، «پەدەر-مەدەر»، «ۋالد - ۋالىدە»، «ئايىم» دېگەندەك سۆزلەرنى قوللانمىدۇق.

② ئادەتتە ئانىنىڭ ئاغا - ئىنىلىرى تاغا دېيىلەتتى. لېكىن بەزى جايلاردا، ئانىنىڭ ئاغا - ئىنىلىرىمۇ تاغا دېيىلەتتە. شۇڭا، «تاغا» سۆزىنى ئۆزىدىن چوڭ ۋە تونۇمايدىغان بىركىمنى قىچقىرىشقا قوللانسا؛ شۇنىڭدەك، ئۆزىدىن چوڭ ۋە تونۇمايدىغان ئاياللارنى «ھامما» دەپ چاقىرسا، ئۇرۇغ - تۇغقانلار ئاتلىرىغا ئارىلىشىپ كەتمەس دېگەن پىكىردىمەن.

③ «قى» / «غى» قوشۇمچىسى ھەققىدە «تۈركىي تىللار دىۋانى» دا مۇنداق دېيىلگەن: «تۇغقانچىلىقنى بىلدۈرىدىغان ئىسىملارنىڭ ئاخىرىغا ئۈللىنىپ كېلىپ، سۆيۈمچانلىقنى بىلدۈرىدىغان قوشۇمچە، ئاتاقى، ئاتاقى.» (III . 293) باشقا قېرىنداش تىللاردىمۇ، «غى» قوشۇمچىسى ئىشلىتىلىدۇ. مەسىلەن، قۇدا - قۇداغى (ئەر - ئايال قۇدىلار). مۇشۇنى نەزەردە تۇرۇپ، بابا، دادا، ئاتا، ئانالارنىڭ ئىنىلىرىنى «باباغى، داداغى، ئاتاغى، ئاناغى» دەپ ئاتىسا، «ئەركەك قۇدا»، «چىشى قۇدا» دېمەي، «قۇدا، «قۇداغى» دېيىلسە، «دىۋان» دا، ئەركەك، چىشى دېگەن سۆزلەر ھايۋانلارغا ئىشلىتىلىدۇ دېيىلگەن.

## ئۇيغۇرلاردا رەڭ - بوياق ئاتالغۇلىرى

ئۇيغۇرلارنىڭ رەڭ توغرىسىدىكى چۈشەنچىلىرى ئۇزاق - قەدىمكى زاماندىلا شەكىللەنگەن ۋە رەڭلەرنىڭ خاسىيەتلىرى توغرىسىدا خاس تەبىرلەر بېرىلگەن. ئۇيغۇرلادا رەڭ توغرىسىدىكى ئاتالغۇلارنىڭ موللۇقى ۋە خىلمۇخىلىقى ئۇلارنىڭ ئىقتىسادىي ۋە مەدەنىي ھاياتلىرىدىن كېلىپ چىققان.

ئۇيغۇرلاردا، ئەسلىدە تۈپ رەڭلەر تۆت خىل ئىدى: ئاق، قارا، كۆك، قىزىل. بۇ رەڭلەر تەرەپلەرگە ۋەكىللىك قىلىش بىلەن بىللە، تۇرمۇشتا ھەرخىل ئىپادىلەرنى بىلدۈرەتتى. كېيىن قوشنا قوۋملاردىن سېرىق چۈشەنچىسىنى قوبۇل قىلدى، بۇ مەركەزنى ۋە مەركەزنى ئىلىكىدايىدەن تېخىمۇ ھۆكۈمراننى ھەم بايلىقنى بىلدۈرىدىغان رەڭ قىلىندى. شۇنىڭ بىلەن تۈپ رەڭلەر بەش خىل بولدى. تۈپ رەڭلەر — ئانا رەڭ دەپمۇ ئاتالدى. باشقا خىلمۇ خىل رەڭلەر بولسا، ئانا رەڭدىن تۈسلەنگەن رەڭلەر — ئارىلىق رەڭلەر دەپ ئاتالدى. بۇ «ئىككىلەمچى رەڭ» دەپمۇ ئاتىلىدۇ، يەنى قىزىل، سېرىق، كۆك رەڭلەردىن ئىككى خىل ئەسلى (تۈپ) رەڭنىڭ ئارىلىشىشىدىن ھاسىل بولغان رەڭ دېمەكتۇر. مەسىلەن، قىزىل بىلەن سېرىق ئارىلاشسا نارەنج رەڭ ھاسىل بولىدۇ؛ سېرىق بىلەن كۆك ئارىلاشسا يېشىل ھاسىل بولىدۇ؛ كۆك بىلەن قىزىل ئارىلاشسا سۆسۈنە ھاسىل بولىدۇ. ئارىلىق (ئىككىلەمچى) رەڭ بىلەن ئارىلىق رەڭ ئارىلاشسا قايتا ئارىلىق (كۆپلەمچى) رەڭ ھاسىل بولىدۇ.

ئۇيغۇرلاردا رەڭ ئاتالغۇلىرى ئىككى چوڭ تۈركۈمگە بۆلۈنىدۇ: بىرى،

تۈپ رەڭلەر ۋە تۈپ رەڭلەرنىڭ ئارىلىشىشىدىن ھاسىل بولغان بىرلەمچى ۋە ئىككىلەمچى (كۆپلەمچى) رەڭلەر؛ يەنە بىرى، بۇيۇم - جىسىملار تۈسى بىلەن ئاتىلىدىغان رەڭلەر.

## تۈپ ۋە ئىككىلەمچى (كۆپلەمچى) رەڭلەر

1. ئاق، قارا، كۆك، قىزىل، سېرىق؛
2. يېشىل، قوڭۇر، سۆسۈنە، يەبىكىن (ئالا)، چار، ياغىز ياكى بوز، چىپار؛
3. تۈپ ۋە ئىككىلەمچى رەڭلەرگە ئاشۇرما ۋە كەمىستىش سۈپەتلىرىدىن قوشۇش يولى بىلەن يەنە بىرمۇنچە كۆپلەمچى رەڭلەر ھاسىل قىلىنىدۇ.

تۈپ رەڭلەرنى بىلدۈرىدىغان سۆزلەرنىڭ بىرىنچى بوغۇمىغا «پ» تاۋۇشىنى قوشۇپ ئايرىم بىر بوغۇم قىلىپ كەينىدىن تۈپ رەڭنى تەكرارلاش يولى بىلەن رەڭنىڭ تۈسىنى ئاشۇرىدىغان سۆز ياسىلىدۇ. مەسىلەن، ئاپئاق، قاپقارا، قىپقىزىل، كۆپكۆك، ساپسېرىق، ياپېشىل.

تۈپ ياكى ئىككىلەمچى رەڭلەرنى بىلدۈرىدىغان سۆزلەرنىڭ كەينىگە «راق - رەك» قوشۇمچىسىنى قوشۇش يولى بىلەن، تۈپ ياكى ئىككىلەمچى رەڭلەرنىڭ ئەسلىگە تېخىمۇ يېقىنلىقىنى بىلدۈرىدىغان تۈسلەر ياسىلىدۇ. مەسىلەن، قاراراق، ئاقراق، كۆكرەك، قىزىلراق، يېشىلراق، سۆسۈنرەك، ياغىزراق ياكى بوزراق، يەپكىنرەك.

تۈپ ياكى ئىككىلەمچى رەڭلەرنىڭ سەل ئۆڭگەنگە مايىلراق تۈسىنى بىلدۈرۈش ئۈچۈن، تۈپ ياكى ئىككىلەمچى رەڭلەرنىڭ ئالدىغا «ئاچ»، «سۇس» سۆزلىرى قوشۇلىدۇ. مەسىلەن، ئاچ قىزىل، سۇس قىزىل، ئاچ كۆك، سۇس كۆك دېگەندەك.

بۇنىڭ ئەكسىچە، رەڭلەرنىڭ راسا تويۇنغانلىقىنى بىلدۈرۈش ئۈچۈن، تۈپ ياكى ئىككىلەمچى رەڭلەرنىڭ ئالدىغا «تۈم»، «توق» «ئىس-

«ساق» سۆزلىرى قوشۇلىدۇ. مەسلەن، تۇم قارا، توق قىزىل، ئىسسىق يېشىل...

تۈپ ياكى ئىككىلەمچى رەڭلەرنىڭ ئالدىغا «ئاق» ياكى «قارا» قوشۇلۇش بىلەن، رەڭلەرنىڭ تۈسلىرى مەزكۇر ئېنىقلىغۇچىلارغا مايىللىقنى بىلدۈرىدۇ. مەسلەن، ئاق سېرىق، قارا قىزىل...

تۈپ ياكى ئىككىلەمچى رەڭلەرنىڭ ئەسلى تۈسلىرىنىڭ سۇسلاشقان تۈرىنى بىلدۈرۈش ئۈچۈن، «ۈچ - ۈچ»، ياكى «غۇچ - قۇچ» ۋە ياكى «مىتۈل / ۈمىتۈل» قوشۇمچىلىرى ئۇلىنىپ ياسىلىدۇ؛ مەسلەن، ئاقۇچ، كۆكۈچ، سارغۇچ، قىزغۇچ، قارامتۇل، كۆكۈمىتۈل...

بۇنداق رەڭلەرنى تېخىمۇ تۈرلەندۈرۈپ، ئانچە سۇسلاشمىغانلىقىنى بىلدۈرۈش ئۈچۈن، يەنە «راق - رەك» قوشۇمچىلىرى ئۇلىنىدۇ. مەسىلەن، ئاقۇچراق، كۆكۈچرەك، قارامتۇلراق...

## بۇيۇم - جىسىملار تۈسلىرى بىلەن ئاتىلىدىغان رەڭلەر

ئۇيغۇر تىلىدا، بۇيۇم - جىسىملارنىڭ تۈسلىرى بىلەن ئاتىلىدىغان رەڭلەر ناھايىتى تولا. مۇنداق رەڭ ئاتالغۇلىرى چوڭ ئۈچ تۈركۈمگە بۆلۈنىدۇ: تەبىئەت جىسىملىرىنىڭ تۈسلىرى بىلەن ئاتىلىدىغانلار، ئۆسۈم - لۈك (جۈملىدىن مېۋە - چېۋە) تۈسلىرى بىلەن ئاتىلىدىغانلار، ھايۋان ياكى ئىنسان ئەزالىرىنىڭ تۈسلىرى بىلەن ئاتىلىدىغانلار.

1. تەبىئەت جىسىملىرىنىڭ تۈسلىرى بىلەن ئاتىلىدىغان رەڭلەر: سېغىزرەڭ، ھاۋا رەڭ، توپا رەڭ، پورەڭ، تۆمۈر كۆكى، مىس رەڭ، كۈمۈش رەڭ، زەر رەڭ، بوز رەڭ، كۈل رەڭ...

2. ئۆسۈملۈك (جۈملىدىن مېۋە - چېۋە) تۈسلىرى بىلەن ئاتىلىدىغان رەڭلەر:

ئۆسۈملۈك تۈسلىرى بىلەن ئاتىلىدىغان رەڭلەر: مايسا رەڭ، ماش رەڭ، زىغىر رەڭ، چەيزە رەڭ، يۇلغۇن چېچىكى

(رەڭ)، زاراڭزا چېچىكى (رەڭ)، بۇغداي رەڭ، پىياز كۆكى (رەڭ)،  
ئاشكۆكى (رەڭ)، زەيتۇن رەڭ، زەپە رەڭ.

مېۋە چىۋە تۈسلىرى بىلەن ئاتىلىدىغان رەڭلەر:

ئانار رەڭ، خورما رەڭ، كاۋا رەڭ، نارەنجى رەڭ، ئالما ئۇرۇقى (رەڭ).

شاپتۇل چېچىكى (رەڭ)، مېغىز رەڭ.

3. ھايۋان - جانىۋار ياكى ئىنسان ئەزالىرىنىڭ تۈسلىرى بىلەن

ئاتىلىدىغان رەڭلەر:

قان رەڭ، ئەت رەڭ، جىگەر (بېغىر) رەڭ، ئۆپكە سىلى (رەڭ)، تۇخۇم

سېرىقى (رەڭ)، پاختەك تۈكى (رەڭ)، تۆگە رەڭ، سۈت رەڭ، ئېشەك

تۇمشۇقى (رەڭ).

يۇقىرىدىكى رەڭلەردىن باشقا، ناۋات رەڭ دېگەندەك تۈرلەرگە كىر -

مەيدىغان خاس رەڭلەر بار.

ئۇيغۇرلاردا ئات مەدەنىيىتى خېلى بۇرۇن شەكىللەنگەنلىكى ئۈچۈن،

ئاتلارنىڭ تۈسلىرىنى بىلدۈرىدىغان خاس رەڭلەرمۇ تولا.

## ئات ھەققىدە چۈشەنچىلەر

ئۇيغۇرلار ئاتنى بالدۇر ئۆزلەشتۈرۈپ، «ئات مەدەنىيىتى» نى يارات- قان مىللەتلەردىن بىرى. قەدىمكى يارىش يازىقى ۋە تۈرۈم ساي بويلىرى ياۋا ئاتلارنىڭ ھاياتلىق ماكانى ئىدى، ھازىرمۇ بۇ ماكاندا ياۋا ئاتلارنىڭ ئەۋلادى بار. ئىقتىسادىي تۇرمۇش، قاتناش - ئالاقە ۋە ھەربىي يۈرۈش جەھەتلىرىدە، ئات نۇرغۇن ئوڭۇشلۇق تۇغدۇرۇپ بەرگەنلىكى ئۈچۈن، ئۇيغۇرلاردا ئاتنى ئۇلۇغلاش چۈشەنچىسى پەيدا بولغان.

مەھمۇت كاشغەرى «تۈركىي تىللار دىۋانى» دا مۇنداق ماقالىنى قەيت قىلغان: «قۇش قاناتىن، ئەر ئاتىن — قۇش قانىتى بىلەن، ئەر ئېتى بىلەن» — يەنى قۇشقا قانات قانداق كېرەك بولسا، ئەرگە ئات شۇنداق كېرەك.

قاغانلارنىڭ قاغانى ئالب ئەرتوڭا (ئافراسىياب) «ئەرگە ئات، كۆككە ئاي»، يەنى ئاسماندا ئاي بولمىسا بولمىغاندەك، ئەرگە ئات بولمىسا بولمايدۇ دېگەنلىك.

مەھمۇت كاشغەرىنىڭ «دىۋان» دا چۈشەندۈرۈشىچە، «ئەل — ئاتنىڭ يەنە بىر خىل ئىسمى. ئات تۈركلەرنىڭ قانىتى بولغانلىقتىن، ئاتنى «ئەل» دەپمۇ ئاتايدۇ. «ئات باقار» نى «ئەل باشى» دېيىش شۇنىڭدىن كەلگەن». ئەل (خەلق، يۇرت، مەملىكەت) بىلەن ئات بىر مەنىدە ئىشلى- تىلگەن.

يۈسۈپ خاس ھاجىب «قۇتادغۇبىلىك» تە، ئەر (باتۇر) بىلەن ئاتنى تەڭ قويۇپ مۇنداق تەسۋىرلىگەن:

ئاڭا يىغلىۇ تەرلۇر ئەر - ئات سۇ بولۇر،  
ئەر - ئات سۇ بىلە ئەر تىلەكن بولۇر.  
(ئاڭا — بەگكە باتۇرلار بىلەن ئات يىغىلىپ قوشۇن بولۇر،  
باتۇرلار ۋە ئاتلار — بۇ قوشۇن بىلەن ئەر تىلىكىگە يېتۇر).

ئازۇنقى بۆگۈ بەگ نەلۈك گەنج ئۇرۇر،  
ئەر - ئات قايدا بولسا ئانۇق گەنج ئالۇر.  
(جاھان تۇتقان ئاقىل بەگ نىچۈك خەزىنە يىغۇر،  
ئەر - ئات قايدا بولسا ئېنىق خەزىنە ئالۇر).  
بۇ ئەل تۇتغۇقا كۆپ ئەر - ئات سۇ كېرەك،  
ئەر - ئات تۇتغۇقا نەڭ - تاۋار تۇ كېرەك،  
(ئەلىنى تۇتۇشقا كۆپ باتۇر - ئات قوشۇن كېرەك،  
باتۇر — ئات تۇتۇشقا مال - تاۋار نۇرغۇن كېرەك).

قەدىمكى خەلق داستانلىرى ۋە چۆچەكلەردە ھەرقانداق قەھرىماننىڭ ئەڭ ياخشى كۆرىدىغان ئاتلىرى بارلىقى ۋە بۇ ئاتلار قەھرىمان ئۆز جاسارىتىنى كۆرسىتىشتە ئەڭ زور ياردەمچى ئىكەنلىكىگە دائىر ئاجايىپ تەسىرلىك ۋەقەلەر كۆپ تەسۋىرلەنگەن. تۇرمۇشتا ئاتنىڭ ئادەمدىن ھوشيار ۋە ئۆز ئۇيۇرى (توپىغا — پۇشتى ۋە جەددى - جەمەتى)غا سادىق ئىكەنلىكى ئىسپاتلانغان. خەلق ئىچىدە «ئات يەتتە پۇشتىنى بىلىدۇ» دېگەن ماقال بار. تەجرىبىدە كۆرۈلۈشىچە، بىرەر ئايغىرنى بايتالارغا قويۇپ بەرسە، ئەگەر شۇلارنىڭ ئارىسىدا ئۆزگە پۇشتداش بايتال بولسا، ئۇنى ئۇيۇردىن تېپىپ - چاپچىپ چىقىرىۋېتىدىكەن؛ مۇبادا ئايغىرنى كۆزىنى تېگىپ مەست قىلىپ ئۇ بايتالغا چاپتۇرسا، كېيىن ئايغىر بۇنى سېزىپ قېلىپ، بۇ قىلمىشىنى ئار ئېلىپ ئاغرىپ ئۆلۈپ قالىدىكەن. ئات ئۆز ئىگىسىنى بىرەر پالاكەتتە تاشلاپ كەتمەيدۇ. ئاتنىڭ شۇنداق خىسلەتلىرى بولغانلىقى ئۈچۈن، كىشىلەر ئاتنى ئۇلۇغلاپ كەلگەن. خەلقىمىز ئاتلارنىڭ خاسىيەتلىرىنى، پەزىلەتلىرىنى ئوبدان بىلىدۇ.

شۇڭا ئاتلارغا تۈرلۈك ناملارنى بەرگەن. ئۇيغۇر تىلىدا ئات ۋە ئاتقا ئالاقىدار سۆزلەر ناھايىتى كۆپ.

پارس ئەدىبلىرىدىن غىياسىدىن ئابدۇلفەتھ ئۆمەر ئىبنى ئىبراھىم — ھەييىمى نىشاپۇرىي (1048 — 1132): «بۈگۈن ھېچبىر گۈرۈھ بۇ (ئاتلار، ئۇلارنىڭ پەزىلەت ۋە كەمچىلىكلىرى)نى تۈركلەردىن ياخشىراق بىلمەيدۇ. چۈنكى ئۇلار كېچە — كۈندۈز ئات بىلەن شۇغۇللىنىدۇ ۋە جاھان ئۇلارنىڭ قولىدا دۇر» دەپ يازغان.

تۈركىي تىلىدا ئاتنىڭ يىلقى، يۇند، ئەل دېگەن ناملرى بولغان. «تۈركىي تىللار دىۋانى» دا مەھمۇت كاشغەرى بۇ ناملارنى مۇنداق ئىزاھلىغان: «يىلقى — ئىرقارا، چوڭ ماللارغا بېرىلگەن ئىسىم». كېيىنچە بۇ ئىسىم چوڭ ماللارنىڭ پادىشاھى دەپ سۈپەتلەنگەن ئاتقا خاس ئىسىم بولۇپ قالغان. «يۇند — ئات، يىلقا. بۇ تۆگە دېگەن سۆزگە ئوخشاش بىرلىكىمۇ — كۆپلۈكىمۇ ئىشلىتىۋېرىلىدىغان ئورتاق ئىسىم».

ئاتلارنىڭ ئەركىكى — ئايغىر، پىچىلىغىنى — ئاختا، چى — شىسى — بىيە، بايتال؛ ئېگىز بويلۇقى — ئارغىماق، جۇغى كىچىك پارپىسى — تۆتى، شالغۇت ئات — ئارقۇن دېيىلىدۇ. «ئارقۇن — ياۋا ئايغىر بىلەن تۆي بايتىلىدىن تۇغۇلغان ئات. بەيگىدە كۆپىنچە مۇشۇنداق ئات ئوزۇپ چىقىدۇ». («دىۋان» I جىلد).

يېڭى تۇغۇلغىنى — قۇلۇن، يىل ئاتلاپ تۇغۇلغان قۇلۇن — سەلكەش، بىر ياشلىقى — تاي، بىر ياشتىن ئاشقىنى — سىپ، ئىككى ياشارى — غونان، ئۈچ ياشارى — دونان، تۆت ياشارى — تولان، بەش ياشتىن ئاشقاندىن كېيىن ئاسى، بىر ئاسى، ئىككى... ئاسى دەپ ئاتىلىۋېرىدۇ. ئومۇمەن، تۆت ياشتىن ئاشقان ئاتلار — تۆگ ئات دېيىلىدۇ. تۇغىغان (بوغاز بولمىغان) بايتال — قىسىر ياكى قىسراق، بوغاز بايتال — قۇلناچى قىسراق دېيىلىدۇ. قىسراق ناھايىتى يۈگۈرۈك كېلىدۇ. شۇڭا «قىز بىلەن كۈرەشمە، قىسراق بىلەن يارىشما» (قىز بىلەن چېلىشما، قىسىر بايتال بىلەن چېپىشما) دېگەن ماقال پەيدا بولغان. تۆۋەندىكى سۆزلەر «دىۋان» دا قەيت قىلىنغان سۆزلەردۇر:



ئازما يىلقى — قېرىپ قالغانلىقى ئۈچۈن ئىشلەتمەي قويۇپ بېرىلگەن يىلقا.

ئۇلاغ — بەگلەرنىڭ بۇيرۇقى بىلەن يۈرىدىغان چەپەرچىنىڭ بېكەتلەردە يەڭگۈشلەپ مىنىدىغان ئېتى. ھازىرمۇ ئات — ئۇلاغ دەپ جۈپلۈك سۆز قىلىپمۇ ئىشلىتىلىدۇ.

كۈلۈك — يۈك ئارتىلىدىغان ئۇلاغ.

تۇغزاغ — ئۇرۇش ۋاقتىدا خاقان تەرىپىدىن ئەسكەرلەرگە بېرىلىپ، ئۇرۇش تۈگىگەندە ياندۇرۇۋېلىنىدىغان ئات.

قوش ئات — خاننىڭ يېنىدا ئېلىپ ماڭىدىغان يىتەك ئات.

يازۇق ئات — يېشىك ئات، باغلاقتىن يېشىلىپ كەتكەن ئات.

### ئاتلارنىڭ تۈس بويىچە ئىسىملىرى

ئۇيغۇر تىلىدا، ئاتلارنىڭ تۈسنىلا بىلدۈرىدىغان خاس رەڭلەر بار. تۈپ رەڭلەردىن ئاق، قارا ئىشلىتىلگەندىن باشقا، ئانقا خاس رەڭلەر: جەدە — پارسچە سۇرخ، قىزغۇچ.

تورۇغ — قارا قىزىل، چىلان رەڭگىدە.

شىرغا — «چىلگۈ» مۇ دېيىلىدۇ. كۆكۈچ ئاق، كۈمۈش رەڭ.

بۇنى پارسلار «سىمگۈن» دەيدۇ.

قۇلا — «قۇبا» مۇ دېيىلىدۇ. «رەڭگى سېرىق بىلەن ئاچ قىزىل

ئوتتۇرىسىدىكى ئات». («دىۋان» III جىلد، 299)

كۈرەڭ — خورما رەڭگە مايىل كۆكۈچ.

سۇر — سەل قىزغۇچ كۈل رەڭ. پارسلار «بۇرسەر» دەيدۇ.

بۇرۇل — قىزىلراق قۇم تۈسلۈك.

تىغ — تىغ ئات، قارا قىزىل بىلەن ئاچ قىزىل ئوتتۇرىسىدىكى

تۈس.

تاز — تازئات، چىپار ئات. «تازئات تاۋارچى بولماس — تاز

ئات يۈك كۆتۈرەلمەس، چۈنكى ئۇنىڭ تۇيىقى يامان».

ئوي ئات — قارامتۇل تورۇغ ئات.

قىزغۇل ئات — قىزىل — بۇرۇل ئات.

«تورۇغ» نىڭ بىرقانچە تۈرلىرى بار: قارا تورۇغ — قارا بۇلۇتقا ئوخشاش چىلان رەڭ، بۇنى پارسىلار «ئەبركەس» دەيدۇ؛

تۇم تورۇغ — تولغان تورۇغ، بۇنى پارسىلار «ئەبرگۇن» دەيدۇ.

بوز ئات — «قىرئات» مۇ دېيىلىدۇ. «بۇ چىرايلىق رەڭ ئەمەس.

ھەرقانداق ھايۋاننىڭ رەڭگى ئاق بىلەن قىزىل ئوتتۇرىسىدا بولسىمۇ شۇنداق دېيىلىدۇ».

«تىغ ئات — «تىغ ئات، قارا قىزىل بىلەن ئاچ قىزىل ئارىسىدىكى

ئات». («دىۋان» III جىلد، 176)

ئىككى رەڭ ياكى ئالدىغا سۈپەت سۆز قوشۇلۇپ بىر خىل تۈسنى

بىلدۈرىدىغان رەڭلەرمۇ بار: تۇم بوز، قىزىل بوز، چا بوز، تۆمۈر كۆك،

سۈر كۆك، شىرغا قۇلا، دول كۈل رەڭ، تاغىل شىرغا، بۇرۇل ئالا، كۆك

ئالا (سېغىزغان رەڭگىدەك كۆك) ۋە باشقىلار.

ئاتلارنىڭ مەلۇم ئالاھىدىلىكلىرىگە قاراپ، قويۇلغان ئى-

سىملار

بۇل ئات — ئاق پاچاق ئات.

ئۇغار ئات — قاشقا ئات. پېشانىسىدە قاشقىسى بار ئات «ئۇغار

بۇل» دېيىلىدۇ.

تۈكۈز ئات — پېشانىسىدە ئەڭگىدەك ئېقى بار ئات، ئاق قاشقا

ئات. بۇ «قاشقا ئات» مۇ دېيىلىدۇ.

بۆڭرۈل ئات — ئىككى بېقىنى ئاق ئات.

ياغىز ئات — ياغىز، قىزىل بىلەن قارا ئوتتۇرىسىدىكى بىر خىل

رەڭ، يەرنىڭ رەڭگى شۇنىڭغا ئوخشىتىلىپ، ياغىز يەر دېيىلىدۇ. ياغىز

ئات — قوڭۇر ئات. قارا تورۇغ ئات. بۇنداق رەڭنى پارسىلار «خاكرەڭ»

دەيدۇ.

تاش ئات — قاشقىسى كۆزگىچە بارغان، قولاقلىرىغا يەتمىگەن،  
 تۇمشۇقغىمۇ سوزۇلۇپ چۈشمىگەن ئات.  
 چابدار — كۈمۈش رەڭ يايلىق ئات.  
 سەپ ئات — سەپ كۈلۈك، كۆكۈمتۈل قارا ئات.  
 «يالغىل ئات — ئاق ياللىق ئات».  
 تاغلىل شىرغا — ئالدى پاچىقى تاغلىل شىرغا ئات.  
 قالتار — ئاق تۇمشۇق چىلان تورۇغ.  
 چاغال — چىپار بويناق ئات.  
 «بويىمال ئات — بويىندا ئېقى بار ئات».  
 ئەجدەر چوقۇر — ئەجدەر تۈسلۈك چوقۇر ئات.  
 بوپ كۈلۈك — بوپرا كېيىكتەك ئات.  
 ماڭلاي تورۇغ — ئايدەك قاشقىسى بار تورۇغ ئات.  
 ھىلالى شىرغا — تۇرقى ھىلال ئايدەك ئىنچىكە بەل شىرغا.  
 كۈمەيت جەدە — يايلى قىزغۇچ، قۇيرۇقى قارا جەدە.  
 جۇغدار — چوققىسىدا ئۇزۇن قىللىرى بار ئات.  
 تۈلپار — ئاتلارنىڭ ئەڭ چاقۇرى.  
 بۇلاردىن باشقا، چوقۇر، سەپكۈل، چاقان (كۆزى چاقىدىغان)، ئاق  
 يۈز، ئاق چاپاق، ئاق قاڭشار، قۇش تۇمشۇق، ئاق پاچاق، خۇش رەپتار  
 (سىلىق يۈرۈشلۈك) دېيىلىدىغانلىرىمۇ بار.  
 ئاتلارنىڭ سەرخىلى توغرىسىدا ئىلگىرىكى زاماندىكى مەشھۇر زاتلار  
 ئۆز تەجرىبىلىرى بويىچە، ئاتلارنىڭ ئېسىللىرىنى تەرىپلىگەن. ئۆمەر ھەبىيىم  
 كەلتۈرگەن ئەقىلدە ئېيتىلىشىچە، يۇنان ھەكىملىرىدىن ئارستوتېل «ھاي-  
 ۋانلارنىڭ پەيدا بولۇشى» دېگەن كىتابىنىڭ ۷ بابىدا مۇنداق دەپتىكەن:  
 ئېيتىشلارغا قارىغاندا، قۇش رەڭگىدىكى، بولۇپمۇ ئاق ئات ياخشى ۋە  
 ئەتىۋارلىق. بۇنداق ئاتنىڭ ئىككىسى جەڭدە ھەمىشە زەپەر قازىنىدۇ. زەردە  
 (سېرىق) ئاتنىڭ كۆزى كۈل رەڭ، ئۆزى قەھرىۋار رەڭگىدە. بۈركۈت  
 سۈپەت ھىڭغا ئوخشايدىغان، ئاق ۋە سېرىق بەلگىلىك ياكى ئاق پاچاقلىق  
 قىزغۇچ ھىڭ ياكى يۈزى ۋە پاچاقلىرى ئاق كۈمەيت رەڭلىك ئات —

بۇلارنىڭ ھەممىسى بەخت ۋە خۇشاللىق بېغىشلىغۇچىلاردۇر. ئاتلارنىڭ قۇتلۇق نىشانلىقىدىن بىرى پارىسچىدە «گورد» (باتۇر) دېيىلىدۇ. سېرىق ۋە قىزغۇچ ئات سوغۇققا چىدىمايدۇ. ھەزرىتى ئەلى ئىبنى ئەبۇتالىب ئەڭ جەسۇر ئات — كۈمەيت (يايلى قىزغۇچ، قۇيرۇقى قارا تۇلپار)، ئەڭ قورقۇمسىزى — تۇم قارا، ئەڭ كۈچلۈكى ۋە خۇشخۇيلۇقى — ھىڭ (ئاق تۇلپارنىڭ بىر نەسلى)، ئەڭ قاۋۇلى — سەمەن، دېگەنكەن. مەھمۇت كاشغەرى «تۈركىي تىللار دىۋانى» ئەسىرىدە، ئاتلارنىڭ رەڭلىرى توغرىسىدا نەمۇنىلەرنى كۆرسەتكەندىن باشقا، ئېسىل ئاتلارنىمۇ ئالاھىدە قەيىت قىلغان:

«ئوزۇق ئات — ئوزار ئات. بەيگە ۋە شۇنىڭغا ئوخشاش ئىشلاردا باشقا ئاتلاردىن ئۆتۈپ كېتىدىغان ئات».

«ئىقىلاچ — شوخ، يۈگۈرۈك ئات. ماقالدا كەلگەن: ئالب ئەرىك ياۋرىتما، ئىقىلاچ ئارقاسىن ياغرىتما — باتۇر ئەرنى خار قىلما، ئىقىلاچ ئۇچسىنى يېغىر قىلما».

«يۈگۈرۈك ئات — بەيگىدە ئوزۇپ چىقىدىغان ئات».

«يۇرىغا ئات — يورغا ئات».

«كەۋەل — يورغا، كەۋەل ئات — سىلىق يورغا ئات».

«كەتكى ئات — تۆشلۈك ئات، پېلى ئىنچىكە، تۆشى كەڭ ئات».

«يەلكىن — تېز چاپار، يەلكىن ئاتلىغ — چاپار ئاتلىق، يەلدەك يۈگۈرۈك ئاتلىق».

«تۆكۈش يىلقى — توسۇن يىلقا».

«كەرشەگۈ ئات — كەرشىگۈ ئات، گەجكىسى يېغىر ئات».

«ئازىغلىغ ئات — ئېزىقلىق، ئېزىق چىشلىق ئات».

«سالغا ئات — ئاغزى قاتتىق ئات».

«ساش ئات — شاش، خۇيلۇق ئات».

«ئۆلدۈق ئات — ئۆلدۈق، ئاقسىز ئات».

«ئۇلۇق — ئاتنىڭ ئۇچىسى» . «ئۇلۇق ياغىرى ئوغۇلغا قالەر —

ئۇلۇق يېغىرى ئوغۇلغا قالۇر، چۈنكى ئۈگە ۋە سىڭىرلار شۇ يەرگە

جايلاشقانلىقتىن، ئۇ يەردىكى يېغىر ئوڭاي ساقايمايدۇ».

ئۇيغۇر تىلىدا ئاتلارنىڭ مەجەز — خۇلقىنى بىلدۈرىدىغان سۆزلەر —  
مۇ تولا. مەسلەن:

شاش، قىيىق، نايىناق، چاپچىغاق، سۆدىگەك، ئاغزى قاتتىق، ئاغزى  
يۇمشاق (بوش)، قاترىغاق، لاشا، قاشاڭ، گاهال، داپ تالما، ھۈركەك،  
تۈمچەك، ئىگشەڭگۈ، لاڭقا، ساڭقىغاق، يۈرەكسىز، قۇلاڭسا ۋە باشقىلار.  
قەدىمكى پالنامە ۋە چاغلارنىڭ خاسىيىتى توغرىسىدىكى رسالىدە،  
ئاي قايسى بۇرجدا بولسا، ئات سېتىۋېلىش ۋە ئاختا قىلىش «سەئد»  
(ياخشى) ياكى «مىيانە» (ئوتتۇرىچە) بولىدىغانلىقى سۆزلەنگەن. مەسى-  
لەن، ئاي سەۋر، جەۋزا، ئەسەد، سۈنبۈلە بۇرجلىرىدا بولغاندا، ئات ئالماق  
ۋە ئات ئاختا قىلماق سەئد؛ سەرەتان بۇرجىدا بولغاندا، ئات ئاختا قىلماق  
سەئد، لېكىن ئات ئالماق مىيانە؛ مىزان، ئەقرب بۇرجلىرىدا بولغاندا ئات  
ئالماق مىيانە؛ قەۋس، جەدى، دەلۋە بۇرجلىرىدا بولغاندا ئات ئاختا قىلماق  
سەئد؛ لېكىن دەلۋە بۇرجلىرىدا بولغاندا ئات ئالماق مىيانە.

### ئاتنىڭ ئېگەر — جابدۇقلىرىغا دائىر ئىسىملار

جېلكى — جېلە، خان، چىلبۇر — چۆلۈۈر، نۇختا — بۇلار  
(جۇلار)، تىزگىن، يۈگەن، جىلاۋ، قامچا، ئېگەر، توقۇم، يالىغ — ئېگەر  
قاشلىرى، چارلىغ، ئۇلارچاق، غانجۇغا، قۇشقۇن، قانتار، تۈپەك، توقا،  
بۆلدۈرگى، چوپچۇرغا، تەرلىك، قۇر، تۈشلۈك — تۈشباغ، دەپسەنگى،  
تېپىنكۈ، قىسماق.

«تېپىنكۈ — ئات ئېگىرىنىڭ ئىككى ياندىن ئۈزەڭگىگىچە چۈش-  
دىغان قېيىش قىسمى». (ئەلىشىر نەۋائىي)

«قىسماق — ئۈزەڭگە» باغ — ئۈزەڭگىنىڭ ئىككى يېنىدىكى  
قېيىش، ئۈزەڭگە مۇشۇ قېيىشلارنىڭ ئارىلىقىدا تۇرىدۇ». (مەھمۇت  
كاشغەرى)

جىلاۋ — يىلاۋ:

قولۇمدا بەندى جۇنۇن تاسماسى، نەفىكىر ئەتكەي  
پەرىۋەشېكى مىنىپ دېۋ، قولغا ئالسا جىلاۋ...  
ساقالى شەيخى رىيايىغا گەرچە كەلدى ھەرام،  
ۋەلې كۈلەرگە ئېشەك بويىغا كېرەك غۇجغاۋ.  
(نەۋائىي «بەدايىئۇل ۋىسئەت»)

[غۇجغاۋ — ئېشەك بويىغا مونچاق ئاسماق]  
«يەلۇ — يەلى. قولۇنلارنى باغلايدىغان ئارغامچا. يايلاقتا بىيە  
سېغىلىدىغان چاغدا، قولۇنلار ئاشۇنداق ئارغامچىدا باغلاپ قويۇلىدۇ.  
بىيىلەر سېغىلىش ئۈچۈن، ئۇنىڭ چۆرىسىدە ئايلىنىپ يۈرىدۇ». «تۈركىي  
تىللار دىۋانى»  
«بۇنداق — ئات تېزىكى، بۇ سۆز پەقەت ئات تېزىكىگىلا ئىشلىتىل-  
لىدۇ».

«سىڭارسۇق — ئىككى كىشى ئاتقا مىنگەشكەندە، مىنگەشكۈچىنىڭ  
ئولتۇرغان يېرى».

«يايغۇق — بايتال ئەمچەكلىرىنىڭ ئورپى. بەزىلەر بۇنى يازغۇق  
دەيدۇ. قىپچاقچە».

«چىلداي — ئاتنىڭ كۆكرىكىدە پەيدا بولىدىغان بىرخىل  
يارا». («دىۋان» III جىلد، 330)

«چىلەر — چىلە. ئات ئېغىلىدىكى ھۆل تېزەكلەر». (II . 320)  
«قۇۋا — تۈرك يۈگەنلىرىدىكى ئاتنىڭ تۇمشۇقىغا تېگىپ تۇرىدۇ-  
غان قېيىش». («دىۋان» III جىلد، 326)

«كۈۋۈچ يۈگەن — كۈۋۈچ — كىچىك يۈگەن». (دىۋان III  
جىلد 224)

«كۈك — ئېگەرنىڭ كۈكى. ماقالدا مۇنداق كەلگەن: ئەر سۆزى  
بىر، ئەدەر (ئېگەر) كۈكى ئۈچ — ئەرنىڭ سۆزى بىر، ئېگەرنىڭ كۈكى  
ئۈچ... ئېگەرنىڭ كۈكى ئۈچ بولىدۇ؛ تۆشۈك كۆپىيىپ كەتسە،  
ئېگەرنىڭ قېشى سۇنۇپ كېتىدۇ؛ ئۈچتىن كەم بولسا، ئىككىسى

كشىنى كۆتۈرەلمەيدۇ. («دىۋان» II جىلد، 413)  
يۇقىرىقىلاردىن باشقا، «تۈركىي تىللار دىۋانى» ۋە نەۋائىي ئەسەرلەردە، ئات ۋە ئۇنىڭغا دائىر يەنە مۇنداق سۆزلەر بار:

«ئات مۆڭدى — ئات مۆڭكىدى.» («دىۋان» III جىلد، 534)  
«تۇلۇك — تۆڭگە، ھالقا، يۈگەندە بولىدىغان بىر ھالقا. ئۇ ئات قۇلىقىنىڭ ئاستىدا بولىدۇ. ئاتنىڭ بەشى ۋە پېشانىسىدىن ئۆتكەن قېپىشلار شۇنىڭغا تۇتاشقۇرۇلىدۇ. بۇنى يۈگۈن تۇلۇقى — يۈگەن تۆڭكىسى دەيدۇ.» («دىۋان» III جىلد، 506)

«ئۆزلۈك — خۇسۇسىي، ئۆزىگە خاس ئات.» («دىۋان» III جىلد، 595)

«چىلداي — ئاتنىڭ كۆكرىكىدە پەيدا بولىدىغان بىر خىل يارا، داغلاپ ساقايتىلىدۇ.» («دىۋان» III جىلد، 330)

«داغ — داغ، ئات ۋە باشقا ماللارغا بېسىلىدىغان تامغا، پارسىلار بۇ سۆزنى تۈركلەردىن ئالغان. بۇنى پارسچە دېيىشكە بولمايدۇ. ئۇلاردا تۈركلەرنىڭكىدەك چارۋا بولمىغاچقا، بۇنداق سۆزلەر نەدە بولسۇن. مەن بۇنى مۇسۇلمانلار چېگرىلىرىدىمۇ ئاڭلىمىدىم.» («دىۋان» III جىلد، 209)

«سىل ئات — زىل ئات، سۈلەي ئات.» («دىۋان» III جىلد، 184)

«قۇرى — قۇرى — تايچاق ئانىسىدىن كېيىن قالغاندا، چاقىرىش ئۈچۈن ئىشلىتىلىدىغان سۆز.» («دىۋان» III جىلد، 308)  
«يىگ — ئېغىز دۇرۇق، يۈگۈن يىگى — يۈگەن ئېغىز دۇرۇقى.» («دىۋان» III جىلد، 196)

ئەلىشىر نەۋائىي ئەسەرلىرىدە:  
«ئەبىرەش — قىزىل ئالا ياكى قارا ئالاتۇس، شۇ تۈستىكى ئات. كۆك ئەبىرەش — يۇڭى كۆك ھال ئات.»

شەھسۇۋارىم چۇ قىلۇر جىلۇە مىنىپ كۆك ئەبىرەش  
«نەۋادىرۇش شەباب»

ئەدھەم — قارا تورۇغ ئات.  
جەننەت — پادىشاھلار بىرەر يەرگە ئاتلانغاندا، ئېھتىيات ئۈچۈن  
بىللە ئېلىپ يۈرىدىغان ئات.  
چۆل — ئات يوپۇقى؛ تېرە.  
رەخىش — يۈگۈرۈك ئات، ئالچىپار - چىرايلىق ئات.

«تۈشتى راكىب، باردى رەخىشى تېز تەك،  
ئۆزىنى يەتكۈردى بۇ ھالەتدە مەلەك».  
(«لسانۇت تەير»)

كېچىم / كېچىم — ئۇرۇش ۋاقتىدا ئاتقا كىيدۈرۈلىدىغان ئوق  
ئۆتمەس مەخسۇس يوپۇق.

كۆكبوز — بوز كۆك ئات.  
كۆك جەفاسىدىن بولۇر خابگاھىڭ تۇپراق،  
بولسا ئاستىڭدا سىپپەر ئەشەبى ياڭلىغ كۆكبوز.  
(«نەۋادىرۇش شەباب»)

يام ئاتلارى — بىر بېكەتتىن مېنىپ كېلىپ، يامخانىدا قالدۇرۇلىدۇ.  
خان ۋە يەڭگۈشلەپ ئىككىنچى بېكەتكە مېنىپ كېتىدىغان ئاتلار.  
يانچاق — بېزەكلىك ئات يوپۇقىنىڭ ئىككى يېنى، يوپۇقىنىڭ  
ئېتىكى.  
ياۋۇرقان — ئات يوپۇقى.



## ئۇيغۇرلاردا قۇتلۇق قۇش

قەدىمكى - ئىپتىدائىي جەمئىيەتتىن باشلاپ، ھەر قوۋمنىڭ ئەتىۋار-لايدىغان تۈرلۈك جانىۋارلىرى بار ئىدى. بەزى قوۋملەر قۇشلارنى ئۆزلىرىگە «ئونغۇن» (ئاغۇن) قىلاتتى. مۇنداق قۇشلار ئۇ قوۋملەرنىڭ «ئۈن-غۇن» لىرىنىڭ تىمسالى ئىدى. ئونغۇن ياكى ئاغۇن بىر خىل ئىلاھىي كۈچ - قۇدرەتكە ۋەكىللىك قىلاتتى. مەسىلەن، تۈركىي خەلقلەرگە ئورتاق بولغان قەدىمكى قەھرىمان بوۋىمىز ئوغۇزخاننىڭ ئالتە ئوغلنىڭ بويلىرىغا بىردىن قۇش ئاغۇن ئىدى: كۈن خان بويىنىڭ لاچىن، ئاي خان بويىنىڭ بۈركۈت، يۇلتۇزخان بويىنىڭ شۇڭقار، كۆك خان بويىنىڭ تۇرۇمتاي (توشقان ئالغۇچ)، دېڭىزخان بويىنىڭ قارچىغا (چاقىر)، تاغ خان بويىنىڭ تۇيغۇن ئىدى. مەيلى قايسىلا بويغا ئاغۇن ھېسابلانغان قۇش بولسۇن، ئۇنى قانداش - نەگدەش، ھەتتا قوشنا بويلارمۇ ئۇلۇغلايتتى. قۇش تۇتۇشقا توغرا كەلسە، بىر - بىرىگە خاس قۇشلارنى ھەرگىز ئوقياغا تۇتمايتتى.

ئۇيغۇرلارنىڭ كېلىپ چىقىشى توغرىسىدىكى مەنقىبەتلەر (خاسىيەت-لىك مەنبەلەر) دە مەلۇم قۇشلارغا باغلىنىدىغان رىۋايەتلەرمۇ بار. «خەننا-مە» دە شىمالدىكى ۋە غەربىي شىمالدىكى قوۋملەر توغرىسىدا قەيت قىلىنىدا، تەلپەكلىرىگە شۇڭقار - لاچىننىڭ پەرلىرىنى قادىۋالىدىغان، ناھايىتى چەۋەنداز - جەڭگىۋار قوۋمنى بايان قىلغان. بۇ ئىسكەندەرگە قارشى چىققان قوۋملەردىن تەلپەكلىرىگە لاچىن پەرىنى تاقىۋالغان ئۇيغۇر-لارنىڭ قەيسەرلىكىنى تەرىپلىگەن رىۋايەت «تۈركىي تىللار دىۋانى» دا كەلتۈرۈلگەن رىۋايەتكە ئوخشايدۇ.

بۇ رىۋايەتنىڭ ئەمەلىيەتكە ئۇيغۇنلۇقىنى VIII ئەسىردىكى تارىخىي

مەلۇمات بىلەن دەلىللەشكە بولىدۇ. كۈل بويلا بىلگە قاغان سىلىنگا - ئورقۇن بويىنى ئوردۇبالىق (پايتەخت) قىلغان «ئۇيغۇر قاغانلىقى» نى قۇرۇپ، ئۈچىنچى ئەۋلاد قاغان — ئالىپ قۇتلۇغ بىلگە، يەنە بىر مەلۇماتتا ئاي تەڭرىدە ئەل تۇتمىش كۈلۈگ بىلگە قاغان تاڭ سۇلالىسىگە ئەلچى ئەۋەتىپ، «ئۇيغۇر» نىڭ خەنزۇچە ترانسكرىپسىيىسىدىكى خەتلەرنى ئۆز-گەرتىشنى تەلەپ قىلغان. «سەلتەنەت ئەدبىرلىرىدىن ئۆرنەكلەر» نىڭ 233 - جىلد «غەيرىيىلىكىنى سىناش» تا يېزىلغان مەلۇماتقا ئاساسلانغاندا: تاڭ سۇلالىسىدىن دېزۇڭ خان - لى كونىڭ جېنيۈەن زامانى 5 - يىلى (مىلادىيە 789 - يىلى) 7 - ئايدا (ئۇيغۇر قاغانغا ياتلىق قىلىنغان)، تاڭ خانىدانىنىڭ خان قىزى ئوردابالىق (قاغان بارىگاھى) غا كەلگەن. ئۇيغۇر قاغانى ئەلچى قىلىپ لى يىجىننى ئەۋەتىپ، ئۇيغۇر دېگەن نامنىڭ خەنزۇچە يېزىلىشىدىكى 纥 (خې) خېنىنى 鶻 (خۇ) غا ئۆزگەرتىشنى تەلەپ قىلغان. بۇ مەلۇمات «يېي بېگىنىڭ ئائىلە تەزكىرىسى» لى فەننىڭ «شىمالىي دالىدىكى پادىشاھلار ھەققىدە» دېگەن ئەسىرى ۋە «يېڭى تاڭنامە» دىكى «ئۇيغۇر تەزكىرىسى» دە يېزىلغان مەلۇماتلار بىلەن ئوخشاش.

鶻 (خۇ hu) - بىر قۇشنىڭ نامى. «ئوكيانۇس» («سەخەي») دە بۇ قۇشنى مۇنداق ئىزاھلىغان: «قۇشلار سىنىپى، شۇڭقار بۆلۈمى. شۇڭقارلار تەۋەسىگە كىرىدىغان جانئورلارنىڭ كۈنچە نامى. مەسىلەن، «يۇسۇن» (游隼 - پەرۋازچى شۇڭقار) نىڭ چوڭى - 鶻 (hu) دېيىلىدۇ... «يۇسۇن» نىڭ ئىلمىي نامى — Falco peregrinus leucogenys سۇنقارلار تۈرىدىكى چوڭراق بىر خىلى. ئەركىننىڭ تەن ئۇزۇنلۇقى — بويى تەخمىنەن 40 س م؛ بېشى ۋە بويىنىنىڭ يانلىرىدىكى پەرلىرى كۆكۈمتۈل قارا بولۇپ، ئارىسىدا قارا چېكىتلىرى بار. دۈبىسىنىڭ قالغان قىسمى ئاساسەن كۆكۈچ كۈل رەڭ؛ باغرى ۋە قورساق قىسمى ئاق بولۇپ، غىجىم - قارا چېكىتلىرى بار. ناھايىتى يىرتقۇچ كېلىدۇ، بەك تېز ئۇچىدۇ. ياۋا ئۆردەك ۋە شۇنىڭدەك چوڭ قۇشلارنى تۇتۇپ يەيدۇ. شۇڭا شىمالدا «ئۆردەك يولۇسى» دەيدۇ.

«شۇڭقۇر — شۇڭقار. يىرتقۇچ قۇشلاردىن بىرىنىڭ نامى. ئۇ

توغرىل (توغرۇل) قۇشىدىن كىچىك بولىدۇ. («دىۋان» III جىلد،  
520)

«توغرىل — توغرۇل. بۇ بىر خىل يىرتقۇچ قۇش بولۇپ، مىڭ  
ئۆردەكنى ئۆلتۈرۈپ، بىرىنلا يەيدۇ. بۇ سۆز ئەركىشىنىڭ ئىسمى بولۇپمۇ  
كېلىدۇ.» («دىۋان» I جىلد، 629)

دېمەك، خەنزۇچە مەلۇماتتىكى «خۇ» (鶻) «توغرۇل» غا توغرا  
كېلىدۇ. ئۇيغۇرلار ئۆزلىرىنى ئىنتايىن تېز ئۇچىدىغان، قەيسەر قۇش —  
توغرۇلغا ئوخشاش سۈپەتلىگەنلىكى ئۈچۈن خەنزۇچە مەنبەلەردە «ئۇيغۇر»  
نى ترانسكرىپسىيە قىلغاندا مەنىسى بىلەن ئوقۇلۇشى ماس كېلىدىغان  
«خۇ» (توغرۇل) نى يېزىشنى تەكىتلىگەن. بۇنىڭغا قارىغاندا، ئۇيغۇرلار —  
نىڭ قۇتلۇق ھېسابلاپ ئەتىۋارلايدىغان قۇشى — توغرۇل بولۇشى  
ئېھتىمالغا يېقىن. ئالتاي تىللىرى سىستېمىسىدىكى قوۋملەردىن شەرقىي غۇز  
(دۇڭخۇ) دىن مانجۇلار سۇنغاننى ئەتىۋارلايدۇ، شۇڭا ئۆز يۇرتىدا ئاقىدۇ.  
غان دەريالاردىن بىرىگە سۇنقار غول (سۇڭخۇاجياڭ) دەپ نام بەرگەن.  
ئۆزبېكلەر تۇرۇلغا قۇشنى ئەتىۋارلايدۇ. ئىران تىللىرىدا سۆزلىشىدىغان  
پارسىلار لاچىنىنى، جۈملىدىن تاجىكلار تۇيغۇن (قارچىغىنىڭ ئېقىنى)  
ئەتىۋارلايدۇ.

## ئەدەپ - ئەخلاق ۋە ياشلار

ئەدەپ بىلەن ئەخلاق مەنىداش ۋە قولداش سۆزلەردۇر. ئەدەپنى بىلگەن ئەخلاقلىق بولىدۇ، گۈزەل ئەخلاق ئىگىسى ئەدەپلىك بولىدۇ. ئادەتتە، كىشىلەر ئەدەپنى بىلمەيدىغان ئەخلاقسىزلارنى «ئادەم قېلىپىدىن چىققان» دەپ ئەيىبلەيدۇ. ئىنسان تىل - تەپەككۈر ۋە ئەدەپ - ئەخلاق بىلەن ھايۋاندىن پەرقلىنىدۇ. ئەدەپ - ئەخلاقمۇ قانۇنغا ئوخشاشلا جەمئىيەتنىڭ مەھسۇلى. شۇنداقلا، ئەخلاق — ئادەمنىڭ ئىچكى ۋە تاشقى گۈزەللىكىنىڭ سىمۋولى، بىر مىللەتنىڭ ئۇزاق تارىخى جەريانىدا پەيدا بولغان ئەدەپ - ئەخلاقى شۇ مىللەتنىڭ مەۋجۇتلۇقىنىڭ بىر ئىپادىسى. مىللىي ئەدەپ - ئەخلاقنى ئۇنتۇغان ئادەم ئۆزىنى ۋە ئاخىر مىللىتىنى ئۇنتۇيدۇ. ئۆزىنى ئۇنتۇغان ئادەم تارىخىنى ۋە ئۆزىنىڭ بارلىقىنى ئۇنتۇغان بولىدۇ. تارىخ ئۇنتۇلىدىكەن، ئۇ تارىخ ئۆزىنىڭ ئىلگىگە چۈشۈپ قالىدۇ. ئۇنداقتا، سىزنىڭ تارىخىڭىز ئۆزىڭىزنىڭ چۈشەنچىسى بويىچە خاتىرىلىنىدۇ ۋە خاھىشى بويىچە داۋام قىلىدۇ.

ئۆتكەن دانالار، ئەدىبلەر ئۇزاق زامانلاردىن بۇيان داۋام قىلىپ كەلگەن ھاياتىي تەجرىبىلەرنى خۇلاسەلەپ، ئەدەپ - ئەخلاق توغرىسىدا نۇرغۇن رسالىلەرنى يازغان. جۈملىدىن، ھەزرىتى ئەلىشىر نەۋائىي «مەھ-جۈبۈل - قۇلۇب» («كۆڭۈلنىڭ سۆيگۈنى») دېگەن ئەسىرىدە مۇنداق تەلىم بەرگەن:

«ئەدەپ ۋە تەۋازۇت دوستلۇق كۆزگۈسىگە جىلا بېرۇر، ئىككى جانىب-دىن يارۇغلۇق يەتكۈرۈر. تەۋازۇت ۋە ئەدەپ ئەھلىگە ئەزىمۇ ھۆرمەت يېتەر. ئول دانەنى ئەككەن جەۋاھىر — بۇ مەھسۇلنى جەمئىيەتتەر؛ كىچىكلەر مېھرىن ئۇلۇغلار كۆڭلىگە سالۇر ۋە ئول مۇھەببەت كۆڭۈلدە مۇئەببەد

قالۇر». نەۋائىينىڭ تەبىرىچە، ئەدەپ – ئەخلاق كىشىلەرنى بىر – بىرىگە مېھرىبان ۋە دوست – ياران قىلىدۇ. ئەدەپ – ئەخلاق ئۇرۇقىنى چاچقان كىشى ناھايىتى قىممەتلىك ھوسۇل يىغىدۇ. ئەدەپلىك – ئەخلاقلىق ئادەم ھەرقانداق كىشىگە يېقىملىق كۆرۈنىدۇ – دە، ئىززەت – ھۆرمەتكە ئىگە بولىدۇ. دېمەك. ئەدەپ – ئەخلاق — ئادەمىيلىكنىڭ ئاساسى.

ئەدەپ – ئەخلاقمۇ كىشىلىك جەمئىيەتتە شەكىللەنگەن يېزىقسىز قانۇن. جەمئىيەتتە ئادەملەر رىئايە قىلىشقا تېگىشلىك بولغان ئىككى خىل قانۇن بولىدۇ. بىرى، دۆلەت قانۇنى، يەنە بىرى، قەلب قانۇنى. دۆلەت قانۇنىغا ئاڭلىق رىئايە قىلالايدىغان ئادەم، ئالدى بىلەن، قەلب قانۇنىنىڭ چەك – چېگرىسىدا (ئىلكىدە) بولمىقى لازىم. چۈنكى دۆلەت ياكى جەمئىيەتنىڭ قانۇنى كىشىلەرنىڭ زاھىرىي (ئاشكارا) ھەرىكەتلىرىنىلا چەكلىيەلەيدۇ. شۇڭا بۇ — شەكىلەن ئامىل. ئەمما قەلب قانۇنى بولسا كىشىنىڭ پۈتۈن روھىي دۇنياسىنى چەكلەيدۇ، شۇڭا بۇ — ئىچكى ئامىل. بۇ ئامىل سىياسىي – نەزەرىيىدە «ئىدىيە» (مەپكۈرە) دەپ ئاتىلىدۇ. قەلب قانۇنىنىڭ چەك – چېگرىسىدىن چىقىپ كەتكەن ئادەم دۆلەت – جەمئىيەتنىڭ قانۇنىغا جەزمەن خىلاپلىق قىلىدۇ. كىشىلەر قىسمەن ماددىي مەنپەئەتنى ۋە قىسقىغىنە ھۇزۇرنى كۆزلەپ، پاسسىپ – بىدئەت خىياللارغا بېرىلىپ، ناشايان ئىشلارنى قىلىدۇ – دە، ئادەمىيلىك ھالىتىدىن چىقىپ، ئەخلاقسىزلىق ھالىتىگە چۈشۈپ قالىدۇ. ئاخىر دۆلەت – جەمئىيەت قانۇنىغا زىت ھەرىكەتلەرنى قىلىدۇ. بۇ دۆلەت قانۇنىدا جىنايەت ھېسابلىنىدۇ؛ قەلب قانۇنىدا ئادەمىيلىككە خىيانەت ھېسابلىنىدۇ. كۈنكەپت ئېيتقاندا، قەلب قانۇنىنىڭ چەك – چېگرىسىدىن چىققان ئادەم، تەبىئىيىكى، ئارىسىزلىق، بۇزۇقچىلىق، مەككارلىق، ئالدامچىلىق، جاھىللىق، ھەسەتخور – لۇق، ئاچ كۆزلۈك، قانخورلۇق، قاتىللىق، ئوغرىلىق، مۇناپىقلىق، مەنەز – چىلىك، شەھۋەتپەرەسلىك دېگەندەك يامان – ئوسال خۇلقلارنى قىلىدۇ. دېمەك، كىشىنىڭ ھەرىكىتى تۈز – دۇرۇس بولۇش ئۈچۈن، كۆڭلى تۈز – دۇرۇس بولۇشى شەرت. قاچانكى، كىشىنىڭ دىلى ئەگرى بولىدىكەن، ھەرىكىتىمۇ ئەگرى بولىدۇ، يەنى يولدىن چىقىدۇ. بۇ يەردىكى «يول»

قانۇن، ئەدەب - ئەخلاق دېگەنلىكتۇر. كىشىلەر «يولدىن چىقمايمەن، خاندىن قورقمايمەن» دېگەن ماقالىنى كۆپ ئىشلىتىدۇ. بۇنىڭدىن مەلۇمكى، قەلب قانۇنىنىڭ چەكلىمىسىدىن چەتلىگەن ئادەم قانۇننىڭ، ئىجتىمائىي ئەخلاقنىڭ قارشى تەرىپىگە ئۆتۈپ كېتىدۇ. بۇنىڭ ئاقىۋىتىدە ئەدەب - ئەخلاق توختالغۇسىز تەنەززۇلغا يۈزلىنىدۇ - دە، جەمئىيەت، ئائىلە ۋە ئۆز (شەخس)، مىللەت ھالاكەت خەۋپىگە دۇچ كېلىدۇ. شۇڭا، يامانلىق - زەنلىك پەيدا بولۇشتىن ئىلگىرى، ئۇنى كىشىلەرنىڭ قەلبى (ئىدىيىسى)دىلا يىلتىزىدىن قۇرۇتۇش زۆرۈر. بۇنىڭدىن قارىغاندا، قەلب قانۇنى دۆلەت قانۇنىدىن ئۈستۈن تۇرىدۇ.

كىشىدە قەلب قانۇنى ئاۋۋال ئائىلىدە يىلتىزلىنىدۇ، جەمئىيەتتە بىخەلىنىدۇ. مۇبادا، ئائىلىۋى مۇھىت ۋە ئىجتىمائىي شارائىت ئۆزئارا ماسلىشىپ بەرسە، قەلب قانۇنى راۋۇرۇس كۆكلەيدۇ. دېمەك، ئائىلە تەربىيىسى قەلب قانۇنىنىڭ تۇغۇلۇشىدا مۇھىم ئورۇن تۇتىدۇ، ئىجتىمائىي تەسىر ھەل قىلغۇچ رول ئوينايدۇ. ئائىلە ۋە جەمئىيەت تەربىيىسى ئەدەپلىك - ئەخلاقلىق بولۇشنىڭ تۇپرىقىدۇر. چىن پەرزەنتلىك تۇيغۇسى بولغان بىرەركىم نورمال - شەخسىي ھەددى - ھەرىكىتىدە ھەرقاچان ئائىلىنى كۆزدە تۇتىدۇ. ئائىلىگە تايىنىدۇ. ئائىلە قانداشلىق مۇناسىۋىتىنى ئاساس قىلىدۇ. ھەرقانداق مۇناسىۋەت قانداشلىق مۇناسىۋىتىدەك مۇستەھكەم - تەبىئىي بولالمايدۇ. ئائىلە مۇستەھكەم ۋە تەبىئىي يوسۇندا بىرلەشكەن ئاساسقا ئىگە بولسا، ئۇ روناق تاپىدۇ.

لېكىن ئائىلىۋى مۇناسىۋەت ئۇنىڭ ئىقتىسادىي - مەدەنىي شارائىتىدە گىمۇ باغلىق بولىدۇ. بولۇپمۇ يېزا شارائىتىدا، ئىقتىسادىي تەرەققىياتتىكى تەڭپۇڭسىزلىق تۈپەيلىدىن، بىرمۇنچە ئائىلەلەر تەڭ - قىسلىقتا ياشاۋاتقاندا - لىقى ئۈچۈن، ئۇلارنىڭ مەدەنىيەت سەۋىيىلىرىمۇ سانائەتلىك شەھەر ئاھالىسىنىڭكىدىن خېلىلا تۆۋەن. ھەرھالدا، يېزا ئائىللىرىگە يەنىلا قەدىم - دىن ئۇدۇم بولۇپ كەلگەن ئەدەب - ئەخلاق ئۆز تەسىر كۈچىنى كۆرسىتىپ كەلمەكتە. مەسىلەن، يېزا بالىلىرى - ياشلىرى شەھەر

بالىلىرى - ياشلىرىغا قارىغاندا، تارتىنچاقراق، ھېيىققاقراق، تېگىرقىغاقراق بولىدۇ. بۇ - ئائىلىۋى ئەدەپ - ئەخلاقنىڭ ۋە يېزا توپ - كۆچمىنىڭ سىجىللىقىدىن بولغان.

ھازىر بۇ سىجىللىق بارا - بارا بېغىش - بېغىشىدىن ئۈزۈلۈشكە يۈزلەنمەكتە. يېزىلاردىكى فېئوداللىق - ناتۇرال ۋە كۇستار (قول بىلەن ئىشلەيدىغان) ئىگىلىك ئۇسۇلىغا كۈندىن - كۈنگە تەرەققىي قىلىۋاتقان زامانىۋى كارگەرلىك، بازار رىقابەت ئىگىلىكى قاتتىق تەسىر كۆرسەتمەكتە. شەھەرلىشىشنىڭ تەسىر دائىرىسى كېڭەيمەكتە. كىشىلەرنىڭ بولۇپمۇ ياش - لارنىڭ شەھەرلەر (كىچىك شەھەردىكىلەر چوڭ شەھەرلەر) گە، تىرىكچى - لىك تۈپەيلىدىن يىراقلارغا يۈزلىنىش خاھىشى كۈچەيمەكتە. بۇنىڭ نەتىجىسىدە، كىشىلەردە، بولۇپمۇ ياشلاردا ئائىلىدىن تاشقىرى ئىقتىسادىي مۇستەقىللىق ھالىتى شەكىللەنمەكتە. ئائىلىدىن تاشقىرىقى ئىقتىسادىي نەپ ۋە مەدەنىي قىزىقتۇرۇشمۇ كۈچەيمەكتە. بۇ ھالدا، ئەنئەنىۋى قىممەت قارشى كىشىلەرنىڭ پۈت - قوللىرىنى چىرمىۋالدىغان تۆشەككە ئايلىنماق - تا. شۇڭا، ئائىلىنىڭ ئەنئەنىۋى - ئىجتىمائىي فۇنكسىيىسىمۇ ئۆزگەرمەكتە. ياشلارغا، بولۇپمۇ ئۆسمۈرلەرگە مەكتەپ ۋە دوست - يارەنلەر چەمبىرىكىدىن بولىدىغان تەسىر ئانا - ئانا ۋە ئائىلە چەمبىرىكىنىڭ تەسىرىدىن زورايمىقتا.

ئىقتىسادىي تەرەققىياتتىكى تەكشىسىزلىك شەھەرلەر بىلەن شەھەر - لەر، شەھەرلەر بىلەن يېزىلار ئارىسىدىكى پەرقلەرنى كۆپەيتىمەكتە. بولۇپمۇ بىزدە يېزا ئىگىلىك جەمئىيىتى سانائەت جەمئىيىتىگە ئۆزگىرەلمىگەن شارائىتتا، يېزا ئاھالىسىنىڭ جامائەت (توپ - كۆچۈم) مەنپەئىتى كارگەرلىك ئاساسىي ئورۇنغا ئۆتۈۋاتقان شەھەرلەردىكىدەك ئىمتىيازغا ئىگە بولۇش دەرىجىسىدىن خېلىلا يىراق. يەنە بىر تەرەپتىن، ئىسلاھات، ئېچىۋېتىش ۋە بازار ئىگىلىكىگە يۈزلىنىش جەريانىدا، كىشىلەرنىڭ قىممەت قارىشىغا يېڭى ئامىللار كىرىشكە باشلىدى. لېكىن كۆپ جەھەتتىن يەنىلا ئاسىياچە قىممەت قارىشى تۈپتىن ئۆزگىرەلمىدى. ئاسىياچە قىممەت قارىشىنىڭ

سىياسىيلىقى مەنئۇلىكىدىن كۆپرەك. خەلقئارا ۋە ئىچكى ھادىسىلەر ئاسى-  
 ياچە قىممەت قارىشىنى تۈپتىن ئۆزگەرتىشكە تۈرتكە بولۇپ، رايونلار ئارا  
 تەرەققىيات قەدەملىرىنى تەڭپۇڭلاشتۇرۇش ئېھتىياجى تۇغۇلدى. لېكىن  
 شىنجاڭ جەمئىيىتىدە مۇنداق تەڭپۇڭلاشتۇرۇش ئېھتىياجى سىياسىي مۇ-  
 قىملىققا بويىسۇنۇپ، تەرەققىيات قەدەملىرى تەكشى بولالمىغاننىڭ ئۈستىگە،  
 ئاستا بولدى. بۇ ھالەت تەبىئىي يوسۇندا كىشىلەرنىڭ ئاڭ - پىكىرىگە  
 تەسىر قىلدى. مەنئۇيەت مۇرەككەپلەشتى. مۇنداق شارائىتتا، يېڭىدىن  
 يېتىلىۋاتقان ئەۋلاد ئۆزلىرىنىڭ توغرا كىشىلىك تۇرمۇش پەلسەپىسىنى ۋە  
 نورمال ئىدىيىۋى ئاساسىنى يارىتالمىدى. تىرىكچىلىك ۋە پۇل تېپىش  
 ئۈچۈن بىر قىسىم كىشىلەر ھەر خىل كويغا كىردى. بەزى كىشىلەر  
 ھوشيارلىقى ۋە ئەپچىللىكىنى ئىشقا سېلىپ، پۇل - ماللىق بولدى. ئالدىن  
 تەرەققىي تاپقان رايونلاردا، دۇنياۋى ۋە مەملىكەت بويىچە ئۇچۇر تۈزى  
 ۋاسىتىسى بىلەن ئۇچراشقان ۋە بۇ جەھەتتىن ئانچە - مۇنچە ساۋاتلىق  
 بولغان كىشىلەر تېز بېيىدى. بۇنىڭ داۋامىدا، كىرىم - تاپاۋەت تەقسىماتى-  
 دىكى ھاڭ چوڭقۇرلىشىپ، ئىككى قۇتۇپقا ئايرىلىش جەريانى تېزلەشتى.  
 بۇ ئەھۋاللار كىشىلەرنىڭ روھىي دۇنياسىغا قاتتىق تەسىر كۆرسىد-  
 تىپ، بەزى كىشىلەر پۇل تېپىش ئۈچۈن ئويلىغان ۋاسىتىلىرىدىن ئەپچىل  
 پايدىلىنىش يولىغا كىردى؛ بەزى كىشىلەر ھەتتا ئىقبال، ئائىلە ۋە «يۈز»  
 (ئار - نومۇس) دېگەندەك ئەنئەنىۋى ئىبىرەتنامىلەرنى بىر چەتكە قايرىپ  
 قويدى. بەزى كىشىلەر «تەقدىر شۇنداق ئىكەن» دەپ، ئۈمىدسىزلىك  
 كۆلچىكىگە غەرق بولۇپ، چۈشكۈنلەشتى ياكى ئەدەپ - ئەخلاقنى قايرىپ  
 قويۇپ، ناشايان ئىشلار بىلەن شۇغۇللاندى. خىزمەتچىلەر تەبىقىسىدىن  
 بىر قىسىم كىشىلەرنىڭ ھەددى - ھەرىكەت ۋە خۇي - پەيلىنى تەھلىل  
 قىلىدىغان بولساق، مۇنداقلار ئۈچ تائىپىگە بۆلۈنگەنلىكى مەلۇم: بىر  
 تائىپىسى، خەلق تەرىپىدىن بېرىلگەن مەنەسەپنى سۈيىشسەپمال قىلىپ، يەپ -  
 ئىچىش ۋە راھەت - پاراغەتتە ياشاشنىڭ ۋاسىتىسى قىلىۋالغانلار؛ ئىككىن-  
 چى بىر تائىپىسى، بىلىم - ئىقتىدارى تۆۋەن بولغىنى ئۈچۈن، يۇقىرىغا



يامشىپ چىقىشتا خۇشامەتنى ۋە ھەسەتخورلۇقنى كەسىپ قىلىۋالغانلار؛ ئۈچىنچى بىر تائىپىسى، «ئۆزۈڭنى بىل ئۆزگىنى قوي»، «ئۆزۈم ئارامىدا كۈن كۆرسەم بولدى»؛ «پەرۋايم پەلەك» دەيدىغان بىپەرۋالار. بۇ ئۈچ خىل تائىپىگە كىرىدىغان كىشىلەر ئالدى بىلەن ئۆزىنى ئۇنتۇپ قالغانلاردۇر. ھەرقانداق شەخس ئائىلىنىڭ، جەمئىيەتنىڭ، شۇنداقلا بىر مىللەتنىڭ ئەزاسى. ئۆزىنى ئۇنتۇغان ئادەم ئائىلىنى، جەمئىيەتنى، مىللەتنى ئۇنتۇپتۇ. ئەگەر جەمئىيەت ۋە مىللەت ئۈچۈن ئۆزىنى ئۇنتۇسا، بۇ ئالىيجانابلىق بولىدۇ. ئاڭ - پىكىر، ھېس - تۇيغۇ، روھ - پىسخولوگىيە، ئادەت، ياشاش ئەدبىرلىرى، بۇنىڭدىنمۇ مۇھىمى تىل، ئەدەب - ئەخلاق، مەدەنىيەت جەھەتلىرىدىن بىر مىللەتكە تەئەللۇق بولغان شەخس، مۇبادا ئۆزلۈكىنى ئۇنتۇپىدىكەن، ئۇ ئاخىرقى ھېسابتا ھەممىدىن مەھرۇم بولىدۇ. خۇددى بوران - چاپقۇندا پىلدىرلاپ يۈرگەن بىر تال پەرگە ئوخشاپ قېلىپ، بىر ئوڭغا - بىر سولغا ۋە بىر يۇقىرىغا - بىر تۆۋەنگە لەيلەپ يۈرۈپ، ئاخىر پاتقاققا چۈشۈپ تۈگىشىدۇ. دېمەك، ئۆزلۈكىنى ئۇنتۇغان ئادەم ئۆزىنىڭ ئالدىدا ئۆزىنى تاپالمايدۇ - دە، ھەقىقىي - ئىنسانىي ياشاشتىن مەھرۇم بولىدۇ.

ئۆزىنى ئۇنتۇماسلىقنىڭ مۇھىم چارىلىرى بىلىم - ھۈنەرلىك بولۇش ۋە ئەدەب - ئەخلاقنى بىلىشتىن ئىبارەت. بۇ ماقالىمىزدە، ئەدەب - ئەخلاق توغرىسىدا توختىلىمىز.

بىز تەكىتلەيدىغان ئەدەب - ئەخلاق كەڭ مەنىدىكى ئەدەب - ئەخلاق تۇر. راستچىللىق، ۋىجدانلىق، ھىمەتلىك، مەدەنىيلىك، ئىجتىھاتلىق، دوست - لۇق، ئىتتىپاقلىق — ئەدەب - ئەخلاقنىڭ ماھىيەتلىك ئىپادىلىرىدۇر.

### راستچىللىق

قەلبى پاك ۋە دۇرۇس ئادەم راستچىل بولىدۇ. بەتئىيەت ۋە كۆڭلى ناپاك ئادەم يالغانچى بولىدۇ. ھىيلە - مىكر، ئالدامچىلىق - يالغانچىلىق

بىلەن كۈن ئۆتكۈزۈشكە ئادەتلەنگەن ئادەم ئاخىرقى ھېسابتا ئۆزىنى ئالدايدۇ. ئەگەر مۇنداق ئادەم ھۆكۈمران بولسا، تېز پۇرسەتتە گۇمران بولىدۇ ۋە خەلقئالەم ئالدىدا لەنەتكەردە بولىدۇ. ھىيلە - مېكىر، ئالدامچى - لىق - يالغانچىلىق پەقەت ۋاقىتلىق ئۈستۈنلۈك ياكى غەلبە قازىنىشنىڭ يالغۇز ئايالىق كۆۋرۈكىدۇر. دەرۋەقە ھىيلە - مېكىر، ئالدامچىلىق ھۆكۈم سۈرگەن مۇھىتتا، راستچىل ئادەملەر ۋاقىتنىچە زىيان تارتىدۇ، لېكىن ئاقشۈبەتتە خەلق ئىچىدە ھىمايىگە ۋە ھۆرمەتكە ئىگە بولىدۇ.

راستچىللىقنىڭ ھەقىقىي ئىپادىسى ئۆز ئەھلىگە ۋە دوست - يارەنلەرگە ئارىسىدا يالغان سۆزلىمەسلىك. دەرۋەقە، دۈشمەننى نابۇت قىلىش ئۈچۈن، ۋاقىتلىق چارە سۈپىتىدە دۈشمەنگە يالغان ئېيتىش، ئەمەلىيەتتە، ئۆز ئەھلىنى دۈشمەننىڭ قەستىدىن ساقلاپ قېلىش رولىنى ئوينايدۇ. راستچىللىقنىڭ يەنە بىر ئىپادىسى خىيانەتكار ۋە ۋاپاسىز بولماسلىق؛ دوستغا ۋە دوستىنىڭ يارەنلىرى ھەم ئەھلى ئاياللىرىغا خىيانەت كۆزى بىلەن قارىماسلىق؛ قۇربى يەتمەيدىغان ئىشقا ۋەدە قىلماسلىق، ۋەدە قىلىدىكەن ۋەدىگە ۋاپا قىلىش. خىيانەتكار ئادەم ئاخىرقى ھېسابتا، نەپسانىيەتتە كە بېرىلىپ، ئۆزىگە ياخشىلىق قىلغان دوستىغا ۋە ئۆزىنى باققان خەلقىگە خىيانەت قىلىدۇ. ھەرقانچە يوشۇرۇن بولسىمۇ، ئۇ ئاشكارىلىنىدۇ. خىيانەتكار، ۋاپاسىز ئادەم خەلقئالەم ئالدىدا شەرمەندە ۋە خاكسار بولىدۇ. قەدىمدىن تارتىپ ھازىرغىچە ئەمەلىيەت شۇنى كۆرسەتتىكى، يالغان -

چىلىقتىن ھەر خىل ئىللەت، پىتە - پاسات تېرىلىدىكەن؛ جۈملىدىن يالغانچىلىق بىلەن خۇشامەتچىلىك بىر - بىرىنى تەقەززۇ قىلىدىكەن. خۇشامەتچىلىكنىڭ چوڭ ھۈنرى ماختاش، تۈگمىنى تۈگە قىلىپ كۆرسەتتىش، ھەددىدىن ئارتۇق مۇبالىغە قىلىش؛ مۇنداق ھۈنەرنى ئىشقا سالغۇ - چى تىل ياغلىمىچىلىق، مۇبالىغىچىلىك قىلىشقا ماھىر كېلىدۇ. بۇرۇنقى چاغدا بىر ئامبال قول ئاستىدىكى بىر ئەمەلدارنىڭ پەرمانبەردارلىقىنى سىنىماقچى بوپتۇ. بىر كۈنى ھېلىقى ئەمەلدار ئەتىگەنلىك سالامغا كىرىپتۇ. ئاپتاپ چاقناپ تۇرغان، ھاۋا ئوچۇق كۈنى ئىكەن. ئامبال ھېلىقى ئەمەلدارغا قاراپ: «بۈگۈن ھاۋا تۇتۇققۇ؟!» دەپتۇ. ھېلىقى ئەمەلدار: «شۇند -

داق، ئامبال بېگىم، چوقۇم يامغۇر ياغىدۇ» دەپ ئامبالنىڭ سۆزىنى توغرىغا چىقىرىپ يالغان ئېيتىپتۇ. ئامبال بۇ ئادەم مەن نېمە دېسەم، دېگىنىدىن ئاشۇرۇپ ئورۇندايدىكەن دەپ، ئۇنىڭ خۇشامەتچىلىكىدىن رازى بوپتۇ. بۇنداق ئادەملەر بۈگۈنكى كۈندىمۇ بار. بۇنداق ئادەملەر ئاخىرقى ھېسابتا ئۆزىنىمۇ ئالدايدۇ، ئۆزگىنىمۇ ئالدايدۇ. دېمەك، بۇنداق ئادەملەردىن خەل- قىگە ھەم مىللىتىگە ھېچقانداق ياخشىلىق كەلمەيدۇ.

### ۋىجدانلىق

ئەدەپ - ئەخلاق كىشىلەردىن ۋىجدانلىق بولۇشنى تەلەپ قىلىدۇ. ۋىجدانلىق كىشى راستچىل - سەمىمىي بولىدۇ. «ۋىجدان» نىڭ لۇغەت مەنىسى بىۋاسىتە ھەققانىيەت تۇيغۇسى دېمەكلىكتۇر. ھەققانىيەت تۇيغۇسى ئادەمنىڭ ئىچكى دۇنياسىدا — مەنىدە ۋىجىتىدە بولىدۇ. ۋىجداننىڭ تەبىرى شۇكى، ئۆزىنى ۋە ئۆز خەلقىنى، يۇرتىنى ھەم بارلىق نەرسىلەرنى بىۋاسىتە ھېس - تۇيغۇسى بىلەن چۈشىنىدىغان، سۆيىدىغان، قەلبى پاك بولۇشتۇر. مۇنداق خاسىيەت ھەر- قانداق نەرسىگە تېگىشكۈسىز بىباھا گۆھەردۇر. كىشىدە ۋىجدان بولسا، ئار - نومۇس، ئىپپەت بولىدۇ. خەلقىمىز «ۋىجدان ئازابىدىن ئېغىر ئازاب يوق» دېگەن ھېكمەتلىك سۆزنى ئىشلىتىدۇ. خەلق ئۈچۈن كۆيۈنىدىغان، يۇرتنى سۆيىدىغان راستچىل - سەمىمىي ئادەم جاندىن كەچسە كېچىدۇر - كى، ۋىجداندىن كەچمەيدۇ.

نەپ تۈپ مەقسەت قىلىنغان ۋە پۇل - مال ئادەمىيلىكتىن ئۈستۈن بولغان مۇھىت مەنئى جەھەتتىن بۇلغانغان مۇھىتتۇر. مۇنداق مۇھىتقا بېشى بىلەن شۇڭغۇپ كەتكەن نەپسانىيەتچى ئادەمدە ۋىجدان بولمايدۇ. ھازىر تەرەققىي قىلىۋاتقان بازار ئىگىلىكى شارائىتىدا، بەزى كىشىلەر پۇل تېپىش ئۈچۈن رىقابەتلەشسە، بەزىلەر ياشاش ئۈچۈن كۈرىشىدۇ. ياشاش ئىككى خىل بولىدۇ؛ بىرى، ھەقىقىي - ئىنسانىي ياشاش، يەنى ئەدەپ - ئەخلاق نورمىلىرىغا رىئايە قىلغان ھالدا، ئۆزى بىلەن بىللە ئۆزگىنىمۇ ھالال

نېمەتلەردىن تەڭ بەھرىمەن قىلىپ، ھالال ئەمگىكى بىلەن كۆڭۈللۈك ياشاش؛ يەنە بىرى، ناھايىتى ئاز پۇرسەتلىك راھەتنى دەپ، ئار - نومۇسنى قايرىپ قويۇپ، «پۇل بولسا جاڭگالدا شورپا» دەپ ئۆزىنى پۇلغا سېتىپ ياشاش، بۇ — ھايۋانىي ياشاشتۇر. دەرۋەقە، ئۆز غېمىنى يېيىش نورمال ئىشتۇر، جاھاندا ئۆز غېمىنى يېمەيدىغان كىم بار! ئۆزىگە زىيان سېلىش ھېسابغا ئۆز غېمىنى يېيىش ئادەمىيلىك مىزانغا ئۇيغۇن كەلمەي-دۇ. ئۆزىگە زىيان سېلىش قارا نىيەتنىڭ بىر ئىپادىسى. قارا نىيەت ۋىجدانسىزلىق بىلەن قوشكېزەكتۇر. بىر كىم مېھنەت - مۇشەققەتكە دۇچار ۋە بۇنىڭدىن ھالى ناچار بولۇپ قالسا، بۇ كۈلپەت ۋىجدانسىز ئادەمگە ھېچقانداق تەسىر قىلمايدۇ. «ئۆزۈم كۈلپەتكە ئۇچرىمىسام بولدى» دەپ، ئۆزىنىڭلا غېمىدە بولىدۇ.

ھازىر بىر قىسىم ياشلار «ئۆلۈمدىن باشقىسى تاماشا»، «بەش كۈنلۈك ئالەمدە ئوينىۋالغىنىمىز قالدۇ» دەپ، ئەيىش - ئىشرەتكە، ھاراق - شارابقا، زىناخورلۇققا بېرىلىپ، ئۆزلىرىنىڭ ياشلىقىنى نابۇت قىلماقتا. بۇ ھالەتنى كونكرېت تەھلىل قىلماق لازىم. بىرىنچىدىن، بەزى ياشلار «قاس-ساپ ياغ قايغۇسىدا، ئۆچكە جان قايغۇسىدا» بولۇۋاتقان جاھاندا، ھەرقانداق قىلىپ جان باققان ئەۋزەل دەپ ئەخلاقسىزلىق پاتقىقىغا ئۆزىنى تاشلايدۇ - دە، ھەرخىل ناشايان ئىشلارنى قىلىدۇ. بۇنداقلا نېمە ئۈچۈن ئىنسان بولۇپ تۆرەلگەن ۋە نېمە ئۈچۈن ياشاش كېرەك دېگەن نۇپ مەسىلىنى چۈشەنمەيدۇ ياكى چۈشىنىشى خالىمايدۇ. بۇ — چۈشكۈند-لىۈكنىڭ مەنبەسى. ئىككىنچىدىن، ھەر جەھەتتىن رىقابەت كەسكىنلىشىد-ۋاتقان جەمئىيەتتە، ئىنسانلارنىڭ ياشاش ۋاسىتىلىرى بارغانسېرى خىلمۇ خىل بولۇۋېرىدۇ؛ ئوقۇش ۋە ئىشلەش ئىمكانىيەتلىرىنىڭ پەلەمپەيلىرى كۆپىيىدۇ. ئادەملەر ۋە ئۇلارنى باشقۇرغۇچىلار ۋاسىتىلەردىن پايدىلىنىش ۋە پەلەمپەيلەردىن ئاتلاش ئۈچۈن تۈرلۈك ئۇسۇللارنى قوللىنىدۇ. بۇنىڭ نەتىجىسىدە، بىر - بىرىنى چەتكە قېقىش، يەكلەش، مىللەتداشلىق ۋە يۇرتداشلىق مۇناسىۋىتىنى ئۈستۈن قويۇش دېگەندەك ئىللەتلەر يامراپ، بىر قىسىم ياشلار ئىتتىرىندى - سوقۇندى بولۇپ قالىدۇ. بۇلار ئىقبالدىن

تۇمىدىسىزلىنىپ، ناشايان ئىشلارنى قىلىدۇ. نەدە راستچىللىق - ئادالەت بولمىسا، شۇ يەردە ۋىجدانسىزلىق كۆپىيىدۇ.

### ھىممەتلىك

جەمئىيەتشۇناسلار ھىممەت بىلەن ۋىجدان بىر - بىرىنى تەقەززا قىلىدۇ، پەقەت ئالىي ھىممەتلىك ئادەملەردىلا ۋىجدان بولىدۇ، دەيدىكەن. راست، ۋىجدانسىز كىشى ھىممەتسىز كىشىدۇر. ھىممەت — ياخشى نىيەت بىلەن بىرەر ئىشقا كىرىشمەك ۋە كىشىلەرگە ياخشىلىق قىلماق. ئەلشىر نەۋائىي: «ھىممەتسىز كىشى ئەر سانىدا ئەمەس، روھسىز بەدەننى كىشى تىرىك دېيەس» دەپتىكەن: يەنى ھىممىتى يوق كىشى ئەر سانالمايدۇ، ئادەم قاتارىدا ھېسابلانمايدۇ. بۇ خۇددى روھسىز تەنگە ئوخشايدۇ. نەۋائىي يەنە مۇنداق دېگەن: «ئادەمى بەدەندۇر ھىممەت ئاگا روھ، ھىممەت ئەھلىدىن ئالەمدە يۈزەك فۇتۇھ» (فۇتۇھ — خۇشاللىق، كۆڭۈل يايىش؛ قولغا كىرگۈزۈش). ھىممەتنىڭ شەرتى «كەرەم ۋە فۇتۇۋەت» دۇر. بۇنى نەۋائىي مۇنداق چۈشەندۈرگەن: «كەرەم (ياخشىلىق) بىر جاپاكەشنىڭ شىددەتى يۈكسەن (ئېغىر يۈكسەن) كۆتۈرمەكتۇر ۋە ئانى ئول سۇتۇبەتدىن (قىيىنچىلىقتىن) ئۆتكۈرمەكتۇر». فۇتۇۋەت — يېڭىلىك، مەردلىك، سېخىيلىك. دېمەك، ھىممەت قىيىنچىلىقتا قالغانلارغا بولۇشماق ۋە قىلغان ياخشىلىقىغا مىننەت قىلىشلىق. شۇنىڭ ئۈچۈن، خەلقىمىز «مىننەتلىك ئېشىڭدىن قارىمىنىڭ ئىچى ياخشى» دېگەن ماقالىنى ئىشلەتكەن.

ھىممەتنىڭ ئىپادىلىرى — مەردلىك، سېخىيلىك. مەرد كىشى سېخىي بولىدۇ، مەرد - سېخىي كىشى ئادەمگەرچىلىك ۋە دوستانە - خالسانە ياردەمنى ئۆزىنىڭ ئادەمىيلىك بۇرچى دەپ سانمايدۇ. بۇ ھەقتە مۇھەممەد پەيغەمبەر ياردەم شۇنداق خالسانە بولغاچكى، بىر قولۇڭدا بەرگەننى ئىككىنچى قولۇڭ كۆرمىسۇن، دېگەنكەن.

ھىممەتلىك، شۇنىڭدەك ۋىجدانلىق كىشى ئىپپەتلىك بولدى. —  
دۇ. ئىپپەت — پاكلىق (روھىي پاكلىق)، نومۇسچانلىق، يامان ئىشلار-  
دىن ساقلانماقلىق. ئىپپەت — ئىنسانغا خاس گۈزەل ئەخلاق. بەزى  
ياشلار قانداقتۇر «ئەركىن ياشايمىز» دەپ، ئار — نومۇسنى قايرىپ قويۇپ،  
جامائەت سورۇنلىرىدىمۇ ھېچكىمدىن ھېيىقماي، ھەرخىل بەتقىلىقلارنى  
قىلىدۇ. بۇنداق سەت قىلىقلار ئەركىنلىكنىڭ ئىپادىسى ئەمەس، بەلكى  
قالاقلىقنىڭ، جاھالەتنىڭ، ھايۋانلىقنىڭ ئالامىتى. ئىپپەت — ھەقىقىي  
گۈزەللىكتۇر. ئۇچلىرىغا چىرايلىق — ئېسىل ئېگىنلەرنى تارتىۋالغانلىق ۋە  
چاچلىرىنى بۇدۇرلەپ، يۈز — كۆزلىرىنى بويىۋالغانلىق گۈزەللىكنىڭ بىرىدۇ.  
چى شەرتى ئەمەس. ئىچكى گۈزەللىك — ئار — نومۇس ئىنسان ئۈچۈن  
ئەڭ زۆرۈر شەرتتۇر. قەدىمدىن تارتىپ ئۇيغۇر قىز — يىگىتلىرى شەرم — ھايى  
ۋە ئار — نومۇسنى ئۆزلىرىنىڭ ئەڭ گۈزەل ئەخلاقى دەپ بىلگەن ھەمدە  
ھەقىقىي ئەركىن ياشاشقا ۋە ئۆز ئىشى ھەم خەلق ئىشى ئۈچۈن ھىممەت-  
لىك بولۇشقا تىرىشقان. تارىختا ئۆتكەن نەمۇنىدار ۋە پىداكار قىزلاردىن  
نۇرئەلا نۇرخان، ئۈمىدگۈلسۈم، نوزۇگۈم ۋە باشقىلار ئار — نومۇس بىلەن  
ياشاپ، ھىممەتلىك ھەم ئىپپەتلىك بولۇپ، ۋىجدان ئازابىدىن ئۆلۈمنى  
راۋا كۆرگەن قەھرىمانلاردۇر.

ئەمما، ھازىر بىلىم سەۋىيىسى يۇقىرىلىقىغا باقماي، جاھاندارچىلىق  
پەلسەپىسىنى ئوبدان بىلگەن بەزى «ئوقۇمۇشلۇق» ياشلىرىمىز كۆپ  
ۋاقتىنى رېستوران — مەيخانىلاردا ئەيش — ئىشرەت ئۈچۈن سەرپ قىلماقتا.  
بۇنى راھەتتە پەيزى سۈرگەنلىك دېيىشمەكتە. ئەكسىچە، بۇ زاۋاللىققا  
يۈزلەنگەنلىك ئىكەنلىكىنى، ئۆزلىرىنىڭ ھەربىر ھەددى — ھەرىكىتى ئۆز  
خەلقىنىڭ ئىقبالى بىلەن چەمبەرچاس باغلىق ئىكەنلىكىنى كۆز ئالدىغا  
كەلتۈرمىگەن مۇنداق ياشلاردىن خەلق بىزار بولىدۇ ۋە ئاخىردا ئۆزىمۇ  
ئۆزىدىن بىزار بولىدۇ — دە، ھالاكەت يولىغا كىرىدۇ.

يېقىندا بىر دوستۇم بەزى قىزلارنىڭ ئاتا — ئانىلىرىنىڭ جاپادا  
تېجەپ — يىغىپ ئەۋەتكەن تۇرمۇش خىراجىتى يېتىشمىگەنلىكى ئۈچۈن،

بەزمىخانلاردا بايۋەچچىلەرگە ئۆلپەت بولۇپ بېرىپ، ئازراق ھەققە ئىگە بولۇۋاتقانلىقىدىن ھەسرەتلەندى. ئوقۇغۇچىلىق ۋاقتىدا ھەر خىل قىيىنچىلىق بولدى. لېكىن شۇ نەرسە مەلۇمكى، ھازىرقى بەزى ياشلارنىڭ بېشىغا چۈشكەن قىيىنچىلىق ئۆتكەنكى ئىلىم تەلەپلىرىنىڭ تارتقان جاپاسىغا قارىغاندا ھېچ گەپ ئەمەس. ئۆتمۈشتە، پىل - پىل قارا چىراغ يورۇقىدا، چىراغ تاپالمىسا ئايدىڭدا كىتاب ئوقۇپ، زاغرا يەپ، يوبدان ئىچىپ ئىلىم مۇتالىئە قىلغان تالىپلاردىن نى - نى ئۆلىمالار يېتىشىپ چىققانلىقى ھەممىگە ئايان. ئارنى مارغا (يىلانغا - ھارام مەئشەتكە) تۇتۇپ بېرىش ئىپپەتنى بۇلغاشتۇر، مىللەتكە داغ كەلتۈرۈشتۇر.

ھىممەتلىك بولمىەن دەپ ئالدىراغغۇ - يېڭىلىتەك بولماسلىق لازىم. يېڭىلىتەكلىك يامان ئاقۋەتلەرنى كەلتۈرۈپ چىقىرىدۇ. بۇنان ھەكىملىرىدىن دېموكرىت مۇنداق دەپتىكەن: «ياشلار ئۆگىنىپ قالىدىغان ئەڭ يامان نەرسە — يېڭىلىتەكلىك. يېڭىلىتەكلىك شۇنداق بىر ئۇرۇق چاچىدۇكى، ئۇنىڭدىن بۇزۇقلۇق بىخلىرى ئۈنۈپ چىقىدۇ».

ھىممەتسىز كىشى بېپەرۋا بولىدۇ. چۈنكى ھىممەت بېپەرۋالىق بىلەن چىقىشالمايدۇ. بەزى ياشلار ئەتراپىدىكى ئىشلارغا ۋە ئادەملەرگە بېپەرۋا قارايدۇ. ئۇلار ئۆزلىرىنى رېئاللىقتىن تاشقىرى ھېسابلاپ، «بېپەرۋا ئىم پەلەك» دەپ، بېپەرۋالىقنى ياشاشنىڭ دەستىكى قىلىۋالغان. ئادەمنىڭ ئەڭ مۇھىم خۇسۇسىيىتى — جەمئىيەتلىك ياشاشتۇر. پەقەت ئۆزىنى جەمئىيەتتىن قاچۇرۇپ، تەركىدۇنيا بولۇپ ياشايدىغان زاھىدلارلا ھەممىدىن بېپەرۋالار. دۇر. لېكىن بۇلارمۇ تىرىكلىك ئۈچۈن قورسىقىدىن بېپەرۋا بولالمايدۇ. دېمەك، ھەرقانداق ئادەم ئۆزى ياشاۋاتقان جەمئىيەتتىن ھېچقاچان بېپەرۋا بولالمايدۇ.

ئوقۇرمەن، ئۆز خەلقىڭگە ياخشىلىق قىلالىمىساڭ مەيلى، پەقەت ھىم - مەتسىز سانلىسەن، لېكىن ئۆز خەلقىڭگە يامانلىق قىلما، يامانلىق قىلساڭ مۇناپىق ئاتىلسەن، مەڭگۈ لەنەتكە ئۇچرايسەن.

## مەدەنىيلىك

مەدەنىيلىكنىڭ مۇھىم مەزمۇنى ئەدەبىياتتۇر. مەدەنىيلىك تەربىيەلىك، گۈزەللىك، مۇلايىملىق، سۈلكەتلىك دېگەندەك شەرتلەر بىلەن گەۋدىلىنىدۇ.

تەربىيىلىك — ئىلىم — بىلىم، ھۈنەر — سەنئەت ئىگىسى بولۇش دېمەكلىكتۇر؛ گۈزەللىك — كىيىم — كېچەك، سۆز — ھەرىكەت، خۇي — خۇلق چىرايلىقلىقى دېمەكلىكتۇر؛ مۇلايىملىق — كىشىلەر ئارا مۇئامىلە، ۋەدىگە ۋاپا، سىلىقلىق، ئۇيغۇنلۇق — ماسلىق دېمەكلىكتۇر؛ سۈلكەتلىك — توغرا يول تۇتۇش، يولسىزلىق قىلماسلىق دېمەكلىكتۇر. ئومۇمىي جەھەتتىن ئىنسانىيەتتە مەدەنىيلىكنىڭ دائىرىسى بولمايدۇ. لېكىن مىللىي مەدەنىيلىكنىڭ نىسپىي ھالدا چەك — چېگرىسى بولىدۇ.

ئىسلاھات ۋە ئىشكىنى ئېچىۋېتىش مابەينىدە، خىلمۇخىل مەدەنىيەتلىرى كىرىشكە باشلىدى. مىللىي — ئەنئەنىۋى بەزمە — مەشرەپ مەدەنىيىتى ئورنىنى شەھەرلەردە رېستوران — مەيخانا مەدەنىيىتى ئىگىلىدى. دەرۋەقە، «ئەلگە كىرسەڭ ئېلىڭچە، سۇغا كىرسەڭ بېلىڭچە» دېگەن ماقال بار. ئىقتىسادىي ۋە مەدەنىي تەرەققىيات جەريانىدا، چەتتىن ھەرخىل يېڭىلىقلارنى قوبۇل قىلىمىز. ئەمما «يېڭىلىق» دېيىلگەن بۇ «سۇ» غا خەلق ماقالىدە «بېلىڭچە كىر»، شۇڭغۇپ غەرق بولۇپ كەتمە دەپ ئەسكەرتىلگەن.

بىز مەدەنىيلىكنى تەرغىب قىلىمىز ھەم تەكىتلەيمىز. چۈنكى مەدەنىيەتلىك پۈتۈن ئىنسانىيەتنىڭ گۈزەل خىسلىتى ۋە ئىنسانىيەت ئۈچۈن مۇلازىمەت قىلىدۇ. مىللىي مەدەنىيلىك مىللىي بارلىق بىلەن مەۋجۇت بولۇپ تۇرىدۇ. مۇبادا، ھاراقكەشلىك، قىمارۋازلىق، زەھەر بەگىلىكى، پاهىشسۇزلىق ۋە ھەرخىل ۋاستىلەر ئارقىلىق كىشىلەرنى شەكلى ئۆزگەرتكەن قۇل قىلىش بىلەن ئىپادىلەنسە، ئۇ مەدەنىيلىك ئەمەس، ئىنسانىيەتسىزلىك بولىدۇ، بۇنداق «مەدەنىيلىك» كە بىزنىڭ مىللىي — ئەنئەنىۋى ئەدەبىي — ئەخلا — قىممىز قەتئىي قارشى تۇرىدۇ. مەدەنىيلىكنىڭ ئاچقۇچى — تەربىيە (ئائىلە



تەربىيىسى، مەكتەپ تەربىيىسى، جامائەت تەربىيىسى).  
 قانچىلىغان ئەسىر قالاتلىق، نادانلىق، جاھالەت ۋە مۇستەبىتلىك  
 زۇلۇملىرىنى ھەددىدىن ئارتۇق تارتىپ، ئاسارەت ئىچىدە ياشىغان خەلقنىڭ  
 ئاساسىي كۆپچىلىك ئاھالىسى — دېھقانلارنىڭ خېلىلا قىسمى ئەسىر  
 ھالقىيدىغان پۇرسەتتە، يەنىلا يوقسۇللۇق ۋە مەرىپەتسىزلىك چەمبىرىكى  
 ئىچىدە قىمىرلاۋاتقانكەن، ئۇلارنىڭ ئۈمىد — ئىقبالى بولغان ياشلارنىڭ  
 مەدەنىيلىكىنى ئۆگىنىشى ۋە مىللىي — ئەنئەنىۋى مەدەنىيەتنى زامانىۋىلىك-  
 نىڭ ئىلغار — ئاكتىپ ئۇنسۇرلىرى بىلەن ئوزۇقلاندۇرۇشى ۋە شۇ يول  
 بىلەن ئۆز مەۋجۇتلۇقىنى داۋام قىلدۇرۇشى ئاكتۇئال ۋە جانىجان مەنپەئەت  
 مەسىلىسى بولۇپ قالدى.

### ئىجتىھاتلىق

ئىجتىھات قىلماق — تىرىشماق، بار كۈچى بىلەن ھەرىكەت قىل-  
 ماق، يېڭىلىق ئىزدەپ تاپماق دېمەكلىكتۇر. بارلىق مەۋجۇدات پەيدا  
 بولغاندىن تارتىپ تىرىكچىلىك ئۈچۈن ۋە ياكى بىرەر مەقسەتكە يېتىش  
 ئۈچۈن، تىرىشىپ كەلمەكتە.  
 بۈگۈنكى كۈندە نازۇك ۋە يۇمشاق پەنلەر تەرەققىي قىلغانسىمۇ،  
 ئىنسانىيەتنىڭ پائالىيەت دائىرىسى — زامان ۋە ماكان تارلىشىپ، كىشىلەر  
 ياشاشنىڭ تۈرلۈك ۋاسىتىلىرىنى ئىزدەپ، جىسمانىي كۈچكە قارىغاندا  
 ئەقلىي كۈچنى كۆپرەك ئىشلەتمەكتە. بۇ ھالدا ئىجتىھات قىلمىسا ھەتتا  
 ياشاشتىنمۇ مەرھۇم بولۇشى مۇمكىن. شۇڭا، ئىجتىھات كىشىنىڭ ئىرادىلىك  
 بولۇشىنى تەلەپ قىلىدۇ. شەيخ سەئىدى: «ئىرادىلىك كىشى ئۆز ئەمگىك-  
 كى بىلەن ئۆز تۇرمۇشىنى تەمىن قىلىدۇ. ئىرادىسىز كىشى ئۆزىگىنىڭ  
 تۈكۈرۈكىگە تايىنىدۇ» دەپتىكەن. ئىجتىھاتلىق بولۇشنىڭ يەنە بىر شەرتى  
 روھلۇق بولماق. روھلۇق بولغاندا ئۆزگىلەردىن تىرىشماق بولىدۇ، تىرىشماق  
 بولالىغاندا، باشقىلاردىن كۆپرەك مۇۋەپپەقىيەت قازىنىش پۇرسىتىگە ئىگە  
 بولىدۇ. روھلۇق بولۇشنىڭ ئالدىنقى شەرتى ئۈمىدۋار بولماق. ئۆز رايىغا

توغرا كەلمىگەن ئىشقا دۇچ كەلگەندە، زۆرۈرىيەتكە قاراپ مۇرەسسە يولنى تۇتۇش، ئەمما روھسىز لائىھىلىك. كىشىلىك تۇرمۇشتا ھەممە ئىش كىشىنىڭ ئۆز رايىغا مۇۋاپىق كېلىۋەرمەيدۇ. ھازىرقى ھايات خۇددى مارافون يۈگۈرۈشىگە ئوخشايدۇ. ئىرادىسى بوشاشمىسا ئاخىرقى نىشانغا يېتەلەيدۇ. ئىجتىھاتلىق كىشى بىر ئىشقا كىرىشسە، ئۇنى ۋۇجۇدقا چىقىراالايدۇ، دېگەن سۆزنى ئەمەلگە ئاشۇرالايدۇ. ئىجتىھاتلىق كىشى پۇرسەتنى قولدىن كەت-كۈزمەيدۇ. ئىجتىھاتلىق كىشى چىداملىق بولىدۇ، غەيرەتلىك بولىدۇ. ئىجتىھاتسىز كىشى يېۋاتقان ئېشىنىمۇ ئۆزىگە تارتقۇزۇپ قويدۇ. ئالىم ۋە ئەدىبلەرنىڭ تەنبىھلىرىنى ئەسلىيلى. مەھمۇت كاشغەرى: «ياشلىقتا تىرىشمىسا، قېرىغاندا قايغۇرىدۇ» دېگەن؛ يۈسۈپ خاس ھاجىپ: «كىمىنىڭ تىرىشچانلىقى بولمىسا، ئۇ ئۆلۈكتۇر» دېگەن. شۇڭا ياشلار باشلىغان ئىشنى يېرىم يولدا تاشلىۋەتمەسلىكى ھەم كەينىگە سۆرمەسلىكى، ئۆزىنى قامچىلاپ تۇرۇشى كېرەك.

رىقابەت كەسكىن بولۇۋاتقان پەن - تېخنىكا زامانىدا، ئاھالە زىچلىقىدىن تارىيىۋاتقان ماكاندا، پەقەت ئىرادىلىك بولۇپ تىنماي ئىجتىھات قىلغاندىلا، ياشلار كەلگۈسىدىكى مەۋجۇتلۇق زېمىنىگە ۋە راۋاجلىنىش بوشلۇقىغا كېيىللىك قىلالايدۇ. ھازىرقى چاغدا ئىجتىھات — ھاياتلىقنىڭ ھەل قىلغۇچ شەرتى بولۇپ قالدى.

## دوستلۇق

دۇنيادا دوست - يار تۇتمايدىغان ئادەم يوق. ئەمما دوستىنىڭ دوستى بولغاندەك، دوستىنىڭ دۈشمىنىمۇ بولىدۇ. شۇنداقلا دۈشمەننىڭمۇ دۈشمىنى بولىدۇ. بەزىلەر مەنپەئەت - نەپ تۈپەيلىدىن دوستىنىڭ دۈشمىنى بىلەن دوست، دۈشمەننىڭ دوستى بىلەن دۈشمەن بولۇشىمۇ مۇمكىن. بەزىلەر «بىز قىيامەتلىك دوست» دېيىشىدۇ. بۇ مەڭگۈلۈك، يەنى بۇ دۇنيا - ئۇ دۇنيا ئاجىزالماس دوست دېگەنلىك. دەرۋەقە، مۇنداق دوستلۇق بىر -

بىرىگە ھەقىقىي ئىشەنچ بىلدۈرۈپ، ئۆزىگە راۋا كۆرمىگەننى دوستىغىمۇ راۋا كۆرمەيدىغان، دوستىنىڭ دەردىگە داۋا ۋە رەنجىگە شىپا بولىدىغان ھەمدەرد، ھەمراھەت دوستلۇقتۇر. مۇنداق دوستلۇق كەمدىن - كەم ئۇچرايدۇ.

ھەقىقىي دوستلۇق ئۈچۈن، كىشىلەردە ئۆزئارا ئىشەنچ - ئىناۋەت، ھەرقانداق چاغدا بىر - بىرىگە ساداقەت، مۇئامىلىدە راستچىل، مۇناسىۋەت - تە ھىممەت - مۇرۇۋەت (ياردەم - مەدەت)، ئۆزئارا مېھرىبان بولمىقى لازىم. ئىشەنچ - ئىناۋەتنىڭ شەرتى يالغان سۆز ۋە يالغان ئىش قىلماسلىق. ئەلشىر نەۋائىي: «يالغانچى ھەر سۆزىدە فەسھراق، سۆزى قەبھىراق» دېگەن. ئۆز نەپسىنىڭ كەينىگە كىرگەن ۋە كىشىدىن نەپ ئېلىشنىلا كۆزلىگەن كىشى يالغانچىلىق يولىنى تۇتىدۇ. چىن دوستلار بىر - بىرىنىڭ كۆڭلىنى ئاغرىتمايدۇ.

دوستلۇقنىڭ يەنە بىر شەرتى بىر - بىرىگە كۆيۈمچانلىقتۇر. ھەقىقىي دوست كۆيۈملۈك بولغىنى ئۈچۈن ئۆز دوستىغا كۆيۈپ - پىشىپ توغرا مەسلىھەت بېرىدۇ ۋە بەزى ناتوغرا سۆز - ھەرىكەتتىن توسۇيدۇ. شۇڭا ماقالدا: «دوست ئاغرىتىپ ئەيتۇر، دۈشمەن كۈلدۈرۈپ» دېيىلگەن: دوست - تىنىڭ ئاغرىتىپ ئېيتقان سۆزى ھېچقاچان كۆڭۈلنى يارا قىلىدىغان زەھەرلىك - ئاچچىق سۆز ئەمەس.

بەزىلەر دوستلۇق بىلەن ئۆلپەتنى تەڭ قويدۇ. ئەمما دوستلۇق باشقا، ئۆلپەت باشقا. ئۆلپەت دېگەندە، كۆپىنچە يېمەك - ئىچمەك جەھەت - تىكى ھەمراھ كۆزدە تۇتۇلىدۇ. «ئۆلپەتنىڭ قاغا بولسا، يېيىشنىڭ نىجاسەت» دېيىلگەن خەلق ماقالىمۇ شۇنى كۆرسىتىدۇ. ئۆلپەت ۋاقىتلىق بولىدۇ. «پالانىنىڭ ئۆلپەتچىلىكى بار» دېگەنلىك، پەقەت شۇ كىشىنىڭ داستىخان ئۈستىدىكى خۇسۇسىيىتىنى كۆرسىتىدۇ.

ياخشى خىسلەتلىك كىشى بىلەن دوست بولۇشقا تىرىشماق لازىم. «ئەخمەقنىڭ دوستى تولا» دېگەن ماقال «ئۆلپەتنى تولا» دېگەنلىكىنى بىلدۈرىدۇ. مۇنداق «تولا ئۆلپەت» قول - ئىلكىڭدا بار چاغدا خۇددى

ھەسەلگە ئولاشقان چىۋىندەك ئەتراپىڭنى چۆرگەلەيدۇ، قول - ئىلگىدە قالمىغاندا، ھەتتا سېنى تونۇماي قويدۇ.

كىشىنىڭ دۈشمىنىدىن دوستى تولا بولغىنى ياخشى. پەيلاسوپ شائىرىمىز يۈسۈپ خاس ھاجىپ مۇنداق دەپتىكەن:

ئاداش، قولداش، ئەرداش تۇتۇندى قالدى،

ئاداش، قولداش ئول ئەركە ئارقا بىلىن.

كىمدە بولسا قولداش - ئاداش تەلىم،

ئانىڭ ئارقاسى بەك قايى ئول يالىم.

بۇ مىسرالارنىڭ مەنىسى شۇكى، ئاداش - قولداش، دوست - يارەننى كۆپ تۇتۇش كېرەك. ئاداش - قولداشلىرى كۆپ بولغان كىشى - نىڭ ئارقا - يۆلەنچۈكى چىڭ بولىدۇ. كىمنىڭ قولداش - ئاداشلىرى تولا بولسا، ئۇنىڭ ئارقا - يۆلەنچۈكى خۇددى قىيادەك مۇستەھكەم بولىدۇ.

### ئىتتىپاقلىق

ئىتتىپاقلىق ھۆكۈمەت ئىشىدا سىياسىي شوئار، جەمئىيەت پائالىيىتى - دە گۈزەل ئەخلاق سانلىدۇ. كىشىلەر ئارا ھەقىقىي ئىتتىپاقلىقنى ئىشقا ئاشۇرۇشنىڭ بىرقانچە شەرتلىرى بولىدۇ: تەڭ - باراۋەرلىك، بۇ ھەقىقىي ئىتتىپاقلىقنىڭ ھەل قىلغۇچ شەرتى. ھەرىكىم ھەر خىل مۇناسىۋەتلەردە، سۆز - ھەرىكەتتە، مەنپەئەتدارلىقتا بىر - بىرىدىن ئىمتىيازلىق بولماي، ئۆزىنى ئۆزگىدىن ئۈستۈن چاغلىماي، «راھەت ماڭا خاس، كۈلپەت ساڭا بەس» دېمەي، ئۆزى بىلەن ئۆزگىنى تەڭ كۆرسە، ھەقىقىي ئىتتىپاقلىق ھاسىل بولىدۇ. ئەگەر ئۇنىڭ ئەكسىچە بولسا، «يۈزىدە كۈلكە، ئىچىدە ئوغا» قاينايدىغان ھالەت، يەنى كۆرۈنۈشتە ئىتتىپاقلىق، ماھىيەتتە نىپاقلىق

شەكىللىنىدۇ. ئۆزىنى ئۆزگىدىن ئۈستۈن چاغلىماسلىقىنىڭ بىر ئىپادىسى كەمتەرلىكتۇر. مەجەز - خاراكتېر ئۈچۈن ئورتاق ئۆلچەم — كەمتەرلىك-تۇر.

رىقابەت كەسكىنلىشىۋاتقان زاماندا، ھەقىقىي ئىتتىپاقلىقنىڭ بولۇشى ناھايىتى تەس. بىي بىلەن گاداي، تادان بىلەن نادان، مەككار بىلەن مۇلايىم، ھاكاۋۇر بىلەن كەمتەر، خۇشامەتچى بىلەن ئالپىجاناب، سېخىي بىلەن بېخىل، سۇخەنچى بىلەن راستچىل ھەرگىز ئەڭ بولالمايدۇ، ئىتتىپاق بولالمايدۇ. بۇلار بىر - بىرىنىڭ زىتىدا بولىدۇ، بۇلاردىن ئالدىنقىلىرى رى پەقەت مەلۇم غەرىزىدا كېيىنكىلىرى بىلەن مادارا قىلىشى، يەنى ئىككەككە چوماق دوقال كېلىپ قالغاندىلا، بىلەي بىلەن پىچاقنىڭ مۇناسى-ۋىتىدەك مادارا قىلىشى مۇمكىن. مادارا — ئىتتىپاقلىق ئەمەس، بەلكى كېلىشىش، چىقىشىش، يۈزەكى ياخشى مۇئامىلىنى بىلدۈرىدۇ.

كىمكى ئىتتىپاقلىقنى ئەلا بىلىدىكەن. ئۇ ئۆزىنى قەدىرلىگەندەك ئۆزىگىنى قەدىرلىمىكى لازىم. ئۆز قەدىرىنى بىلگەن كىشى ئۆزىگىنى قەدىر-لەيدۇ، شۇنىڭدەك ئۆزىگىنى قەدىرلەشنى بىلگەن كىشى ئۆز قەدىرىگە يېتىدۇ. بۇنىڭ ئۈچۈن سەۋرلىك بولماق لازىم. سەۋرلىك بولۇشنىڭ ئۆزى كىشى-لەرگە ھۆرمەت بىلدۈرۈشتۇر. سەۋرلىك بولۇش — ئۆزىڭنىڭ ھال - مۇڭىنى كۆپ ئاڭلاش ۋە ئوبدان ئاڭلاش، ئۆزئارا كۆرۈلگەن ئۇششاق پاكىتلارنى تەھقىقلەپ ماھىيەتنى ئېنىقلاش، ئۆزىڭنىڭ كۆڭلى ئاغرىغاندا قىنىڭ سەۋەبىنى چۈشىنىپ، كۆڭلىگە مەلھەم بولۇش دېيەكلىكتۇر. «چا-ۋاك ئىككى قولىدىن چىقىدۇ» دېگەن ماقال ئىتتىپاقلىق ئىككى ئوتتۇرىدا تەڭلىك بولغاندا ۋۇجۇدقا چىقىدىغانلىقىنى بىلدۈرىدۇ.

ئەدەپ - ئەخلاق توغرىسىدىكى سۆزىمىزنى ھەزرىتى نەۋائىينىڭ مۇنۇ ھېكمەتلىك گەپلىرى بىلەن خۇلاسەلەيمىز:

«خۇلق جانىبىدىن بەھۆرمەتلىك ئىشكىن باغلار ۋە كىشىنى ئەزل ۋە ئىستىخافدىن ساقلار؛ تەبىئەتتە ئىنسانىيەت تەرىقىدە ئەندام بېرۇر ۋە مېزاجىغە ئادەمىيلىك مەنزەلەدە ئارام يەتكۈزۈر»؛ بۇنىڭ مەنىسى شۇكى،

ئەدەپ سەۋەبىدىن ھۆرمەتسىزلىكنىڭ ئىشىكى يېپىلىدۇ ۋە ئەدەپ كىشىنى كەمسىتىلىش ۋە مەسخىرىلىنىشتىن ساقلايدۇ؛ ئەدەپ ئادەمنىڭ تەبىئىتىگە ئىنسانىي ئەندام - پەزىلەت بېغىشلايدۇ ۋە كىشىلەرنىڭ مەجەزىگە ئادەمىيلىك مەنزىلىدە ئارام بېرىدۇ.

نەۋائىي يەنە مۇنداق دېگەن: «مۇھەببەتكە زىبۇپىرايە ئەدەبىدىن يېتەر ۋە مۇۋەددەتتە زەۋنەقۇ بەھا ئەدەب تەركىدىن كېتەر». بۇنىڭ مەنىسى شۇكى، مۇھەببەتكە زىبۇ زىننەت ۋە بېزەك ئەدەپتىن كېلىدۇ ۋە ئەدەپنى تەرك قىلسا دوستلۇقنىڭ رەۋنقى ۋە ھۆسنى يوقىلىدۇ.

## تۇرمۇشتىكى ئەدەپ - يوسۇنلىرىمىز

ئەدەپ — ئەرەبچە سۆز، بۇنىڭ تۈپ مەنىسى «ياخشى تەربىيە»، «چىرايلىق قىلىق»، «يۈرۈش - تۇرۇشى يېقىملىق»، «سۆز - ھەرىكىتى سىلىق» دېگەنلىك بولىدۇ. بۇ مەنىلەردىن تۈرلىنىپ، ئەدەپ - قائىدىلىك، رەسىم يوسۇنلۇق، تەربىيە كۆرگەن دېگەن ئۇقۇملاردىن باشقا، ئەدەپلە - مەك، ئەدەپنى بەرمەك، يەنى ئەدەپكە چاقىرماق، ئەدەپ نۇقتىسىدىن جازالىماق دېگەندەك ئۇقۇملارنىمۇ ئاڭلىتىدۇ. ئەگەر يوقلۇق قوشۇمچىسى «سىز» ياكى يوقلۇق سۆز ئالدى قوشۇمچىسى «بى» قوشۇلۇپ كەلسە (يەنى «ئەدەپسىز» ياكى «بىئەدەپ» بولۇپ) ئەدەپنىڭ تۈپ مەنىسى ئۆزگىرىپ، «قائىدە - يوسۇننى بىلمەيدىغان»، «قوپال»، «ئەخلاقسىز» دېگەندەك سەلبىي مەنىلەرنى بىلدۈرىدۇ. ئەدەپ بىلەن يوسۇن ۋە ئەدەپ بىلەن ئەخلاقمۇ كۆپ ھاللاردا مەنىداش كېلىدۇ؛ شۇنىڭدەك ئەدەپسىز دېگەن سۆز «قائىدە - يوسۇنسىز» ياكى «ئەخلاقسىز» دېگەن سۆزلەر بىلەن بىر مەنىدە ئىشلىتىلىدۇ.

«ئەخلاق» (بىرلىك شەكلى «خۇلق») — خۇلقلار، يۈرۈش - تۇرۇش، سۆز - مۇئامىلىدىكى ھەرىكەتلەر دېگەن مەنىلەرنى بىلدۈرىدۇ. «ئەدەپ» ياكى «ئەخلاق» سۆزىگە پەقەت «ياخشى»، «گۈزەل» دېگەن - دەك ئىجابىي سۈپەتلەرنى قوشۇشقا بولىدۇكى، «يامان»، «ئەسكى» دېگەندەك سەلبىي سۈپەتلەر قوشۇلمايدۇ. «ئەخلاق» نىڭ بىرلىك شەكلى «خۇلق» نى «خۇلقى يامان» دەپ سەلبىي مەنىدە ئىشلىتىشكە بولىدۇ. دېمەك، ئەخلاق — ياخشى، چىرايلىقنىڭ ئىپادىسى بولغاچقا، «ياخشى ئەخلاق»، «گۈزەل ئەخلاق» دەپ ئاشۇرما سۈپەت شەكلىدە قوللىنىلىدۇ.

ئۇيغۇر تىلىدىكى «قىلىق» «خۇلق» بىلەن مەنىداش سۆزدۇر. «خۇلقى چىرايلىق» بىلەن «قىلىقى چىرايلىق» ياكى «خۇلقى سەت» بىلەن «قىلىقى سەت» بىر مەنىدىكى سۈپەتلەردۇر.

ئەدەپ - ئەخلاق خەلقنىڭ ئۇزاق تارىخىي جەريانىدا شەكىللىنىپ، راۋاجلىنىپ كەلگەن، ئۇ خەلقنىڭ مىللىي ئۆرپ - ئادەتلىرىدىن پەيدا بولغاچقا، ئۆرپ - ئادەتنىڭ تەركىبىي قىسمىغا ئايلىنىپ كەتكەن. شۇنىڭغا دىققەت قىلىش لازىمكى، «ئەنئەنە» بولالساغىن نەرسە - ھەرىكەت، ئەلۋەتتە ياخشى گۈزەل نەرسە - ھەرىكەتتۇر؛ ياخشى بولمىغان ھەر - قانداق نەرسە - ھەرىكەت ئەنئەنە بولالمايدۇ. ئەمما ئادەتنىڭ ياخشى - يامىنى بولىدۇ. ئەدەپلىك - ئەخلاقلىق بولۇش ياخشى ئادەتتۇر. يامان قىلىق، قوپال سۆز، ئوسال كۆنۈكۈشلەر يامان ئادەتتۇر. مەسىلەن، «پالانىنىڭ... قىلىدىغان يامان ئادىتى بار» ياكى «... يامان قىلىقى بار» دېگەن ئىبارىلەرمۇ يامان ئادەتلەرنى بىلدۈرىدۇ. ياخشى ئادەتلەر ئەدەپ - ئەخلاق بىلەن گەۋدىلىنىدۇ. شۇنىڭدەك، ئەدەپسىزلىك ياكى ئەخلاقسىزلىقنىڭ ئۆزىمۇ يامان ئادەتتۇر.

پەقەت ئادەم ئۆزىنى چۈشەنگەن ۋە ئىلىكىدىگەندىلا، ئەدەپلىك - ئەخلاقلىق بولالايدۇ. ئۆزى (ئادەمىيلىك) نى چۈشەنمىگەن ۋە ئىلىكىدەلمىگەن ئادەم ئەدەپسىز - ئەخلاقسىز بولىدۇ. ئەدەپ - ئەخلاق ئادەمنىڭ جىسمانىي ھالىتى بىلەن مەنىۋى ھالىتىدە ھەمىشە كۆرۈنۈپ تۇرىدۇ. جىسمانىي ھالىتى (تەق - تۇرقى، كىيىم - كېچىكى، چىراي شەكلى) چىرايلىق ۋە سۈلكەتلىك بولغان ھەرقانداق ئادەمنىڭ ئەدەپلىك - ئەخلاقلىق بولۇشى ناتايىن. پەقەت مەنىۋى ھالىتى چىرايلىق - سۈلكەتلىك بولغاندىلا، ئەدەپلىك - ئەخلاقلىق بولالايدۇ. ئادەم سۆز - ھەرىكىتىنى ئادەمىيلىك ئەقىل - ئىدراكى ۋە ئاڭ - تۇيغۇسى بىلەن چۈشەنگەن رەۋىشتە قىلالىسا، ئۇ ئادەم ئاندىن جىسمانىي ۋە مەنىۋى ھالەتلىرىنى، جۈملىدىن سۆز - ھەرىكەتلىرىنى ئەخلاقىي ھالەتكە يۈكسەلدۈرەلەيدۇ. ئەقىل - ئىدراكسىز ۋە ئاڭ - تۇيغۇسىز قىلىنغان ھەرقانداق سۆز - ھەرىكەتلەر پەقەت ئادەمنىڭ تەبىئىي ئىقتىدارىنىڭ ئىپادىسىلا بولىدۇ،



خالاس. مەسلەن، ئادەم بالىسى تۇغۇلغاندىن كېيىن ئاتا - ئانىسىغا تەقلىد قىلىپ ھەرىكەت قىلىدۇ. بۇ پەقەت تەبىئىي ئىقتىدارنىڭ ئىپادىسى، ھېچقاچان ئەقىل - ئىدراكنى ئىشلەتكەنلىكىنىڭ نەتىجىسى ئەمەس. بالا تەبىئىي ئىقتىدارنىڭ تۈرتكىسى بىلەن تەقلىد قىلىدۇ. بۇنداق تەقلىدىي ھەرىكەت ئەدەپ - ئەخلاق دەرىجىسىگە كۆتۈرۈلگەن ھەرىكەت ئەمەس، پەقەت تار مەنىدىكى «قىلىق» تۇر.

بۇ — كىشىلىك تۇرمۇشنىڭ بىرىنچى باسقۇچى. ئادەم ئەقىل - ئىدراكنى ئىشلىتىش باسقۇچىغا قەدەم قويغاندىن كېيىن، ئادەمنىڭ ئەخلاق باسقۇچى باشلىنىدۇ، يەنى ئادەم بالىسى ياخشى بىلەن يامان، چىرايلىق بىلەن سەت، شۇنىڭدەك ئىككى ياخشى ۋە ياكى ئىككى يامان ئوتتۇرىسىدا پەرقلەرنى ساغلام ئەقىل - ئىدراك بىلەن ئايرىيالايدىغان دەرىجىگە يەت-كەندىلا، ئادەمنىڭ ئەخلاقىي باسقۇچى باشلىنىدۇ، بۇ — كىشىلىك تۇرمۇشنىڭ ئىككىنچى باسقۇچى.

جەمئىيەت شۇناسلارنىڭ ئەھلىلىچە، بىرەر ئادەمنىڭ تاشقى تۇرقى بىلەن ئىچكى ھالىتى (شەكلى بىلەن قەلبى) بىرىكىپ، گۈزەللىككە ئايلانغاندىلا، بىر خىل ئەدەپ - ئەخلاق بولۇپ شەكىللىنىدۇ. ئەدەپ - ئەخلاق ئىجتىمائىي بولىدۇ، ئادەمنىڭ ئادەمىيلىكىنى ئۆلچەيدىغان مىزان-دۇر. شۇڭا ئۇ ئادەملەر ئوتتۇرىسىدا ھەر سائەت - ھەر مىنۇت ئىپادىلىنىپ تۇرىدۇ. مەسلەن، بىرەر كىشى باشقا بىر مەزلۇم (زۇلۇمغا ياكى پالاکەتكە ئۇچرىغۇچى) نى ئەمەلىي ھەرىكەت بىلەن قۇتقۇزۇش ئالدىدا، مەزكۇر ھەرىكەت (قۇتقۇزۇش) نى قوللىنىشقا تاناسىپ ھالدا ئۇ كىشىدە بىر سەزگۈ پەيدا بولىدۇ - دە، سەزگۈنىڭ تۈرتكىسى بىلەن جاسارەت پەيدا بولىدۇ. ئەنە شۇ جاسارەتنى زامان - ماكانغا باب ھالدا دەرھال قوللانغانلىقى ئۇ كىشىنىڭ ئالىيجانابلىقىنى بىلدۈرىدۇ. مۇشۇنداق ئالىيجانابلىق — ئەخ-لاقتۇر. ئادەمنىڭ ئادەملىكى — ئادەمىيلىك بىلەن بىلىنىدۇ. ئادەمىيلىكى بىلگەن - چۈشەنگەن ئادەم ئالىيجاناب، گۈزەل ئەخلاق ئىككىسى ھېسابلىنىدۇ. ئادەملىك قىياپىتىدە بولغانلارنىڭ ھەممىسى ئادەمىي ھېسابلانمايدۇ، ئۇ — جىسمانىي تۇرقى جەھەتتە باشقا مەخلۇقلاردىن پەرقلىنىدىغان ۋە

ئوپىلىيا لايىدىغان ھەم سۆزلىيەلەيدىغان مەخلۇق بولىدۇ. قاچانكى ئادەمنىڭ جىسمانىي ھالىتى بىلەن ئەخلاقىي ھالىتى بىرىككەندىلا، ئۇ ئادەمىي ھېسابلىنىدۇ. ئادەمىيلىك دەرىجىسىگە يەتكەن كىشىنىڭ ۋۇجۇدىغا ئا - لىيجانابلىق — گۈزەل ئەخلاق مۇجەسسەملەنگەن بولىدۇ. بۇنداق گۈزەل ئەخلاقنىڭ ئىپادىلىرى: ئىنسانپەرۋەرلىك، ساداقەت، ئادالەت، ماتانەت (قەيسەرلىك)، مەردلىك، ساخاۋەت، مېھرىبانلىق، دوستلۇق — ئىناقلىق، مەدەتكارلىق، پاكلىق ۋە باشقىلاردىن ئىبارەت. شۇنىڭدەك، ئادەمىيلىك دەرىجىسىگە يەتكەن ئادەمنىڭ روھاناتىغا ئاز - نومۇس، ئىپپەت، راستچىل - لىق، كۆيۈمچانلىق، كەڭ قورساقلىق، كەچۈرۈمچانلىق، سەۋر - تاقەت، ۋىجدان، قۇدرەت، غەيرەت - شىجائەت، رايىشلىق، كەمتەرلىك سۈپەتلىرى سىڭگەن بولىدۇ. بۇ سۈپەتلەر — ئىچكى ئامىللار، ياكى قەلبەن بىلىم - لەردۇر. گەپ - سۆز، يۈرۈش - تۇرۇش، مۇئامىلە - رابىتە، كىيىنىش - جابدۇنۇش ھالەتلىرى — تاشقى ئامىللار ياكى شەكلەن كۆرۈنۈشلەر - دۇر. ئەنە شۇنداق تاشقى - ئىچكى ئامىللار، يەنى قەلبەن بىلىملەر بىلەن شەكلەن كۆرۈنۈشلەر بىرىككەندىلا گۈزەل ئەخلاقنى شەكىللەندۈرىدۇ.

دېمەك، كىشى شەكلەن ھالەتتىن ئەخلاقىي ھالەتكە يۈكسەلمىكى لازىم. مۇنداق يۈكسەلمەك ئۈچۈن، كىشى تۆۋەن دەرىجىدىكى تەبىئىي ھالىتىنى، يەنى ئەقەللىي ئادەملىك ھالىتىنى، ياخشىلىمىقى لازىم، ياخشى - لاشنىڭ قورالى — ئەدەپ - يوسۇندۇر. ئەدەپ - يوسۇن ئىجتىمائىيلىق - قى بىلەن خاراكتېرلىنىدۇ. ئاغۇن - بوغۇنلىرىمىز ئارىسىدا زامان - زامانلاردىن بۇيان شەكىللەنگەن ۋە ئومۇمىي خەلق بىردەك ئېتىراپ قىلغان ئەدەپ - يوسۇنلىرىمىز بار. مۇنداق ئەدەپ - يوسۇنلار ئومۇمىي ئەل - يۇرت ئىچىدە ئاخلىق ياكى ئاڭسىز ھالدا جارىيدۇر.

خەلق ئارىسىدا «يامان بولىدۇ» دېگەن — ئومۇمىي خەلق بىلىد - ىغان بىر ئىبارە بار. بىرىكم بىرەر ناتوغرا ئىشنى قىلماق بولسا ياكى قىلسا، باشقىلار ئۇ ئادەمنى ئاشۇ ناتوغرا ئىشتىن «يامان بولىدۇ» دېيىش بىلەن توسۇيدۇ. «يامان بولىدۇ» دېگەن سۆزنى ئاڭلىغان ئادەم ھەرقانچە بېپەرۋا بولسىمۇ، سەل ئەندىكىدۇ - دە، ئۆزىنى شۇ ئىشتىن توسىدۇ. بۇ ئۇزاق

زامانلاردىن بۇيان كىشىلەرنىڭ روھىي دۇنياسىغا سىڭىپ كەتكەن ئىبرەت-لىك ئىبارە بولۇپ، ئەخلاق ئۇقۇمىنى بىلدۈرىدۇ. مەسىلەن، بىرىكىم بوسۇغىدا تۇرۇۋالغان بولسا، ئۇنىڭغا «بوسۇغىدا تۇرما، ئىشىكىنى توسۇۋېلىپ، باشقىلارنىڭ ئۆتۈشىگە دەخلى قىلىسەن» دېسە، ئانچە سىنەكمەيدۇ، ئەمما «بوسۇغىدا تۇرساڭ يامان بولىدۇ» دېسە، ئۇ ئادەم قانداقتۇر بىرەر كېلىشمەسلىككە ئۇچراپ قالماي دېگەن چۈشەنچىگە كېلىپ، دەرھال ئۆزىنى چەتكە ئالىدۇ. «يامان بولىدۇ» ئىبارىسى كىشىلەرنىڭ تۇرمۇشىدا، سەت قىلىق، يامان ئىشلاردىن چەكلەپ، ئەدەپكە چاقىرىشنىڭ ئۈنۈملۈك ۋاسىتىلىرىدىن بولۇپ كەلگەن:

«قازان بېشىدا تىرناق ئالسا يامان بولىدۇ»؛

«سۇغا سېسە يامان بولىدۇ»؛

«سۇغا يۇندا تۆكسە يامان بولىدۇ»؛

«قولنى يۇيماي غىزا يېسە يامان بولىدۇ»؛

«ياڭاق تۈۋىدە ئۇخلىسا يامان بولىدۇ»؛

«غەيۋەت قىلسا يامان بولىدۇ»؛

«پولۇ يېگەندە قولنى تاۋاقتا سىلكسە يامان بولىدۇ»؛

«نان دەسسەسە يامان بولىدۇ»؛

«قوينى تەپسە يامان بولىدۇ»؛

«ئايغا قاراپ سېسە يامان بولىدۇ»؛

«كىشىگە تاپىنىنى قىلىپ ئولتۇرسا يامان بولىدۇ»؛

«كۆلگە ئەخلەت تۆكسە يامان بولىدۇ»؛

«مال باغلىغان ئارغامچىنى ئاتلىسا يامان بولىدۇ»؛

«يادىنى يېرىپ ئۆتسە يامان بولىدۇ»؛

«ئاش ئەتكەندە بېشىغا رومال ئارتىمسا يامان بولىدۇ»؛

«غىزا يېگەندە قاتتىق كۈلسە يامان بولىدۇ»؛

«غىزا يېگەندە توختىماي گەپ قىلسا يامان بولىدۇ».

«ئۇغۇتلۇق ئۆيگە تالادىن ئۇدۇل كىرسە يامان بولىدۇ»؛

«كۈن كۆتۈرۈلگىچە ئۇخلىسا يامان بولىدۇ»؛

«ئېگىنىنى تەتۈر كىيسە يامان بولىدۇ»؛  
«ئاخشىمى ئەخلەت تۆكسە يامان بولىدۇ»؛  
«كۆرۈنگەنلا بەرگە ئەخلەت تۆكسە يامان بولىدۇ»؛  
«يۈز تۇرا مىشقىرسا يامان بولىدۇ»؛

مۇنداق يامان بولىدىغان ئىشلار تۇرمۇشتا ناھايىتى كۆپ، بىرقانچە-  
نىلا مىسال كەلتۈردۈق. بۇنداق ئىبارىلەر ئادەملەرنى ئەدەپ - يوسۇنلۇق  
بولۇشقا ئۈندەشتە ئىجابىي رول ئوينايدۇ.

تۇرمۇشىمىزنىڭ ھەممە ساھەلىرىدە تەبىئىي يوسۇندا رەسمىيلەشكەن  
ئەدەپ - يوسۇنلىرىمىز بار: يۈرۈش - تۇرۇش ئەدەپلىرى، ئولتۇرۇش - قوپۇش  
ئەدەپلىرى، مۇئامىلە ئەدەپلىرى، يېمەك - ئىچمەك ئەدەپلىرى، كىيىم -  
كېچەك (جۈملىدىن ياسىنىش - جابدۇنۇش) ئەدەپلىرى دېگەندەك. بۇلار -  
دىن بەزىلىرىنى ئەسلىتىمىز.

ئادەمنىڭ يۈرۈش - تۇرۇش ھەرىكەتلىرى ۋە چىراي ئىپادىلىرى  
«بەدەن تىلى» دەپ ئاتىلىدۇ؛ «بەدەن تىلى» ئەدەپ - يوسۇندا مۇھىم  
ئورۇن تۇتىدۇ.

## يۈرۈش ئەدەپلىرى

يول يۈرگەندە (خىياپان ۋە يۆلەكلەردە) بىرقانچە يىلەن توغرىسىغا  
قاتارلىشىپ، يول يۆلەكنى بىر ئالماسلىق؛ ئادەملەر تولا ئۆتۈشىدىغان  
ئۆتكەل - جايلاردا توپلىشىپ تۇرۇۋېلىپ، يولنى توسۇۋالماسلىق (كىشى-  
لەرنىڭ قاتنىشىغا تەسىر يەتكۈزمەيدىغان بىر چەتتە تۇرۇپ گەپلەشكەن  
ياخشى)؛ يول - يۆلەكتە ھەرقانچە ئالدىراش ماڭغاندىمۇ، ئالدىدا ياكى  
يان - ياندا كېتىۋاتقان كىشىلەرنى ئىتتىرىپ - سوقۇپ ماڭماي، ئىلاجى  
بار كىشىلەر يېنىدىن يانچىلاپ، مۇرىلىرىنى سەل قورۇپ ئۆتۈش؛  
قېرى - چۈرىلەر، مېيىپىلار ۋە ئاياللارغا مۇمكىنقەدەر يول بېرىش؛ ئىككى  
ئادەم ئارىسىنى (مەيلى ئەر ياكى ئايال بولسۇن) بۆسۈپ ئۆتمەسلىك.  
ئۇزاق سەپەرگە چىقىش ئالدىدا ھەرگىز ئالدىراقسانلىق قىلماي،

ئۇزاق چىقىش ۋاقتىدا، ھەممە يۈك - ئاقلارنى تەق قىلىپ بولغان تەقدىردىمۇ ئىككى - ئۈچ مىنۇت جىم ئولتۇرۇۋېلىپ، سەپەرگە ئالغان نەرسىلەرنى بىرقۇر كۆزدىن كەچۈرۈش ياكى ئويلاپ كۆرۈش — بۇ سەپەرگە پۇختا قەدەم قويۇش ۋە كۆڭلىنى توختىتىۋېلىش ئۈچۈن پايدىد-لىق.

قىز - يىگىتلەر بىللە يول يۈرگەندە (كوچا - كويدا، جامائەت سورۇنلىرىدا) قوللىرىنى مۇرە - بويۇنلىرىغا چىرمىۋالماستىن، ئۆيلەنگەن بولسا، ئايال ئەرنىڭ سول يېنىدىن قولتۇقلىۋېلىش، ئۆيلەنمىگەن بولسا، يىگىت قىزنىڭ ئوڭ يېنىدىن قولتۇقلىۋېلىش (قولتۇقلىشىپ مېڭىشقا ئادەت-لەنگەن بولسا)؛ پەلەمپەيدىن ئەر - ئايال بىللە چىقىپ - چۈشۈشكە توغرا كەلگەندە، چىقىشتا ئەر ئالدىدا، ئايال كەينىدە، چۈشۈشتە ئايال ئالدىدا، ئەر كەينىدە مېڭىش ئەدەپ جۈملىسىدىندۇر.

## تۇرۇش ئەدەپلىرى

ئەتىگەندە ئورنىدىن تۇرغاندا، تەنھەرىكەت، ھاجەت، يۇيۇنۇش ئىش-لىرىنى تۈگەتكەندىن كېيىن، ئۆي ئىچىدىكىلەر بىلەن سالاملىشىش، ئاتا - ئانىسى بىلەن بىللە تۇرغان بولسا، ئاۋۋال ئۇلاردىن ھال سورايدۇ. تالاغا چىققاندا ياكى ئىشقا ماڭغاندا، ئۇچرىغان چوڭلارغا — موپسىپىتلارغا (مەيلى تونۇش ياكى ناتونۇش بولسۇن) سالام بېرىپ تۇتۇش.

بىزنىڭ تۇرغان تۇرقىمىزمۇ كىشىلەردە ھەر خىل تەسىر قالدۇرىدۇ. ئىككى قولىمىزنى كۆكسىمىزدە قوشتۇرۇپ تۇرساق، بۇ بىر كەمتەرلىكنىڭ ئالامىتى بولۇپ تۇيۇلىدۇ؛ ئىككى قولىنى شالۋورنىڭ يانچۇقلىرىغا سېلىۋال-ساق، بۇ ئامېرىكىدا بولسا پادىچىنىڭ قىلقى ھېسابلىنىدۇ؛ بىزدە بولسا قانداقتۇر تەربىيىسىزلىك - قىلىقسىزلىق بولۇپ كۆرۈنىدۇ. كۆپ ھاللاردا، ياشانغانلار ئىككى قولىنى بېلىگە قويۇپ سىقىملاپ ماڭىدۇ، بۇ ھەرىكەت ياشانغانلارنىڭ بېلىنى بېسىپ ئارام ئېلىشىغا ياردەم بېرىدۇ. ئىلگىرىكى

چاغلاردا باي - بەگ قاتارلىق يۇقىرى تەبىقىدىكىلەر ۋە بۈگۈنكى كۈندە ئۆزىنى سالاپەتلىك كۆرسەتمەكچى بولغانلار قوللىرىنى كەينىگە - بېلىگە مىنگەشتۈرۈپ گىدىبىشۋالىدۇ، قوللىرىنى ئەركىنرەك ساڭگىلىتىپ ياكى مىنگەشتۈرۈپ كىندىك ئۈستىگە قويۇپ تۇرۇش سۈلكەتلىك كۆرۈندۈ.

مەجلىسلەردە مەجلىس ئەھلىنىڭ ناتىققا بولغان كۆز قارشى ئىككى - ئۈچ مىنۇت ئىچىدىلا مەلۇم بولىدۇ. يۈرۈش - تۇرۇش ئەدەپلىرىنى تەتقىق قىلغۇچى مۇتەخەسسسلەرنىڭ تەھلىلىچە، ئىگىشغۇچىلارغا ناتىقتىن بولدى. دىغان تەسىرنىڭ 55 پىرسەنتى ناتىقنىڭ بەدەن تىلىدىن، ئەگى، كەيپىيا - تىدىن ھاسىل بولىدىكەن. تەسىرنىڭ 38 پىرسەنتى ناتىقنىڭ ئاۋازىدىن، پەقەت يەتتە پىرسەنتى ناتىقنىڭ سۆزىنىڭ مەزمۇنىدىن ھاسىل بولىدىكەن.

### سالاملىشىش ئەدەپلىرى

سالام — كىشىنى كىشىگە ئىللىق كۆرسىتىدۇ ۋە يېقىنلاشتۇرىدۇ. سالام — ئەدەپنىڭ مۇھىم ئىپادىسى.

بەزى كىشىلەر، بولۇپمۇ ياشلار بىر - بىرى بىلەن كۆرۈشكەندە، سۆز - ھەرىكەتلىرىنىڭ يوسۇنلۇق بولۇشىغا ئانچە سىنەكمەيدۇ. بەزىلەر مۇرىلىرىگە ئۇرۇپ - مۇشتلاپ ياكى ئىتتىرىشىپ - تېپىشىپ كۆرۈشىدۇ ۋە ئەپسانە گەپلەر بىلەن ئەھۋاللىشىدۇ. بۇلارنىڭ نەزىرىدە مۇنداق كۆرۈ - شۈش يېقىنلىقنى بىلدۈرمەش. بۇنداق كۆرۈشۈش مەدەنىي جەمئىيەتتە ئەدەپسىزلىك بولۇپ سانىلىدۇ.

دۇنيادا سالاملىشىشنىڭ ئۇسۇللىرى ناھايىتى تولا، ھەر يەردە ھەر خەلقنىڭ سالاملىشىشى ھەر خىل ئىكەن. قول تۇتۇشۇپ كۆرۈشۈشتە، ئوڭ قول بىلەن تۇتۇشۇپ كۆرۈشۈش ئومۇمىيىراق ئىكەن.

قول تۇتۇشۇپ كۆرۈشۈش تارىختىن ئىلگىرىكى جەمئىيەتتە پەيدا بولغانىكەن. ئادەملەر ئوۋ ئوۋلىغاندا ۋە جەڭ قىلغاندا، قوللىرىغا تاش - توقماق ئېلىۋالىدىكەن. يولدا يات ئادەم ئۇچرىشىپ قالسا، ئىككى تەرەپ

ياخشى نىيەتلىك بولسا، بىر قولىنى ئۈزۈپ ئالغىنىنى كۆرسىتىپ، مۇقابىلغا قولىدا ھېچقانداق قورالى يوقلۇقىنى بىلدۈرىدىكەن؛ ئاندىن يېقىنلىشىپ، ئوڭ قوللىرىنى سېلىشىپ دوستلۇق ئىزھار قىلىدىكەن. مۇ- شۇنداق قول سېلىشىش ئادىتى بۈگۈنكى قول تۇتۇشۇپ كۆرۈشۈش يوسۇنىغا ئايلانغانىكەن. ھەر مەملىكەتتە بۇ ئۇسۇل ھەر خىل ئىكەن؛ ئافرىقىدىكى بەزى مەملىكەتلەردە، ھىندىستان، مالايسىيا ۋە بىرمنىڭ بەزى يەرلىرىدە، ئوڭ قول بىلەن كۆرۈشۈش لازىم ئىكەن، سول قولىنى ئۇزاتسا ھاقارەتنى بىلدۈرىدىكەن.

بىزدە ئومۇملاشقنى ئىككى قول بىلەن تەڭ كۆرۈشۈش: ئوڭ قولىنىڭ ئالغىنى مۇقابىلىنىڭ ئوڭ ئالغىنىغا، سول قولىنىڭ ئالغىنى مۇقابىلىنىڭ ئوڭ قولىنىڭ دۈمبىسىگە تېكىپ كۆرۈشۈش (قاتتىق سىقىپ كۆرۈشۈش ياكى ئېرەنسىگەندەك قوللىرىنىڭ ئۈچىنى ئارانچە تەڭكۈزۈپ قويۇش — ئەدەبىيىتىلىكتۇر).

سالاملىشىشتا چوڭلار بىلەن كىچىكلەرنىڭ، ئەرلەر بىلەن ئاياللارنىڭ يوسۇنلىرى بولىدۇ. قول تۇتۇشقاندا، بىر — بىرىنىڭ كۆزىگە قاراپ كۆرۈشۈش، بۇ — كىشىنى كۆزگە ئىلغانلىقىنىڭ ئىپادىسى. بەزىلەر چوڭچىلىقىدىن ياكى كۆرۈشكۈچىنى ئۆزى بىلەن تەڭ كۆرمىگەنلىكىدىن، ئۆزى باشقا بىر كىم بىلەن قول تۇتۇشۇپ كۆرۈشۈۋېرىدۇ — دە، ئىككىنچى بىر كىم قول سۇنسا، ئۇنىڭ چىرايىغا قاراپمۇ قويماي، قولىنى سۇنۇپلا قويىدۇ، گەپمۇ قىلمايدۇ ۋە سالىمىنى ئىلىك ئالمايدۇ. بۇنداق قىلىش قاتتىق ئەدەبىيىتىلىك ۋە تەكەببۇرلۇق بولىدۇ. كۆرۈشكەندە كۈلۈمسىرەش، ياشلار ئاۋۋال چوڭلارغا، ئەرلەر ئاۋۋال ئاياللارغا سالام بېرىش، ئەمما قول تۇتۇ- شۇپ كۆرۈشۈشكە توغرا كەلسە، چوڭلار ئاۋۋال ياشلارغا قول سۇنۇش ۋە تەھۋاللىشىش؛ قۇچاقلىشىپ ياكى مەڭزىلىرىنى يېقىشىپ كۆرۈشكەندىمۇ شۇنداق بولىدۇ. ئايال قول سۇنمىسا، ئەر ئەتەي قول سۇنماسلىقى كېرەك. چۈنكى ئايال قول تۇتۇشۇشنى راۋا كۆرمىسە قول سۇنمايدۇ. ئادەتتە كىشىلەر ئۇچراشقاندا، ئەرلەر ئىككى قولىنى كىندىك ئۈستىگە قويۇپ سالاملىشىدۇ؛ ئاياللارمۇ سەل ئېگىلىپ تەزىم قىلىشىپ كۆرۈشىدۇ. ئۈچ-

راشقاندا مۇنداق كۆرۈشۈش نازاكەت ھېسابلىنىدۇ.  
ئولتۇرغان بولسا، بىركىم كېلىپ سالاملىشىپ كۆرۈشسە، ئولتۇرغان كىشى ئورنىدىن قوپۇپ ئىلىك ئېلىشى كېرەك. ئولتۇرغۇچى مويىسىپت ۋە ئاغرىقچان بولسا، كۆرۈشكۈچى ئۆزى بىلەن تەڭ دېمەتلىك بولسىمۇ ئورنىدىن قوپماي سالاملاشسىمۇ بولىدۇ. لېكىن تەڭ دېمەتلىكلەر ئورنىدىن تۇرمايلا، سالامنى ئىلىك ئالسا، بۇ — ئەدەپسىزلىك بولىدۇ، كۆرۈشكۈچى-نىڭ دىلى رەنجىدۇ.

كىشىلەر بىلەن سۆزلىشىۋاتقاندا، چۈشكۈرۈك ياكى ئەسەك تۇتۇپ قالسا، دەرھال بىر يانغا قارىۋېلىش ۋە ئاللىقىنى بىلەن ئاغزى — بۇرنىنى تورىۋېلىش؛ ئەسنىگەندە باش بارمىقى بىلەن ئېڭىكىنى تىرەپ، بىگىز قول بىلەن ئاغزىنى توسۇۋېلىش (بۇنىڭ ئىككى جەھەتتىن پايدىسى بار: بىرى، قاتتىق ئەسنىگەندە ئېغىز ئىختىيارسىز يوغان ئېچىلىپ، زاڭاق چۈشۈپ كېتىشتىن ساقلانغىلى، يەنە بىرى، ئېغىز بوشلۇقىدىكى بەزى نۇقسانلارنى ياپىقىلى ھەم پاشا — چۈننىڭ كىرىپ كېتىشىدىن ساقلانغىلى بولىدۇ).

### ئولتۇرۇش ئەدەپلىرى

ھەر خىل ياشتىكىلەر بىللە ئولتۇرغاندا، چوڭلارغا ئورۇن بېرىش، يەردە ئولتۇرغاندا پۇتلىرىنى سۈنۈپ، تاپانلىرىنى باشقىلارنىڭ بولۇپمۇ چوڭلارنىڭ يۈزىگە ئۇدۇل قىلماسلىق؛ ئورۇندۇقتا زوڭزىيۋالماسلىق؛ كى-شىلەر ئۆتۈشىدىغان ئارىلىقلاردا پۇتلىرىنى ياغاچتەك ئۇزارتىۋالماسلىق؛ ئۆيگە كىرگەندە كەش — كالاچ، توپلەيلىرىنى بوسۇغىدا سېلىپ قويۇش؛ ئەرلەر باداشقان قۇرۇپ، ئاياللار يېنىچە يۈكۈنۈپ ئولتۇرۇش، ئۆي ئىگىسى كەڭ — كۈشادە ئولتۇرۇشقا تەكلىپ قىلغاندىلا، ئەدەپ ساقلىغان ھالدا ئۆزىگە ئەپ كەلگىنىچە ئازادە ئولتۇرسا بولىدۇ.



## غزالىنىش ئەدەپلىرى

غزا يېيىشمۇ ئالاھىدە بىر سەنئەت ھېسابلىنىدۇ. سۇيۇق - سەلەڭ ئاشلارنى شالاپ - شالۇپ، لەڭمەننى قاتتىق سۈمۈرۈپ يېمەي، سۈلكەت بىلەن يېيىش؛ پولىنى كاپاملاپ يېگەندە قولىدىكى يۇقۇندى گۈرۈچلەرنى ھەرگىز تاۋاققا سىلكمەسلىك؛ باشقىلارنىڭ ئالدىدا تۇرغان مەزەنى ئۆز ئالدىغا تارتىۋالماستىن؛ ھۆل ئۈزۈم يېگەندە، تەخسىدە تۇرغىنىچە بىر - بىردىن تىرناپ يېمەي، شىڭگىلىدىن ئۈزۈپ يېيىش؛ چاي قۇيغۇچى چاينى پىيالىگە سورۇپ قۇيماي، پىيالىنىڭ لېۋىدىن قۇيۇش. قول يۇيۇپ بولغاندىن كېيىن قول تۇتۇشۇپ كۆرۈشمەسلىك ۋە مۇمكىنقەدەر لۆڭگىگە سۈرتىمەسلىك، چۈنكى تازىلانغان قول يەنە يۇيۇقسىز ھالىتىگە ياندىۇ (بىر لۆڭگىگە قانچە ئونلىغان ئادەم قول سۈرتۈش تازىلىققا ئۇيغۇن ئەمەس)، شۇڭا كونا قولىنى لۆڭگىگە سۈرتىمەي قۇرۇتىدۇ.



ئەدەپ - يوسۇن — كىشىلەرنىڭ ئۆزئارا ئالاقە قىلىش ئىقتىدارى - نىڭ ئۇلى، ئەدەپ - يوسۇن رايون ۋە ماكاندىكى ئۆزگىرىشلەر بىلەن تۈسلىنىپ - ئۆزگىرىپ بارىدۇ. ئەمما تۈپتىن يېڭىلانمايدۇ، ئىپادىلەش شەكىللىرىگە بەزى يېڭىلىقلار كىرىدۇ. ھازىر ياشلاردا ئەدەپ - يوسۇندىكى ناتوغرا ھالەتلەر يېڭىلىق كىرىش دائىرىسىدىن ھالقىپ كەتكەن. چۈنكى رايون - ماكان ۋە ئائىلىلەردىكى ئەدەپ - يوسۇن تەربىيىسى سۇسلىشىپ كەتكەن؛ ئائىلە تەربىيىسى بىلەن مەكتەپ تەربىيىسىنىڭ فۇنكسىيىسى تەڭپۇڭلىشىپ قالغان. بەزى رايونلاردىكى ئىقتىسادىي تۇرغۇنلۇق ۋە ئائىلىلەردىكى مەنىۋى چۈشكۈنلۈك ئۈپەيلىدىن مەكتەپ بىلەن جەمئىيەت ئارىلىقىدا لەيلەپ يۈرگەن بالىلار كۆپەيمەكتە. بۇ ھالەت ئەدەپ - يوسۇننىڭ نورمال جارى بولۇشىغا مەلۇم تەسىر يەتكۈزىدۇ.

ئاندىن، غەرب مەدەنىيىتىنىڭ قىممەت قارىشى كۈندىن - كۈنگە چوڭقۇر تەسىر كۆرسىتىۋاتقان بۈگۈنكى كۈندە، مىللىي - ئەنئەنىۋى ھەم ئاددىي - ساددا بولغان ئەدەپ - يوسۇنلىرىمىزنىڭ كۈچى ئاجىزلاشماقتا. بۇ ھال مىللىي ئۆرپ - ئادەتلىرىمىزگە يامان تەسىر كۆرسىتىدۇ. ئەمما، رەسىم - يوسۇن ئۈزۈلۈپ قالمايدۇ. مەھمۇت كاشغەرى «دىۋان» دا مۇنداق كەلتۈرگەن: «تۆرۈ - يوسۇن، قائىدە. ماقالدا مۇنداق كەلگەن: ئەل قالىر، تۆرۈ قالماس، يەنى يۇرت تاشلىنىپ قالۇر، رەسىم - يوسۇن تاشلانمايدۇ. بۇ ماقال ئۆرپ - ئادەت، قائىدە - يوسۇندا پېشقەدەملەرگە ئەگىشىشكە ئۈندەپ ئېيتىلىدۇ».

شۇڭا تۇرمۇشىمىزدىكى ئەدەپ - يوسۇنلىرىمىزنىڭ ئازراق بىر قىسمىنىلا ياشلارنىڭ سەمىگە سالدۇق.

图书在版编目(CIP)数据

诺鲁孜书:维吾尔文/伊明·吐尔逊著.—乌鲁木齐:  
新疆青少年出版社,2001.1

ISBN 978-7-5371-3799-7

I. 诺… II. 伊… III. 维吾尔族—民族节日—风俗  
习惯—中国—维吾尔语(中国少数民族语言)

IV. K892.315

中国版本图书馆 CIP 数据核字(2000)第 86998 号

责任编辑:亚森·伊明

责任校对: 阿布列孜·阿巴斯  
依巴达提·亚森

技术编辑:买买提艾力

封面设计:阿里甫·夏

## 诺鲁孜书(维吾尔文)

伊明·吐尔逊 著

---

新疆青少年出版社出版  
(乌鲁木齐市胜利路二巷1号 邮编:830049)

新疆新华书店发行

乌鲁木齐昊坤彩印有限公司印刷

850×1168 毫米 32 开 4.125 印张

2001 年 1 月第 1 版 2009 年 4 月第 3 次印刷

印数:4071-7070

---

ISBN 978-7-5371-3799-7 定价:8.00 元

如有印刷装订问题请直接同出版社调换